
ನಿಮ್ಮೊ ಡನೆ 


"ಸೃಷ್ಟಿವಾದಿಗಳ ಮುಷ್ಟಿಯಲ್ಲಿ ಡಾರ್ವಿನ್‌,' ಹನ್ನೊಂದು ವಿಜ್ಞಾನ ಲೇಖನಗಳ 
ಸಂಗ್ರಹ. ಈ ಎಲ್ಲ ಲೇಖನಗಳೂ ಕರ್ನಾಟಕದ ಬೇರೆ ಬೇರೆ ಪತ್ರಿಕೆಗಳಲ್ಲಿ 
ಪ್ರಕಟಗೊಂಡಿವೆ; ಸಂಪಾದಕರ ಕೋರಿಕೆಯ ಮೇರೆಗೆ ಬರೆದ ಲೇಖನಗಳು. ವೃತ್ತಿಯಿಂದ 
ಭೂವಿಜ್ಞಾನಿಯಾದ ನನಗೆ ಭೂಮಿ ಮೊದಲಿನಿಂದಲೂ ಆಕರ್ಷಕ ಕೇಂದ್ರ. ಭೂಮಿಯ 
ಉಗಮ, ವಿಕಾಸ್ಕ ಮನುಕುಲದ ವಿಕಾಸದಷ್ಟೇ ಕುತೂಹಲಕಾರಿ. ಜೀವಿ ಸಂಕುಲದ 
ಉತ್ಕ್ರಾಂತಿ ಭೂಮಿಯ ಉತ್ಕ್ರಾಂತಿಯೊಂದಿಗೇ ಹಾಸುಹೊಕ್ಕಾಗಿರುವುದರಿಂದ ಇಡೀ 
ಈ ಪ್ರಕ್ರಿಯೆಯನ್ನೇ ಒಟ್ಟಿಗೆ ನೋಡುವುದೇ ಸರಿಯಾದ ಕ್ರಮ. ಈ ಕೃತಿಯ ಬಿಡಿ 
ಲೇಖನಗಳೆಲ್ಲವೂ ನನ್ನ ಈ ಆಶಯವನ್ನು ಮರುದನಿಸುತ್ತವೆ ಎಂದು ಭಾವಿಸಿದ್ದೇನೆ. 


ಧರೆಯ ಒಡಲಲ್ಲಿ ಜೀವಿ ಮಿಡಿದ ಆ ಸುವರ್ಣ ಕ್ಷಣಿಕೆಗಳು ಕಲ್ಪನಾತೀತ, 
ಆದರೆ ವಾಸ್ತವ. ಒಂದುಕಾಲಕ್ಕೆ ಭವ್ಮ ನದಿಯಾಗಿ ಹರಿದು ಒಂದು ಸಂಸ್ಕೃತಿಯನ್ನೇ 
ಪೋಷಿಸಿದ ವೇದ ಕಾಲದ ಸರಸ್ಪತಿ ನದಿಯ ಪಾತ್ರ ಈಗ ಬಣಗುಟ್ಟುತ್ತಿದೆ. 
ನದಿಗಳಲ್ಲೂ ಚೌರ್ಯ, ಪ್ರಕೃತಿಯಲ್ಲಿ ಏನೆಲ್ಲಾ ಹುನಾರು ನಡೆಯುತ್ತದೆ, ಬಲಾಢ್ಕ 
ನದಿ ಇನ್ನೊಂದು ನದಿಯನ್ನು ಅಪಹರಿಸಿದ ಕಥೌ ಸರಸ್ವತಿ ನದಿಯ 
ಭೂಣತಿಹಾಸವಾಗುತ್ತದೆ. ಸಾಲಗ್ರಾಮವೆಂದು ಪೂಜಿಸುವ ಅಮೊನೈಟ್‌ 
ಪಳೆಯುಳಿಕೆಗಳು ಸಾಗರ ಗರ್ಭದಿಂದ ಮೇಲೆದ್ದು ನಮ್ಮ ಪೂಜಾ ಗೃಹಗಳನ್ನು 
ಸೇರಿರುವುದು ಸಂಪ್ರದಾಯದ ಧಾರ್ಮಿಕ ನಂಬಿಕೆಯ ಪ್ರತೀಕವಾಗಿರುವುದು ಕೂಡ 
ಸೋಜಿಗದ ಸಂಗತಿಯೇ. ಹಾಗೆಯೇ ಡೈನೋಸಾರ್‌ಗಳ ಸೃಷ್ಟಿ! ಕ್ಲೋನಿಂಗ್‌ 
ಯುಗದಲ್ಲಿ ಡೈನೋಸಾರ್‌ಗಳನ್ನು ಮರುಸೃಷ್ಟಿಸಿ ನಮ್ಮ ಮುಂದೆ ನಡೆದಾಡಿಸಬಹುದೆ? 
ಈ ಪ್ರಯತ್ನದಲ್ಲಿ ಯಶ ದೊರೆಯಬಹುದೆ? ಇಂಥ ಚಿಂತನೆಗಳನ್ನೇ ಲೇಖನಗಳಲ್ಲಿ 
ಪ್ರಸ್ತಾಪಿಸಿದ್ದೇನೆ. ಡಾರ್ವಿನ್‌ ಪ್ರತಿಪಾದಿಸಿದ ವಿಕಾಸ ವಾದದ ಸ್ಥಿತಿಗತಿಗಳನ್ನೂ 
ಇಂದಿನ ಅನಾರೋಗ್ಯಕರ ಬೆಳವಣಿಗೆಯ ಹಿನ್ನೆಲೆಯಲ್ಲಿ ಚರ್ಚಿಸಲು 


ಪ್ರಯತ್ನಿಸಿದ್ದೇನೆ. ಈ ಹನ್ನೊಂದು ಲೇಖನಗಳನ್ನು ಮೂಲ ವಿಜ್ಞಾನ ಸಂವಹನೆಗೆ' 
ಧಕ್ಕೆ ಬಾರದಂತೆ ಜನಪ್ರಿಯ ಶೈಲಿಯಲ್ಲಿ ನಿರೂಪಿಸಿದ್ದೇನೆ. ಅಂತಿಮವಾಗಿ ಓದುಗರೇ 
ಇದರ ಮೌಲ್ಯಮಾಪಕರು; ನನ್ನದೇನಿದ್ದರೂ ಅನಿಸಿಕೆಗಳು ಅಷ್ಟೇ. 


ಇಲ್ಲಿನ ಲೇಖನಗಳು ಸಂಗ್ರಹ ರೂಪದಲ್ಲಿ ಪ್ರಕಟವಾಗುತ್ತಿರುವ ಈ 
ಸಂದರ್ಭದಲ್ಲಿ "ಸುಧಾ', “ಪ್ರಜಾವಾಣಿ' "ತರಂಗ' "ಹೊಸತು', "ವಿಜಯಕರ್ನಾಟಕ' 
"ಕಸ್ತೂರಿ' "ವಿಜ್ಞಾನ ಸಂಗಾತಿ' ಪತ್ರಿಕೆಗಳ ಸಂಪಾದಕರನ್ನು ನೆನೆಯುವುದು ನನ್ನ 
ಕರ್ತವ್ಯ. ಪುಸ್ತಕ ರೂಪದಲ್ಲಿ ಪ್ರಕಟಿಸಲು ಮುಂದಾದ ಸಿ.ವಿ.ಜಿ ಚಂದ್ರು ಸದಾ 
ಹೊಸ ಪ್ರಕಟಣೆಯತ್ತ ದೃಷ್ಟಿ ಇರಿಸುವ ಪ್ರಕಾಶಕರು, ಉತ್ಸಾಹಿಗಳು. ಅವರಿಗೆ 
ನನ್ನ ವಂದನೆಗಳು. ಕಲಾವಿದರಾದ ಶ್ರೀ ಎಂ.ಎಸ್‌. ಶಶಿಧರ್‌ ಅವರು ಒಂದೇ 
ದಿನದಲ್ಲಿ ಮುಖಪುಟ ಸಿದ್ಧಪಡಿಸಿ ನನ್ನ ಕೈಗಿತ್ತು ಬೆರಗುಗೊಳಿಸಿದ್ದಾರೆ. ಅವರಿಗೆ 
ನನ್ನ ವಿಶೇಷ ನಮನಗಳು. ಈ ಪುಸ್ತಕದ ಪ್ರಕಟಣೆಯಲ್ಲಿ ಎಂದಿನಂತೆ ನನ್ನ ಮಡದಿ 
ಅನ್ನಪೂರ್ಣಳ ನೆರವು ಸಿಕ್ಕಿದೆ; ನನ್ನ ಯಣದ ಭಾರ ಹೆಚ್ಚುತ್ತಿದೆ. ತ್ವರಿತವಾಗಿ 
ಡಿ.ಟಿ.ಪಿ. ಮಾಡಿದ ತೇಜಸ್ಸ್‌ ಗ್ರಾಫಿಕ್ಸ್‌ನವರಿಗೆ, ಮುದ್ರಿಸಿದ ಶಕ್ತಿ ಪ್ರಿಂಟರ್ಸ್‌ನ 
ಸಿಬ್ಬಂದಿ ವರ್ಗದವರಿಗೆ ನಾನು ಕೃತಜ್ಞ, ಎದೆ ಹಗುರವಾಗುವುದು ಓದುಗರ ನೈಜ 
ಅಭಿಪ್ರಾಯ ವ್ಯಕ್ತವಾದಾಗ ಮಾತ್ರ. ಅವರ ಪ್ರತಿಕ್ರಿಯೆಗಳನ್ನು ಎದುರು ನೋಡುವುದು 
ನಾನೂ ಸೇರಿದಂತೆ ಎಲ್ಲ ಲೇಖಕರ ಜಾಯಮಾನ. 


ಟಿ.ಆರ್‌. ಅನಂತರಾಮು 


ಆಗಸ್ಟ್‌ 3, 2002 
ಬೆಂಗಳೂರು. 

ಸೃಷ್ಟಿವಾದಿಗಳ ಮುಷ್ಟಿಯಲ್ಲಿ ಡಾರ್ವಿನ್‌ 


ಎಂದಿನಂತೆ ಮೊನ್ನೆಯೂ ದಂತವೈದ್ಯರ ಕ್ಲಿನಿಕ್‌ನಲ್ಲಿ ನನ್ನ ಸರದಿಗಾಗಿ 
ಕಾಯುತ್ತಾ ಕುಳಿತಿದ್ದೆ. ಇಂಥ ಕಡೆಗಳಲ್ಲಿ ಕಾಲ ಅದೆಷ್ಟು ನಿಧಾನವಾಗಿ ಸರಿಯುತ್ತದೆ? 
ಸಹನೆಯ ಕಟ್ಟೆಯೊಡೆದರೂ ಹಲ್ಲುಮುಡಿ ಕಚ್ಚಿ ಕಾಯಲೇ ಬೇಕಾಗಿತ್ತು. "ಒಂದೈದು 
ನಿಮಿಷದಲ್ಲಿ ಹಲ್ಲಿನ ಆರೋಗ್ಯ ತಪಾಸಣೆ ಆಗುವುದಿಲ್ಲ' ಎಂದು ನನ್ನನ್ನು ನಾನೇ 
ಸಂತೈಸಿಕೊಂಡೆ. ಆದರೆ ದವಡೆ ಕಚ್ಚಿಕೊಂಡು ಕಾಯಲೂ ಆಗುತ್ತಿರಲಿಲ್ಲ. ಏಕೆಂದರೆ 
ನನಗೆ ಅದೇ ಸಮಸ್ಯೆ. 

ನನ್ನಂತೆಯೇ ಕಾದಿದ್ದ ವಯಸ್ಸಾದ ಇಬ್ಬರು ನನ್ನ ಎದುರಿಗೇ 
ಮಾತಾಡಿಕೊಳ್ಳುತ್ತಿದ್ದರು. ಬಾಹ್ಯವಾಗಿ ನಾನು ಪ್ರತಿಕ್ರಿಯಿಸದಿದ್ದರೂ ನನ್ನ ಕಿವಿಗಳು 
ಅವುಗಳ ಕೆಲಸ ಮಾಡುತ್ತಿದ್ದವು. ಆ ಹಿರಿಯರಲ್ಲಿ ಒಬ್ಬರು ಇನ್ನೊಬ್ಬರಿಗೆ 
ಹೇಳುತ್ತಿದ್ದರು: 

"ನಮ್ಮ ವಯಸ್ಸಿನಲ್ಲಿ ದವಡೆ ಹಲ್ಲಿಗೆ ಕೆಲಸ ಜಾಸ್ತಿ ಇರುತ್ತಿತ್ತು. 
ಚಿನಕುರುಳಿಯನ್ನು ಕುಟುಂ ಕುಟುಂ ಎಂದು ಅಗೆಯುತ್ತಿದ್ದೆವು. ಕಲ್ಲನ್ನು ಬೇಕಾದರೂ 
. ಅರಗಿಸಿಕೊಳ್ಳುತ್ತಿದ್ದೆವು. ಈಗಿನ ಮಕ್ಕಳನ್ನು ನೋಡಿ; ಪಾನಿಪುರಿ, ಬೇಲ್‌ಪುರಿ, 
ದೋಸೆ ಕ್ಕಾಂಪ್‌ಗಳ ಮುಂದೆ ಸಾಲುಗಟ್ಟಿ ನಿಲ್ಲುತ್ತಾರೆ. ಇವರ ದವಡೆಗೇನಿದೆ ಕೆಲಸ? 
ಹೀಗೆಯೇ ಮುಂದುವರಿದರೆ...''ಎಂದರು ಆತಂಕದಿಂದ. 


""ಇನ್ನೇನಾಗುತ್ತದೆ, ದವಡೆ ಹಲ್ಲಿಗೆ ಕೆಲಸವಿಲ್ಲದಿದ್ದರೆ ಬರುಬರುತ್ತಾ ಮುಂದಿನ 
ಜನಾಂಗಕ್ಕೆ ದವಡೆ ಹಲ್ಲೇ ಮೊಳೆಯುವುದಿಲ್ಲ'' ಎಂದು ತೀರ್ಪು ಕೊಟ್ಟರು ಇನ್ನೊಬ್ಬ 
ಹಿರಿಯರು. ದವಡೆ ಹಲ್ಲು ತನ್ನೆಲ್ಲ ಅಟ್ಟಹಾಸದಿಂದ ನನ್ನನ್ನು ಕೆಣಕುತ್ತಿತ್ತು. ಹೌದು, 


2/ಸೃಷ್ಟಿವಾದಿಗಳ ಮುಷ್ಟಿಯಲ್ಲಿ ಡಾರ್ವಿನ್‌ 


ಈ ಥಿಯರಿಯನ್ನೇ ಅಲ್ಲವೆ ಲ್ಯಾಮಾರ್ಕ್‌ 18ನೆಯ ಶತಮಾನದಲ್ಲಿ ಹೇಳಿದ್ದು?- 
“ನಿರಂತರ ಉಪಯೋಗದಿಂದ ಕೆಲವು ಅಂಗಗಳು ಮುಂದೆ ಬಲಿಷ್ಕವಾಗುತ್ತವೆ. 
ಬಳಕೆಯಾಗದ ಅಂಗಗಳು ಮುಂದೆ ಬಲಹೀನವಾಗುತ್ತವೆ. ಆನುವಂಶೀಯವಾಗಿ 
ಇವು ಒಂದು ಪೀಳಿಗೆಯಿಂದ ಇನ್ನೊಂದು ಪೀಳಿಗೆಗೆ ವರ್ಗಾವಣೆಗೊಂಡು ಮುಂದಿನ 
ತಲೆಮಾರುಗಳಲ್ಲಿ ಹೊಸ ಲಕ್ಷಣಗಳು ಕಾಣಿಸಿಕೊಳ್ಳುತ್ತವೆ'' ಮನದಲ್ಲೇ ಗುನುಗಿದೆ. 


ಈ ಹೊತ್ತಿಗೆ ನನ್ನ ಸರದಿ ಬಂತು. ಥಟ್ಟನೆ ಎದ್ದುಹೋದೆ. ಸಾಮಾನ್ಯವಾಗಿ 
ಪ್ರಯಾಣ ಮಾಡುವಾಗ, ಯಾರಾದರೂ ಮಾತಿಗೆಳೆದರೆ ಆ ಒಂದು ಕ್ಷಣದಲ್ಲಿ ಆಗೇನು 
ಮನಸ್ಸಿಗೆ ಬರುತ್ತದೋ ಅದನ್ನು ಒದರಿ ಬಿಡುವುದು ವಾಡಿಕೆ. ಅಂಥ ಸ್ನೇಹ ಮೊಟಕು 
ಎಂಬುದು ಗೊತ್ತು. ಆದರೆ ನಮ್ಮ ಈ ಸ್ವಲ್ಪ ಸಲುಗೆ ಹೆಚ್ಚು. ಎಷ್ಟಾದರೂ ನಾನು 
ಹಲ್ಲು ಒಪ್ಪಿಸುವ ಮಂದಿರ ಅದು. ಸಾಕಷ್ಟು ಕಳೆದುಕೊಂಡಿದ್ದೆ? ನನ್ನ ಬಾಯಿಯ 
ರೂಪ ತೋರಿಸುವ ಮೊದಲು ಲ್ಯಾಮಾರ್ಕ್‌ನ ಸಿದ್ಧಾಂತದ ಬಗ್ಗೆ ಸ್ವಲ್ಪ ಕೇಳಿಬಿಡುವಾ 
ಎಂದು ತೀರ್ಮಾನಿಸಿದೆ. ನಮ್ಮ ವೈದ್ಯರು ಕೂಡ ಬರಿ ಹಲ್ಲು ಕೀಳುವವರಲ್ಲ. 
ಲೋಕಾಭಿರಾಮವಾಗಿ ಸಮಕಾಲೀನ ಸಮಸ್ಯೆಯ ಬಗ್ಗೆ ನಮ್ಮನ್ನು ಎಳೆಯುವುದುಂಟು, 
ನಾಲ್ಕೈದು ತುಂಡು ಶಬ್ದಗಳಲ್ಲೇ ನನ್ನ ಪ್ರಶ್ನೆ ಎಸೆದೆ. 

ವೈದ್ಯರು ಹೇಳಿದರು-""ಅದೇನೋ ಸರಿ, ಲ್ಯಾಮಾರ್ಕ್‌ ಹೇಳಿದ್ದು ಡಾರ್ವಿನ್‌ 
ವಿಕಾಸ ವಾದವನ್ನು ಮಂಡಿಸುವ ಮೊದಲು. ಈಗ ಲ್ಯಾಮಾರ್ಕ್‌ ಸಿದ್ದಾಂತ ಜೀವಿ 
ವಿಜ್ಞಾನಿಗಳ ವಲಯದಲ್ಲಿ ಅಷ್ಟೇನೂ ಜನಪ್ರಿಯವಲ್ಲ. ಜಿರಾಫೆಯ ಕತ್ತು ಏಕೆ 
ಉದ್ದವಾಗುತ್ತಾ ಹೋಯಿತು ಅನ್ನುವುದಕ್ಕೆ ಅವನು ಕೊಟ್ಟ ಕಾರಣ ಗೊತ್ತಲ್ಲ? 
ಎತ್ತರದ ಮರದ ಎಲೆ ತಿನ್ನುತ್ತಾ ತಿನ್ನುತ್ತಾ ಜಿರಾಫೆ ಕತ್ತು ಚಾಚುತ್ತಾ ಹೋಯಿತು. 
ಮುಂದಿನ ಪೀಳಿಗೆಯವು ಹೀಗೆಯೇ ಉದ್ದ ಕತ್ತು ಬೆಳೆಸಿಕೊಂಡವು. ಆದರೆ ಜೀವಿ 
ವಿಜ್ಞಾನಿಗಳು ಇದನ್ನು ಒಪ್ಪುವುದಿಲ್ಲ. ಜಿರಾಫೆಯಲ್ಲಿ ಅದರ ಕತ್ತು 
ಉದ್ದವಾಗುವುದಕ್ಕೆ ಹಠಾತ್ತನೆ ಕಾಣಿಸಿಕೊಂಡ ಆನುವಂಶಿಕ ಬದಲಾವಣೆಗಳು ಕಾರಣ 
ಎನ್ನುತ್ತಾರೆ. ನಿಸರ್ಗ ಕೊನೆಗೆ ಇದಕ್ಕೆ ಅನುಮೋದನೆ ನೀಡಿತು. ಇಂಥ ಉದ್ದ 
ಕತ್ತಿನ ಜಿರಾಫೆಗಳೇ ಬದುಕುಳಿಯಲು ಲಾಯಕ್ಕು ಎಂದು ತೀರ್ಮಾನಿಸಿತು.'' 


ನಾನು ದಂತ ವೈದ್ಯರ ಕ್ಲಿನಿಕ್ಕನ್ನು ಪ್ರವಚನದ ಕೊಠಡಿಯಾಗಿ ಮಾರ್ಪಡಿಸು 
ವಂತಿರಲಿಲ್ಲ. ನನಗಿಂತಲೂ ಹಿರಿಯರಾದ ಪೇಷೆಂಟ್‌ಗಳು ಕಾಯುತ್ತಿದ್ದರು. ಅವರ 

ಸಹನೆಯ ಕಟ್ಟೆಯೂ ಒಡೆಯಬಾರದಲ್ಲ. ಮುಂದಿನ ಹತ್ತು ನಿಮಿಷಗಳಲ್ಲಿ ದವಡೆಗೆ 
ಹತ್ತಿ ತುರುಕಿಕೊಂಡು ಅಲ್ಲಿಂದ ಹೊರಟೆ. ಆ ನೋವಿನಲ್ಲಿ ಲ್ಯಾಮಾರ್ಕ್‌, ಡಾರ್ವಿನ್‌ 
ಯಾರೂ ನೆನಪಿಗೆ ಬರಲಿಲ್ಲ. 

ನಿಜ. ವಿದ್ಯಾರ್ಥಿ ದಿಶೆಯಲ್ಲಿ ನಮಗೆ ಬಾಯಿಪಾಠವಾಗಿದ್ದು ಲ್ಕಾಮಾರ್ಕ್‌ನ 
ಸಿದ್ಧಾಂತವಲ್ಲ, ಡಾರ್ವಿನ್ನನ ವಿಕಾಸವಾದ. “ಮಂಗನಿಂದ ಮಾನವನಾದ' ಎಂಬುದು 
ನಮಗೆ ಆಗ ಗಾದೆಯ ಮಾತಾಗಿತ್ತು. ದಾಸರ ಹಾಡಿನಂತೆ ಆತ್ಮೀಯ ವಾಕ್ಕವಾಗಿತ್ತು. 
ಇನ್ನೂ ಮಂಗಗಳು ಏಕೆ ಮನುಷ್ಕರಾಗದೆ ಹಾಗೆಯೇ ಉಳಿದಿವೆ? ಎಂಬ ಸಹಜ 
ಪ್ರಶ್ನೆಯೊಂದಿಗೆ ಕೋತಿಗಳನ್ನು ಗುಮಾನಿಯಾಗಿ ನೋಡುತ್ತಿದ್ದೆವು. ವಾಸ್ತವವಾಗಿ 
“ಮಂಗನಿಂದ ಮಾನವನಾದ' ಎಂಬ ಹೇಳಿಕೆ ಡಾರ್ವಿನ್ನನದಲ್ಲ. ಇವನಿಗಿಂತ ಎಂಟು 
ವರ್ಷ ಮೊದಲೇ ಥಾಮಸ್‌ ಹಕ್ಲಿ ಎಂಬಾತ "ಮ್ಯಾನ್ಸ್‌ ಪ್ಲೇಸ್‌ ಇನ್‌ ನೇಚರ್‌' 
ಎಂಬ ಕೃತಿ ಬರೆದು, ಅದರಲ್ಲಿ ಏಪ್‌ ಮತ್ತು ಮನುಷ್ಯ ಹತ್ತಿರದ ಸಂಬಂಧಿಗಳು ' 
ಎಂದು ತಿಳಿಸಿದ್ದ. ವಿಕಾಸವಾದದ ಜನಪಿ ್ರಿಯತೆಯಿಂದಲೊ ಏನೋ ಮುಂದೆ 
ಡಾರ್ವಿನ್ನನ ತಲೆಗೆ ಇದನ್ನು ಕಟ್ಟಲಾಯಿತು. 


ಡಾರ್ವಿನ್‌ ವಾದ, ಶಾಲಾದಿನಗಳಲ್ಲಿ ನಮ್ಮ ಮಟ್ಟಿಗೆ ಒಂದು ದಂತಕಥೆಯೇ. 
ಪ್ರಶ್ನಿಸುವ ಮಟ್ಟಕ್ಕೆ ಹೋಗುವ ಪ್ರಬುದ್ಧತೆ ಆಗ ಎಂದೂ ಒದಗಿ ಬಂದಿರಲಿಲ್ಲ. 
“ಎಲ್ಲ ಜೀವಿ ಪ್ರ ಭೇದಗಳಲ್ಲೂ ವೈವಿಧ್ಯವಿದೆ. ಅವುಗಳ ಸದಸ್ಯರ ನಡುವೆಯೂ 
ಸಾಕಷ್ಟು ವ್ಯತ್ಯಾಸವಿದೆ. ಜೀವಿಗಳು ತಮ್ಮ ಉಳಿವಿಗಾಗಿ ಅಧಿಕ ಸಂತಾನೋತ್ಪತ್ತಿ 
ಮಾಡುತ್ತವೆ. ಬದುಕುಳಿಯಲು ಅವು ತಮ್ಮ ತಮ್ಮ ನಡುವೆಸ ರ್ಧಿಸುತ್ತವೆ. ಪರಿಸರಕ್ಕೆ 
ಹೂಂದಿಕೊಳ್ಳುವ ಜೀವಿಗಳಷ್ಟೇ ಉಳಿಯುತ್ತವೆ. ಯಾವ ಜೀವಿ 
ಉಳಿಯುತ್ತದೆಂಬುದನ್ನು ನಿಸರ್ಗ ಆರಿಸುತ್ತದೆ' ಇದು ವಿಕಾಸವಾದದ ಮೂಲ ತಿರುಳು. 
ಒಂದೊಂದು ವಾಕ್ಕವೂ ಒಂದೊಂದು ಸ ಸಂಪುಟವಾಗುವಷ್ಟು ಈಗ ಸುದೀರ್ಥವಾಗಿ 
ಚರ್ಚೆಯಾಗಿದೆ. ಈ ಕುರಿತೇ ಮಿಲಿಯನ್‌ಗಟ ಶಿಲೆ ಶಬ್ದಗಳು ಬಳಕೆಯಾಗಿವೆ. ಜೀವಿ 
ವಿಜ್ಞಾನಿಗಳಿಗೆ ಇದು "ಪರಮವೇದದ ಸಾರ.' ಕ್ರಿ.ಶ. 1831-36ರ ನಡುವೆ ಐದು 
ವರ್ಷಗಳ ಕಾಲ ಡಾರ್ವಿನ್‌, ಎಚ್‌.ಎಮ್‌. ಸ ಬೀಗಲ್‌ ಎಂಬ ನೌಕೆಯಲ್ಲಿ 
ಪರ್ಯಟನೆ ಮಾಡಿ, "ಜೀವಿ ಸಂಕುಲಗಳ ಉಗಮ' ಎಂಬ ಪುಸ ಸ್ತಕವನ್ನು ಬರೆದ. 


ಜೀವಿ ವಿಕಾಸ ವಾದಕ್ಕೆ ಭದ್ರ ಬುನಾದಿ ಹಾಕಿಕೊಟ್ಟ. ಈಗ ಇವೆಲ್ಲ ಹಳೆಯ 
ಪ್ರಸಂಗಗಳು. 

ಕಸದ ಬುಟ್ಟಿಗೆ ವಿಕಾಸ ವಾದ!? 

ಮತ್ತೆ ಡಾರ್ವಿನ್‌ ಈಗ ಸುದ್ದಿಯಲ್ಲಿ? ಹೌದು. ಸುದ್ದಿಯಲ್ಲಿರುವುದು 
ಡಾರ್ವಿನ್ನನ ವಿಕಾಸ ಸಿದ್ಧಾಂತವಲ್ಲ. ಇದನ್ನು ಎತ್ತಿ ತಿಪ್ಪೆಗೆ ಹಾಕಿ ಎನ್ನುತ್ತಿರುವ 
ಸೃಷ್ಟಿವಾದಿಗಳು. ಈ ಸಮೂಹ ಸನ್ನಿ ಜಗತ್ತಿನ ಬಹುಭಾಗಕ್ಕೆ ಸಾಂಕ್ರಾಮಿಕ ರೋಗದಂತೆ 
ಹರಡಿ ವಿಜ್ಞಾನಿಗಳನ್ನು ನಡುಗಿಸಿಬಿಟ್ಟಿದೆ. ಈ ಅಲೆಯಲ್ಲಿ ಕೊಚ್ಚಿಹೋಗದ ಹಾಗೆ 
ಜೀವಿ ವಿಜ್ಞಾನಿಗಳು ನೂರೆಂಟು ಉಪಾಯಗಳನ್ನು ಯೋಚಿಸಿದ್ದಾರೆ. ಬಾಣಗಳು 
ಘಾಸಿಗೊಳಿಸದ ಹಾಗೆ ಸ್ವರಕ್ಷಣಾ ಕವಚಗಳನ್ನು ಹಾಕಿಕೊಂಡಿದ್ದಾರೆ. ಅಮೆರಿಕದ 
ಕೆಲವು ರಾಜ್ಯಗಳು ಡಾರ್ವಿನ್ನನ ಜೀವಿ ವಿಕಾಸ ಸಿದ್ದಾಂತಗಳನ್ನು ಪಠ್ಯದಿಂದ 
ಕಿತ್ತೊಗೆದು ಆ ಜಾಗದಲ್ಲಿ ಸೃಷ್ಟಿವಾದವನ್ನು ಕೂಡಿಸುತ್ತಿವೆ. ವಿಜ್ಞಾನಿಗಳು, 
ಸಂಪ್ರದಾಯವಾದಿಗಳು ಮುಸುಕಿನಲ್ಲಿ ಸೆಣಸದೆ ಬಹಿರಂಗವಾಗಿ ಅಖಾಡಕ್ಕಿಳಿದ್ದಿದ್ದಾರೆ. 
"ನ್ಯೂ ಸೈಂಟಿಸ್ಟ್‌' ಪತ್ರಿಕೆ, ಈ ಹೊಸ ವಿದ್ಯಮಾನವನ್ನು ಕುರಿತು ಇತ್ತೀಚೆಗೆ ವಿಶೇಷ 
ಸಂಚಿಕೆಯನ್ನೇ ಹೊರತಂದಿದೆ. 

ಕ್ರಿ.ಶ. 2000 ಆಗಸ್ಟ್‌ ತಿಂಗಳಿನಲ್ಲಿ ಕಾನ್ಸಾಸ್‌ ರಾಜ್ಯ ವಿದ್ಯಾಮಂಡಳಿ (ಕಾನ್ಸಾಸ್‌ 
ಮಧ್ಯ ಅಮೆರಿಕಾ ಸಂಯುಕ್ತ ಸಂಸ್ಥಾ ನದ ಪಶ್ಚಿಮದ ರಾಜ್ಯ), ಪಠ್ಯದಿಂದ ಡಾರ್ವಿನ್ನನ 
ವಿಕಾಸ ವಾದವನ್ನು ಕಿತ್ತೊಗೆದು ಅದರ ಬದಲು ಟಾಮ್‌ ವಿಲ್ಲಿಸ್‌ ಎಂಬ ವೃಕ್ತಿ 
ಬರೆದ "ಎಲ್ಲ ದೈವ ಸೃಷ್ಟಿ' ಎಂಬ ಪಾಠವನ್ನು ತುರುಕಿ ಗುಲ್ಲೆಬ್ಬೆಸಿತು. ವಿಕಾಸ. 
ವಾದದ ಬುಡಕ್ಕೇ ಕೊಡಲಿ ಹಾಕಿ ನೈಸರ್ಗಿಕ ಆಯ್ಕೆ ಎಂಬ ಪದಕ್ಕೆ ಬದಲಾಗಿ ತರ್ಕ 
ಎಂಬ ಪದವನ್ನು ಸೇರಿಸಿತು. 
ಸೃಷ್ಟಿವಾದಿಗಳ ಉವಾಚ ನೋಡಿ 

ಡೈನೋಸಾರ್‌ಗಳು 19ನೆಯ ಶತಮಾನದವರೆಗೂ ಅಮೆರಿಕಾದಲ್ಲಿ 
ಅಡ್ಡಾಡಿದ್ದವು. ವಿಜ್ಞಾನಿಗಳ ಮಾತಿಗೆ ಮರುಳಾಗಬೇಡಿ. ಅವು ಏಕೆ ಮರೆಯಾದವು 
ಎಂಬುದನ್ನು ನಿಮ್ಮ ಸ್ವಂತ ವಿವೇಚನೆಯಿಂದ ವಿಶ್ಲೇಷಣೆ ಮಾಡಿ. ವಿಜ್ಞಾನಿಗಳು 
ಎಲ್ಲಿ ಎಡವುತ್ತಾರೆ ಎಂಬುದನ್ನು ನಿರಂತರವಾಗಿ ಗಮನಿಸಿ- ಇಂಥ ಹೇಳಿಕೆಗಳನ್ನು 
. ಸೃಷ್ಟಿವಾದಿಗಳು ಎಲ್ಲೆಂದರಲ್ಲಿ ಜಾಹೀರು ಮಾಡುತ್ತಿದ್ದಾ ರೆ. ಮಕ್ಕಳ ಮನಸ್ಸಿನಲ್ಲಿ 
ಗೊಂದಲವೆಬ್ಬಿಸಿ ಇಡೀ ಅಮೆರಿಕದಲ್ಲಿ ಹೊಸ ಅಲೆಯನ್ನು ಹುಟ್ಟು ಹಾಕಿದ್ದಾ ರೆ. 
ವಿಜ್ಞಾನಿಗಳು ಇವರಿಗೆ ತಿರುಗೇಟು ಕೊಡಲು ತಿಣುಕುತ್ತಿದ್ದಾರೆ. ಈ ಮೂಲಭೂತ 

ವಾದಿಗಳು ಚುನಾವಣೆಯಲ್ಲಿ ಠೇವಣಿ ಕಳೆದುಕೊಳ್ಳುತ್ತಾರೆ ಎಂಬ ಸಾತ್ತ್ವಿಕ ಆಕ್ರೋಶ 
ವ್ಯಕ್ತಪಡಿಸುತ್ತಿದ್ದಾರೆ. ಕಾನ್ಸಾಸ್‌ನಲ್ಲಿ ಈಗ ಸೃಷ್ಟಿವಾದ ರಾಷ್ಟ್ರಮಟ್ಟದಲ್ಲಿ ಚರ್ಚೆಗೆ 
ಗ್ರಾಸವಾಗಿದೆ. ಯಾವ ಪುರುಷಾರ್ಥಕ್ಕಾಗಿ ಇಂಥ ಕುರುಡರ ರಾಜ್ಯದಲ್ಲಿ ನಾವು 
ಅತ್ಯಾಧುನಿಕ ಸಾಫ್ಟ್‌ವೇರ್‌ ಕಂಪೆನಿಗಳನ್ನು ನಡೆಸಬೇಕು? ಎಂಬ ಜಿಜ್ಞಾಸೆಯನ್ನು 
ತಳೆದಿದ್ದಾರೆ ಮಾಹಿತಿ ತಂತ್ರಜ್ಞಾನದ ಮೇರುಪುರುಷರು. 


ಅಮೆರಿಕಕ್ಕೇ ಸೀಮಿತವಾದ ಜ್ವರ ಇದಲ್ಲ. ಯೂರೋಪಿನ ಬಲು ಭಾಗಕ್ಕೆ 
ವಿಕಾಸವಾದದ ವಿರುದ್ಧ ಹೋರಾಡುವ ಹುಮ್ಮಸ್ಸು. ಒಂದೆರಡು ಸ್ಕಾಂಪಲ್‌ 
ನೋಡಬಹುದು: 

1932ರಲ್ಲಿ ಸ್ಥಾಪಿಸಿದ ಬ್ರಿಟನ್‌ನ ಸೃಷ್ಟಿ ವಿಜ್ಞಾನ ಕ್ಲಬ್‌ಗೆ ಈಗ 2,000 
ಮಂದಿ ಸಕ್ರಿಯ ಸದಸ್ಯರಿದ್ದಾರೆ. ಇತ್ತೀಚೆಗೆ ಈ ಸಂಘ, ಪೋರ್ಟ್ಸ್‌ ಮೌತ್‌ ಎಂಬಲ್ಲಿ 
ಸಾರ್ವಜನಿಕರಿಗಾಗಿ ವಸ್ತುಪ ಪ್ರದರ್ಶನವನ್ನು ಏರ್ಪಡಿಸಿ, ಜೀವಿ ವಿಕಾಸದ ಮೂಲ 
ಅಂಶಗಳನ್ನು ಕುರಿತು ದಾರಿ ತಪ್ಪಿಸುವ ಮಾತುಗಳನ್ನಾಡಿತು. ಜೀವವೆನ್ನುವುದು 
ಆದಿರಸದ ಪಾಕದಿಂದ ಹೊರಬಂದಿದೆ ಎನ್ನುವುದಾದರೆ ಒಂದು ಟಿನ್‌ ಹಸಿ ಹಸಿ 
ಸೂಪ್‌ ಒಡೆದು ನೋಡಿದರೆ ಏಕೆ ಒಂದೂ ಬ್ಯಾಕ್ಟೀರಿಯಾ ಕೂಡ ಕಾಣಿಸುವು 
ದಿಲ್ಲವಲ್ಲ? 

ನ್ಯೂಜಿಲ್ಯಾಂಡ್‌, ಇಡೀ ಯೂರೋಪ್‌ನಲ್ಲೇ ಅತ್ಯಧಿಕ ಸೃಷ್ಟಿವಾದಿಗಳನ್ನು 
ಸೃಷ್ಟಿಸಿರುವ ದೇಶ. ಇಲ್ಲಿನ ವಿಶೇಷವೆಂದರೆ ಪಠ್ಯಪುಸ್ತಕಗಳಲ್ಲಿ ತಪ್ಪಿಯೂ ವಿಕಾಸವಾದ 
ಸಃ ಎಚ್ಚರಿಕೆ ವಹಿಸಿದ್ದಾರೆ. ವಿಜ್ಞಾನಿಗಳು ಬಾಯಿಬಿಟ್ಟರೆ ಅದೇ ಉಸಿರಿನಲ್ಲಿ 
ಬಾಯಿ ಮುಚ್ಚಿಸುವಷ್ಟು ಸಂಸ್ಥೆಗಳಿವೆ. ವಿಕಾಸವಾದ ಕೂಡ ಒಂದು ಸಿದ್ಧಾಂತ, ಅಂತಿಮ 
ತೀರ್ಪಲ್ಲ ಎನ್ನುತ್ತಾರೆ ಈ ನೆಲದ ಸೃಷ್ಟಿವಾದಿಗಳು. ಇಂಥ ಪ್ರತಿಕೂಲ 
ಪರಿಸ್ಥಿತಿಯಲ್ಲೂ ಡಚ್‌ ಜೀವಿ ವಿಜ್ಞಾನ ಸಂಸ್ಥೆ, ಡಚ್‌ ವಿಜ್ಞಾನ ಅಕಾಡೆಮಿ, ವಾದಗಳ 
ಮೇಲೆ ವಾದ ಮಾಡಿ ಒತ್ತಡ ತಂದು, ಅಂಜು 1999ರಲ್ಲಿ ಹೈಸ್ಕೂಲ್‌ನ ಪಠ್ಯದಲ್ಲಿ 
ಸಂಕ್ಷಿಪ್ತ ರೂಪದಲ್ಲಿ ವಿಕಾಸವಾದ ಕಾಣಿಸಿಕೊಳು ವಂತೆ ಮಾಡಿ ಸ್ವಲ್ಪ ಉಸಿರಾಡಿತು. 
ರಷ್ಯದ ವಿಶ್ವವಿದ್ಯಾಲಯಗಳಲ್ಲಿ 'ಸೃಷ್ಟಿವಾದ' ಅಧಿಕೃತವಾಗಿ ಪಠ್ಮದಲ್ಲಿ 
ಸೇರಿಕೊಂಡುಬಿಟ್ಟಿದೆ. ವಿಚಿತ್ರವೆಂದರೆ ನೂರಕ್ಕೂ ಹೆಚ್ಚು ಮಂದಿ ವಿಜ್ಞಾನಿಗಳು 
ವಿಶ್ವವನ್ನು "ದೈವಸೃಷ್ಟಿ' ಎನ್ನು ವ ನಿಲುವು ತಳೆದಿದ್ದಾರೆ. 

ವೈಜ್ಞಾನಿಕ ಪ್ರಗತಿಯಲ್ಲಿ ಜಗತ್ತಿನಲ್ಲೇ ಮುಂಚೂಣಿಯಲ್ಲಿರುವ ಅಮೆರಿಕಾ- 
ಸಂಯುಕ್ತ ಸಂಸ್ಥಾನದ ಶೇಕಡಾ 47 ಮಂದಿ, ಕಾಲೇಜಿನ ಶೇಕಡಾ 25 ಮಂದಿ 
ವಿದ್ಯಾರ್ಥಿಗಳು, ಮನುಕುಲದ ಉಗಮಕ್ಕೆ ಆಕಾಶದತ್ತ ಬೊಟ್ಟು ಸ ಮಾಡಿ 
ತೋರಿಸುತ್ತಾರೆ. ಮಾನವ, ದೈವ ಸೃಷ್ಟಿಸಿರುವ ಅತ್ಯುತ್ತಮ ಮಾಡಲ್‌ ಎನ್ನುತ್ತಾರೆ. 
ಸೃಷ್ಟಿವಾದ ಕುರಿತು ಪಠ್ಯದಲ್ಲಿ ದೀರ್ಫ ವಿವರ ಇರಬೇಕೆಂದು ಶೇಕಡಾ 37 ಮಂದಿ 
ವಾದಿಸುತ್ತಾರೆ. 


1985 ರಲ್ಲಿ ತುರ್ಕಿ ವಿದ್ಯಾಸಂಸ್ಥೆಯ ಉನ್ನತಾಧಿಕಾರಿಗಳು ಅಮೆರಿಕಾದಲ್ಲಿ 
ಪ್ರಚಲಿತವಿರುವ ಸೃಷ್ಟಿವಾದವನ್ನು ಕುರಿತ ಪುಸ್ತಕಗಳನ್ನು ಅನುವಾದ ಮಾಡಿಸಿ ಕಳಿಸಲು 
ಕೋರಿದ್ದರು. 

ಇವರದ್ದು ಒಂದೇ ಒಂದು ಷರತ್ತು-ಬೈಬಲ್‌ನ ದೃಷ್ಟಾಂತ ಬೇಡ! ತುರ್ಕಿಯ 
ವಿಜ್ಞಾನಿಗಳು ಈ ಹುಚ್ಚಾಟವಾಡುವವರನ್ನು ಕೋರ್ಟಿಗೆಳೆದರು. ವಿಕಾಸವಾದದ 
ವಿರುದ್ಧ ಹೊರಡಿಸಿದ್ದ ಕರಪತ್ರವನ್ನು ಮುಟ್ಟುಗೋಲು ಹಾಕುವಂತೆ ಮಾಡುವಲ್ಲಿ 
ಯಶಸ್ವಿಯಾದರು. ಈ ಬೆಳವಣಿಗೆಯ ಲಾಭ ಪಡೆದು ಹಕುನ್‌ ಯಾಹ್ಮಾ ಎಂಬ 
ಮುಸ್ಲಿಮ್‌ ನಾಯಕ, ಡಾರ್ವಿನ್‌-ಯಹೂದ್ಕರು-ಬಂಡವಾಳಶಾಹಿಗಳ ವಿರುದ್ಧ 
ಉದ್ಭ್ರಂಥಗಳ ಸಂಪುಟಗಳನ್ನೇ ಹೊರತಂದು ಬಹುತೇಕ ಮುಸ್ಲಿಮ್‌ ರಾಜ್ಯಗಳಿಗೆ 
ಪುಕ್ಕಟೆಯಾಗಿ ಹಂಚಿಬಿಟ್ಟ. 

ಈ ನಡುವೆ ಆಸ್ಟ್ರೇಲಿಯಾ ಇನ್ನೂ ಒಂದು ಹೆಜ್ಜೆ ಮುಂದೆ ಹೋಗಿದೆ. 1996 
ರಿಂದ ಕ್ವೀನ್ಸ್‌ ಲ್ಯಾಂಡ್‌ ಭಾಗದಲ್ಲಿ ಸೃಷ್ಟಿವಾದವನ್ನು ಅಧಿಕೃತವಾಗಿ ಪಠ್ಯದಲ್ಲಿ 
ಸೇರಿಸಿದೆ. ಇದನ್ನು ಕಂಡು ಮೈಪರಚಿಕೊಂಡ ಇಯಾನ್‌ ಪ್ಲೈಮರ್‌ ಎಂಬ 
ಭೂವಿಜ್ಞಾನದ ಪ್ರೊಫೆಸರ್‌, ಸೃಷ್ಟಿವಾದಿಗಳು ಮೋಸದಲ್ಲಿ ತೊಡಗಿದ್ದಾರೆ ಎಂದ. 
ಈ ಮಂದಿ ನೋಹಾನ ಹಡಗು ಎಂದು ಕರೆದಿರುವುದು, ವಿಶಿಷ್ಟವಾದ ಒಂದು 
ಭೂವೈಜ್ಞಾನಿಕ ಶಿಲಾ ಮಡಿಕೆಯೆಂದೂ ವಿವರಣೆ ಕೊಟ್ಟು, ಸೃಷ್ಟಿವಾದಿಗಳ ನೇತಾರ 
ಅಲೆನ್‌ ರಾಬರ್ಟ್‌ ಎಂಬವನ ಮೇಲೆ ಕೋರ್ಟ್‌ನಲ್ಲಿ ದಾವೆ ಹೂಡಿದ. ಪರಿಣಾಮ 
ಏನಾಯಿತು ಗೊತ್ತೆ? ನ್ಯಾಯಾಲಯ ರಾಬರ್ಟ್‌ನ ಪರವಾಗಿ ತೀರ್ಪು ಕೊಟ್ಟು 
ಅವನು ಮೋಸದ ವ್ಯವಹಾರದಲ್ಲಿ ತೊಡಗಿಲ್ಲ ಎಂದು ಹೇಳಿ ಕೈತೊಳೆದುಕೊಂಡಿತು. 
ಬಡಪಾಯಿ ಇಯಾನ್‌ ಪ್ಲೈಮರ್‌ ಕೊನೆಗೆ ಸೃಷ್ಟಿವಾದಿಗಳಿಗೆ ಐದು ಲಕ್ಷ 

ಆಸ್ಟ್ರೇಲಿಯನ್‌ ಡಾಲರ್‌ ಮೊತ್ತವನ್ನು ಪರಿಹಾರ ರೂಪದಲ್ಲಿ ಕೊಡಬೇಕಾಯಿತು. 
ಈ ಪ್ರೊಫೆಸರ್‌, ಈಗ ಸಂಪೂರ್ಣವಾಗಿ ದಿವಾಳಿ. ಜತೆಗೆ ಆಗಾಗ ಕೊಲ್ಲುವ 
ಬೆದರಿಕೆಗಳೂ ಬರುತ್ತಿರುವುದರಿಂದ ಅಡಗುತಾಣವನ್ನು ಹುಡುಕಬೇಕಾಗುವ ದುರ್ದೆಶೆ 
ಒದಗಿ ಬಂದಿದೆ. 

ಇಷ್ಟೆಲ್ಲ ರಾದ್ಧಾಂತ ಪ್ರಾರಂಭವಾದದ್ದು ಎಂದಿನಿಂದ? ಹಾಗೆ ನೋಡಿದರೆ 
1859ರಲ್ಲಿ ಡಾರ್ವಿನ್‌ "ಜೀವಿ ಸಂಕುಲಗಳ ಉಗಮ' ಕೃತಿಯನ್ನು ಪ್ರಕಟಿಸಿದಾಗ 
ಒಂದಷ್ಟು ವಾದ ವಿವಾದಗಳು ಭುಗಿಲೆದ್ದು ಕ್ರಮೇಣ ಕಾವು ಕಡಿಮೆಯಾಗುತ್ತಾ 
' ಬಂತು. ಪ್ರೊಟೆಸ್ಟಂಟರು ಕೂಡ ಈ ಕುರಿತು ಹೆಚ್ಚು ತಲೆ ಬಿಸಿ ಮಾಡಿಕೊಳ್ಳದೆ 
ದೈವಶಾಸ್ತ್ರದ ಬೋಧನೆ ನಡೆದೇ ಇತ್ತು. ಭೂಮಿ ಹಲವಾರು ಕೋಟಿ ವರ್ಷಗಳ 
ಹಳೆಯ ಕಾಯ ಎಂಬುದು ಆ ಹೊತ್ತಿಗಾಗಲೇ ತಿಳಿದ ಸಂಗತಿ. ಆದರೆ 
ಕೆಥೋಲಿಕ್‌ಗಳಿಗೆ ಡಾರ್ವಿನ್ನನ ಮೇಲಿನ ಕೋಪ ಇಳಿದಿರಲಿಲ್ಲ. ಇದು 20ನೆಯ 
ಶತಮಾನಕ್ಕೂ ವಿಸ್ತರಿಸಿತು. ಅಮೆರಿಕಾದಲ್ಲಿ ಟೆನ್ನೆಸೀ ರಾಜ್ಯದಲ್ಲಿ ವಿಕಾಸ ವಾದದ 
ವಿರುದ್ಧ ಮೊದಲ ಅಲೆಯೆದ್ದಿತು. ದೇವರಿಲ್ಲದೆ ವಿಕಾಸ ಉಂಟೆ? ಎಂದು ತಮಗೆ 
ತಾವೇ. ಪ್ರಶ್ನಿಸಿಕೊಂಡ ಸೃಷ್ಟಿವಾದಿಗಳು, ಮನುಷ್ಯ ಕೆಳಸ್ತರದ ಜೀವಿಗಳಿಂದ 
ಕವಲೊಡೆದು ಬಂದಿದ್ದಾನೆಂಬುದು ಮನುಕುಲಕ್ಕೆ ಅಪಮಾನ ಎಂಬ ತೀರ್ಮಾನಕ್ಕೆ 
ಬಂದರು. ದಿಢೀರನೆ ಅವರು ಕೆ ಗೊಂಡ ಕಾರ್ಯವೆಂದರೆ ವಿಕಾಸವಾದವನ್ನೇ ಗಡಿಪಾರು 
ಮಾಡುವುದು. ಸಾರ್ವಜನಿಕ ಹಿತಾಸಕ್ತಿಯ ವೇದಿಕೆ ಈ ಉದ ಶಿ ಟತನವನ್ನು 
ಕೋರ್ಟ್‌ನಲ್ಲಿ ಪ್ರಶ್ನಿಸಿದರೂ ಅದು ಊರ್ಜಿತವಾಗಲಿಲ್ಲ. ಕೋರ್ಟ್‌ನಲ್ಲಿ ನಡೆದ 
ಬಿಸಿ ಬಿಸಿ ಚರ್ಚೆ, ವಾದವಿವಾದಗಳನ್ನು ಮೊತ್ತಮೊದಲ ಬಾರಿಗೆ ರೇಡಿಯೋದಲ್ಲಿ 
ನೇರ ಪ್ರಸಾರ ಮಾಡಲಾಯಿತು. ಇದರ ಪರಿಣಾಮ ತುಂಬ ಘೋರವಾಗಿತ್ತು. 
ವಿಕಾಸವಾದದ ವಿರುದ್ಧ ಭಾರೀ ಪ್ರಚಾರ ಸಿಕ್ಕಿ ತು. ಅಮೆರಿಕಾದ ಇನ್ನೂ 20 ರಾಜ ಗಳು 
ಈ ಕುರಿತು ಗಂಭೀರ ಚರ್ಚೆ ಮಾಡಿದವು. ಅರ್ಕನ್ಸಾಸ್‌ ಮತ್ತು ಮಿಸಿಸಿಪಿ 
ರಾಜ್ಯಗಳನ್ನುಳಿದರೆ ಬೇರೆಡೆ ವಿಜ್ಞಾನಿಗಳು ಚುರುಕಾಗಿ ಕೆಲಸ ಮಾಡಿ 
ಸೃಷ್ಟಿವಾದಿಗಳನ್ನು ಸ್ವಲ್ಪ ಮಟಿ ಗೆ ಹದ್ದುಬಸ್ತಿನಲ್ಲಿಡುವಲ್ಲಿ ಯಶಸಿ ಯಾದರು. 
ಆದರೆ ವೈಜ್ಞಾನಿಕ ನೆಲೆಗಟ ನಲ್ಲಿ ನೂರಾರು ವರ್ಷಗಳ ಕಾಲ ಅರಳಿದ ಒಂದು 
ಸಿದ್ದಾಂತದ ಬುಡಕ್ಕೆ ಕೊಡಲಿ ಪೆ ಪಟ್ಟು ಬಡಿಯಿತು. ಪಠ್ಯ ಪುಸ್ತಕಗಳಲ್ಲಿ ದೈವಸೃಷ್ಟಿ 

ಅಧ್ಯಾಯಗಳು ಹಚ್ಚು ಹೆಚ್ಚು ಅಪ್ಕಾಯಮಾನವಾಗಿ ಕಂಡುಬಂದವು. ಅದನ್ನೇ ಆ 
ಮಂದಿ ಪ್ರಗತಿಯ ಸಂಕೇತ ಎಂದು ಪರಿಭಾವಿಸಿದರು. 


ಏನಿದು ಸೃಷ್ಟಿವಾದ ? 


1956ರ ಸುಮಾರಿನಲ್ಲಿ ಅಮೆರಿಕಾದಲ್ಲಿ ವಿಜ್ಞಾನಿಗಳು ಮತ್ತು ಮೂಲಭೂತ 
ವಾದಿಗಳ ನಡುವೆ ಜಟಾಪಟಿ ಜೋರಾಗಿಯೇ ನಡೆದಿತ್ತು. ಹೆನ್ರಿ ಮೋರಿಸ್‌ ಎಂಬ 
ಸಿವಿಲ್‌ ಇಂಜಿನಿಯರ್‌ ಎರಡರಲ್ಲೂ ಆಸಕ್ತಿ ತಳೆದಿದ್ದ ವ್ಯಕ್ತಿ. ಬೈಬಲ್‌ನ 
ಆದಿಕಾಂಡದಲ್ಲಿ ಸೃಷ್ಟಿಯನ್ನು ಕುರಿತು ಹೇಳಿರುವ ಎಲ್ಲ ಅಂಶಗಳೂ 
ನಂಬಲರ್ಹವಾದವೆಂದು ಭಾರೀ ಪ್ರಚಾರ ಮಾಡಿದ. “ಜೆನಿಸಿಸ್‌ ಫ್ಲಡ್‌' ಎಂಬ 
ಕೃತಿಯನ್ನು 1961ರಲ್ಲಿ ಹೊರತಂದ. ಇಡೀ ವಿಶ್ವವೇ ಆರು ದಿನಗಳಲ್ಲಿ 
ನಿರ್ಮಾಣವಾಗಿದೆ ಎಂಬುದು ಖರೆ ಎಂದ. ಭೂಮಿಯಲ್ಲಿ ಕಂಡುಬರುವ ಎಲ್ಲ 
ಪಳೆಯುಳಿಕೆಗಳು ನೋಹಾ ಪ್ರವಾಹದ ಫಲಶ್ರುತಿ ಎಂದ. ಯಾವುದು ಈ ನೋಹಾ 
ಪ್ರವಾಹ? ಲೋಕಸೃಷ್ಟಿ ಎಂಬ ಮೊದಲ ಕಾಂಡದಲ್ಲಿ ಒಂದು ಉಕ್ತಿ ಬರುತ್ತದೆ. 
ದೇವರ ಅಣತಿಯ ಮೇರೆಗೆ ನೋಹಾ ಎಂಬಾತ ಒಂದು ನೌಕೆ ಕಟ್ಟಿ ಪ್ರವಾಹದಿಂದ 
ತಾನು, ತನ್ನ ಕುಟುಂಬ ಹಾಗೂ ಪಶುಪಕ್ಲಿಗಳ ಒಂದೊಂದು ಜೋಡಿ ಅದರಲ್ಲಿ 
ಪಯಣ ಮಾಡಿ ಪಾರಾಗುವ ಪ್ರಸಂಗದ ವಿವರಣೆ ಇದೆ. ಅವನು ಬಳಸಿದ ಹಡಗೇ 
"ನೋಹಾ ಆರ್ಕ್‌' 

ತಮಾಷೆಯೆಂದರೆ ಇಂದಿನ ಯಾವ ನೈಸರ್ಗಿಕ ಪ್ರಸಂಗವೇ ಆಗಲಿ ನೋಹಾ 
ಜಲಪ್ರಳಯದೊಂದಿಗೆ ಹೊಂದಿಕೊಂಡರೆ ಸರಿ, ಇಲ್ಲದಿದ್ದರೆ ಅವನ್ನು 
ತುಚ್ಛೀಕರಿಸುವುದು ಮೋರಿಸ್‌ ಅನುಸರಿಸಿದ ತಂತ್ರ. ಈ ವ್ಯಕ್ತಿ ಇನ್ನೂ ಒಂದು 
ಹೆಜ್ಜೆ ಮುಂದೆ ಹೋಗಿ ಜೀವಿ ಸಂಕುಲಗಳ ವೈವಿಧ್ಯಕ್ಕೆ ಹೊಸ ವ್ಯಾಖ್ಯೆ ಬರೆದ. 
ಮೂಲದಲ್ಲಿದ್ದದ್ದು 17,500 ಜೀವಿಗಳು. ಅವು ಒಂದು ಎರಡಾಗಿ, ಎರಡು ನಾಲ್ಕಾಗಿ, 
ನಾಲ್ಕು ಎಂಟಾಗಿ, ಹೀಗೆಯೇ ಕಾಲಾನುಕ್ರಮದಲ್ಲಿ ಕೋಟ್ಯಂತರ ಹೊಸಜೀವಿಗಳ 
ಉಗಮಕ್ಕೆ ಕಾರಣವಾಗಿವೆ ಎಂದ. ಈ ಹೇಳಿಕೆ ಅಮೆರಿಕನ್ನರಿಗೆ ತುಂಬ ಹಿಡಿಸಿತು. 
ಆದರೆ ಆಗಿನ ಸೋವಿಯತ್‌ ಯೂನಿಯನ್‌ ಸ್ಪೂಟ್ನಿಕ್‌ ಉಪಗ್ರಹವನ್ನು ಆಕಾಶಕ್ಕೆ" 
ಕಳಿಸಿ ವೈಜ್ಞಾನಿಕವಾಗಿ ಇನ್ನೊಂದು ತ್ರಿವಿಕ್ರಮ ಹೆಜ್ಜೆ ಹಾಕುತ್ತಿದ್ದಾಗ ಮೋರಿಸ್‌ನ 
ಈ ವ್ಯಾಖ್ಕೆಯಿಂದ ನಿಜವಾದ ವಿಜ್ಞಾನಿಗಳಿಗೆ ಭಾರೀ ಕಸಿವಿಸಿಯಾಯಿತು. ಡಾರ್ವಿನ್ನನ 

ವಿಕಾಸವಾದವನ್ನು ಮರುಸ್ಥಾಪನೆ ಮಾಡದಿದ್ದರೆ ಈ ಸುಂಟರಗಾಳಿಯಲ್ಲಿ ವೈಜ್ಞಾನಿಕ 
ದೃಷ್ಟಿಕೋನಗಳೆಲ್ಲವೂ ಬುಡಮೇಲಾಗಿ ಹೋಗುವ ಅಪಾಯವಿದ್ದುದರಿಂದ 
ವಿಜ್ಞಾನಿಗಳು ಚುರುಕಾಗಲೇ ಬೇಕಾಯಿತು. ಇದರ ಫಲವಾಗಿ ಅಮೆರಿಕಾದ ಬಹುತೇಕ 
ರಾಜ್ಯಗಳಲ್ಲಿ ಪಠ್ಯ ಪುಸ್ತಕಗಳಲ್ಲಿ ಮತ್ತೆ ಡಾರ್ವಿನ್‌ ಕಾಣಿಸಿಕೊಂಡ. ಈ ಮಧ್ಯೆ 
ಸಂಪ್ರದಾಯವಾದಿಗಳು ಬೊಬ್ಬೆ ಹೊಡೆಯಲು ಪ್ರಾರಂಭಿಸಿದರು. ನಾವು ಸರಕಾರಕ್ಕೆ 
ತರುತ್ತಿರುವ ತೆರಿಗೆ ನಮ್ಮ ಧಾರ್ಮಿಕ ನಂಬಿಕೆಗಳನ್ನು ಕಿತ್ತೊಗೆಯಲು 
ಬಳಕೆಯಾಗಬೇಕು ಎಂದು ಚೀರಿದರು. ಕೊನೆಗೆ ಅಮೆರಿಕಾ ಸಂಯುಕ್ತ ಸಂಸ್ಥಾನದ 
ಸುಪ್ರೀಮ್‌ ಕೋರ್ಟ್‌ ಮಧ್ಯೆ ಪ್ರವೇಶಿಸಿ, ಅರ್ಕನ್ಸಾಸ್‌ ರಾಜ್ಯ ಸ್ಪಷ್ಟವಾಗಿ ತನ್ನ 
ಪ್ರಜೆಗಳಿಗೆ ಸಂವಿಧಾನಾತ್ಮಕ ಬದ್ಧವಾದ ಹಕ್ಕಿನಿಂದ ವಂಚಿಸಿದೆ ಎಂದು ಆರೋಪಿಸಿ 
ಆ ರಾಜ್ಯ ಒಂದು ಬಗೆಯ ಒಡಂಬಡಿಕೆ ಮಾಡಿಕೊಂಡಿತು. ಶಾಲೆಯ ಪಠ್ಯದಲ್ಲಿ 
ಬೈಬಲ್‌ ಆಧಾರಿತ ಸೃಷ್ಟಿವಾದವೂ ಇರಲಿ! ಡಾರ್ವಿನ್ನನ ವಿಕಾಸವಾದವೂ ಇರಲಿ! 
ಸೃಷ್ಟಿವಾದವನ್ನು ಮಕ್ಕಳಿಗೆ ಹೇಳಿಕೊಟ್ಟರೆ ವಿಜ್ಞಾನಿಗಳಿಗೆ ಗಂಟೇನು ಹೋಗುತ್ತದೆ 
ಎನ್ನುವ ಮಟ್ಟಿಗೆ ಸಾರ್ವಜನಿಕರು ಆ ವಾದಕ್ಕೆ ಒಲಿದಿದ್ದರು. ಜೀವಿ ವಿಜ್ಞಾನದ 
ಅಧ್ಯಾಪಕರು ವಿಕಾಸವಾದದ ಪಾಠ ಹೇಳಲು ಪ್ರಾರಂಭಿಸಿದೊಡನೆ ಶಾಲಾ ಮಕ್ಕಳು 
ಕೇಳುತ್ತಿದ್ದ ಪ್ರಶ್ನೆ ಎಂದರೆ, ""ದೇವರು ಎಲ್ಲ ಜೀವಿಗಳನ್ನೂ ಒಂದೇ ಕಾಲಕ್ಕೆ 
ಸೃಷ್ಟಿಸಿದ್ದಾನೆಂದ ಮೇಲೆ ವಿಕಾಸದ ಮಾತು ಏಕೆ?'' 

ಮಕ್ಕಳಲ್ಲಿ ಈ ಬಗೆಯ ಚಿಂತನೆಗಳನ್ನು ತುಂಬಿರುವ ಸೃಷ್ಟಿವಾದಿಗಳ 
ಮೂಲಚಿಂತನೆ ಹೇಗಿದೆಯೆಂದರೆ "ಮಾನವ ದೈವಸೃಷ್ಟಿಯಲ್ಲವೆಂದು ಸಾರುತ್ತಲೇ 
ಬಂದಿರುವ ವಿಕಾಸವಾದಿಗಳೇ ಹೇಳಿ, ಕೆಳಸ್ತರದ ಜೀವಿಯಿಂದ ವಿಕಾಸವಾಗಿ 
ಬಂದಿರುವುದಾದರೆ ಏಕೆ ಅಂಥ ಜೀವಿಗಳಿಗಿಂತ ವರ್ತನೆಯಲ್ಲಿ ಭಿನ್ನ ವಾಗಿದ್ದಾನೆ?' 


ಇಂಥ ವಾಕ್ಕಗಳಿಂದ ಪ್ರೇರಿತನಾಗಿ “ನ್ಯಾಯಾಲಯದ ಕಟಕಟೆಯಲ್ಲಿ 
ಡಾರ್ವಿನ್‌' ಎಂಬ ಪುಸ್ತಕವನ್ನು ಕ್ಯಾಲಿಪೋರ್ನಿಯಾ ವಿಶ್ವವಿದ್ಯಾಲಯದ ಕಾನೂನಿನ 
ಪ್ರೊಫೆಸರ್‌ ಫಿಲಿಪ್ಸ್‌ ಜಾನ್ಸನ್‌ ಹೊರತಂದಿದ್ದಾರೆ. ಈ ತರ್ಕಪಟು ಹಳುತ್ತಾರೆ- 
"ನಾನೇನೂ ಜೀವಿವಿಜ್ಞಾನಿಯಲ್ಲ. ಆದರೂ ಡಾರ್ವಿನ್‌ ಕುರಿತು ನನ್ನದೊಂದು 
ಸಂದೇಹ. ಹಠಾತ್ತಾಗಿ ಕಾಣುವ ಆನುವಂಶಿಕ ಬದಲಾವಣೆ (ಮ್ಯುಟೇಶನ್‌), ನೈಸರ್ಗಿಕ 
ಆಯ್ಕೆಗೆ ಯೋಗ್ಯವಾಗಬಲ್ಲ ವೈವಿಧ್ಯ ಜೀವಿಗಳನ್ನು ಹುಟ್ಟು ಹಾಕುವುದು ಹೇಗೆ?' 

ಈ ವಿಕೃತಿ, ಜೀವಿಗಳ ಸಂತಾನಕ್ಕೆ ಮಾರಕವಲ್ಲವೆಂದು ಹೇಳುವುದು ಹೇಗೆ?' ಎಂದು ' 
ಸಂಶೋಧಕರ ಮೇಲೆ ಬಾಣಬಿಟ್ಟಿದ್ದಾನೆ. ಈ ಮಧ್ಯೆ ಅಮೆರಿಕದ ನಾಗರಿಕರು ಯಾವ 
ವಾದ ಒಪ್ಪುವುದು ಎಂಬ ಜಿಜ್ಞಾಸೆಯಲ್ಲಿದ್ದಾರೆ. ಇವೆರಡನ್ನೂ ಒಪ್ಪಿಕೊಂಡರೆ ಹೇಗೆ? 
ಅಂದರೆ ಜೀವ ವಿಕಾಸವಾಗಿ ಉನ್ನತಮಟ್ಟ ತಲಪುವುದು ದೇವರು ತೋರಿದ 
ಮಾರ್ಗದಲ್ಲಿ ಎಂದು ವ್ಯಾಖ್ಕಾನ ಮಾಡಿದರೆ? ಇಂಥ ಸಂಧಾನ ಮಾರ್ಗಗಳು ಈಗ 
ಫಲ ಕೊಟ್ಟಿರುವಂತೆ ಕಾಣುತ್ತದೆ. ವ್ಯಕ್ತಿ ಸ್ವಾತಂತ್ರ್ಯಕ್ಕೆ ಮೊದಲಿನಿಂದಲೂ ಹೆಚ್ಚು 
ಬೆಲೆ ಕೊಟ್ಟಿರುವ ಅಮೆರಿಕಾದ ಹಲವೆಡೆಗೆ ಈಗ ಕೇಳಿ ಬರುತ್ತಿರುವ ಮಾತೆಂದರೆ 
"ಮಕ್ಕಳಿಗೆ ಎರಡನ್ನೂ ಬೋಧಿಸಿ, ಆಯ್ಕೆ ಮಾಡುವ ಸ್ವಾತಂತ್ರ್ಯ ಅವರಿಗಿರಲಿ.'' 
ನ್ಯೂಯಾರ್ಕ್‌ನ ಶಾಲೆಯೊಂದರಲ್ಲಿ ಪೀರಿಯೆಡ್‌ ಹೇಗಿದೆಯೆಂದರೆ ಸೃಷ್ಟಿವಾದವನ್ನು 
ಬೋಧಿಸಿ ಒಂದು ಪೀರಿಯಡ್‌ ಮುಗಿಯುತ್ತಲೇ ವಿಕಾಸವಾದದ ಅ ಆ ಇ ಈ 
ಬೋಧಿಸಲು ಇನ್ನೊಂದು ಪೀರಿಯೆಡ್‌ನ ಬೆಲ್ಲು ಹೊಡೆಯುತ್ತದೆ. 


ಏಕೆ ವಿಜ್ಞಾನಿಗಳು ವ್ಯವಸ್ಥಿತವಾಗಿ ವಿಕಾಸವಾದವನ್ನು ಜನಮನದಲ್ಲಿ 
ಬೇರೂರುವಂತೆ ಮಾಡಿಲ್ಲ? ಏಕೆ ಹಿಂಜರಿತ? ಏಕೆಂದರೆ ಸೃಷ್ಟಿವಾದಿಗಳ ಬಾಯಿ 
ಬಲುಜೋರು. ಆಧುನಿಕ ಉಪನ್ಯಾಸಗಳ ಎಲ್ಲ ಕರಾಮತ್ತುಗಳನ್ನೂ ಅವರು 
ಮೈಗೂಡಿಸಿಕೊಂಡಿದ್ದಾರೆ. ಅಂಥ ಸಭೆಗಳಿಗೆ ಸಹಸ್ರಾರು ಜನ ಮುಗಿಬಿದ್ದು ಬರುತ್ತಾರೆ. 
ಇನ್ನೂ ಒಂದು ದೌರ್ಬಲ್ಯವೆಂದರೆ ಅವರುಗಳು ಕೇಳುವ ಎಲ್ಲ ಪ್ರಶ್ನೆಗಳಿಗೆ ಉತ್ತರ 
ಕೊಡುವಷ್ಟು ವ್ಯವಧಾನ ಅಲ್ಲಿನ ವಿಜ್ಞಾನಿಗಳಿಗಿಲ್ಲ. ಒಮ್ಮೊಮ್ಮೆ ಮಾಧ್ಯಮಗಳು 
"ಫೋನ್‌-ಇನ್‌' ಕಾರ್ಯಕ್ರಮಗಳನ್ನು ಹಮ್ಮಿಕೊಂಡು ಈ ಮಂಡೂಕ 
ರಾಯರುಗಳನ್ನು ಒಂದೇ ತಕ್ಕಡಿಯಲ್ಲಿ ಬರುವಂತೆ ಮಾಡುವುದುಂಟು. ಆದರೆ ಅಂಥ 
ಜಾಗಗಳಲ್ಲಿ ಗಂಭೀರ ಚರ್ಚೆಯಾಗುವುದೇ ಇಲ್ಲ. ಕೇಳಿದರೂ ಅದೇ ಪ್ರಶ್ನೆ. 
"ಮಂಗನಿಂದ ಮಾನವ ವಿಕಾಸವಾಗಿದ್ದುದಾದರೆ ಏಪ್‌ಗಳು ಇನ್ನೂ ಏಕೆ ಹಾಗೇ 
ಇವೆ?' ಕೆಣಕುವ ಈ ಪ್ರಶ್ನೆಗೆ ವಿಜ್ಞಾನಿಗಳು ಮೈ ಪರಚಿಕೊಳ್ಳುತ್ತಾರೆ. ಅದೇ ಸವೆದ 
ಮಾತುಗಳಲ್ಲಿ ಹೇಳುತ್ತಾರೆ: "ವಿಕಾಸವೆಂದರೆ ನಿಮ್ಮ ಅರ್ಥ ಗ್ರಹಿಕೆಯೇ ತಪ್ಪು. 
ಅದೊಂದು ವೃಕ್ಷ. ನೀವು ಮತ್ತು ನಿಮ್ಮ ಸಹೋದರರಿಗೆ ಒಬ್ಬನೇ ಮೂಲಪುರುಷ 
ನಿಮ್ಮ ತಂದೆ. ಇದರ ಅರ್ಥ ಬಹು ಸ್ಪಷ್ಟ. ಸಹೋದರರು ಒಬ್ಬರಿಂದೊಬ್ಬರು 
ಬಂದವರಲ್ಲ, ಹಾಗೆಯೇ ಏಪ್‌ ಮತ್ತು ಮಾನವ.' 

ವಿಕಾಸವಾದದಂಥ ಬಹು ಸಂಕೀರ್ಣ ಪ್ರಕ್ರಿಯೆಯನ್ನು ಅರ್ಥಮಾಡಿಕೊಳ್ಳುವ 
ತಾಳ್ಮೆ ಸಾರ್ವಜನಿಕರಿಗಿಲ್ಲ ಎನ್ನುವುದು ಜೀವಿ ವಿಜ್ಞಾನಿಗಳ ಕೊರಗು. ವಿಜ್ಞಾನಿಗಳ 
ಮೋಸದಾಟವನ್ನು ಬಯಲು ಮಾಡಲು ಸೃಷ್ಟಿವಾದಿಗಳು ವೈಜ್ಞಾನಿಕ 
ಸಂಶೋಧನೆಗಳಿಂದಲೇ ಉತ್ತರ ಕೊಡುತ್ತಾರೆ. "ಪಿಲ್ಬ್‌ ಡೌನ್‌' ಮಾನವನ 
ಪ್ರಸಂಗವನ್ನು ನೆನಪಿಸಿ ಈ ಮಂದಿ ವಿಜ್ಞಾನಿಗಳನ್ನು ಗೇಲಿ ಮಾಡುತ್ತಾರೆ. 


ವಿಜ್ಞಾನದ ಪ್ಲಸ್‌ ಪಾಯಿಂಟ್‌ 


ಪಿಲ್ಫ್‌ ಡೌನ್‌ ಎಂಬುದು ಇಂಗ್ಲೆಂಡ್‌ನ ಒಂದು ಜಾಗ. ಅಲ್ಲಿನ ಕಲ್ಲಿನ 
ಗಣಿಯೊಂದರಿಂದ ಚಾರ್ಲ್ಸ್‌ ಡಾಸನ್‌ ಎಂಬ ವಕೀಲ ಒಂದು ಪಳೆಯುಳಿಕೆಯನ್ನು 
ಹೊರತೆಗೆದ. ಅದು ಅಂತಿಂಥ ಪಳೆಯುಳಿಕೆಯಲ್ಲ. ಮಾನವನ ತಲೆಬುರುಡೆಯಲ್ಲಿ 
ಕೋತಿಯ ಕೆಳದವಡೆ. 40 ವರ್ಷಗಳ ಕಾಲ ಸಂಶೋಧನೆ ನಡೆದದ್ದೂ ನಡೆದದ್ದೇ. 
ಮಾನವ ಮತ್ತು ಏಪ್‌ ನಡುವಿನ ಕೊಂಡಿ ಎಂಬ ಬಿರುದೇ ಸಾಕಾಗಿತ್ತು ಬಿರುಗಾಳಿ 
ಬೀಸಲು. ಕೊನೆಗೆ ಬಯಲಾದ ಸತ್ಯವೆಂದರೆ ಅದನ್ನು ಕೃತ್ರಿಮವಾಗಿ ಸೃಷ್ಟಿಸಿ ನೆಲದಲ್ಲಿ 
ಹೂತು ಸಹಜವಾಗಿಯೇ ಸಿಕ್ಕಿತು ಎಂಬ ಭಾರೀ ಪ್ರಚಾರ ಸಿಕ್ಕಿದ್ದು. 1950ರಲ್ಲಿ ಈ 
ತಲೆಬುರುಡೆಯ ವಯೋನಿರ್ಧಾರ ಮಾಡಿದಾಗ ಅದು ಕೃತ್ರಿಮವೆಂದು ಬೆಳಕಿಗೆ ಬಂತು. 
ಸೃಷ್ಟಿವಾದಿಗಳು ಇಂಥ ಪ್ರಸಂಗವನ್ನು ಬೊಟ್ಟು ಮಾಡಿ ತೋರಿಸುತ್ತಾರೆ. ' 
ವಿಜ್ಞಾನಿಗಳನ್ನು ನಂಬಬಹುದೇ ಎಂದು ಸಾರ್ವಜನಿಕ ಸಭೆ ಸಮಾರಂಭಗಳಲ್ಲಿ ಕೇಳಿ 
ಕರತಾಡನ ಗಿಟ್ಟಿಸುತ್ತಾರೆ. ವಾಸ್ತವವಾಗಿ ಈ ಮೋಸವನ್ನು ಬೆಳಕಿಗೆ ತಂದದ್ದು 
ಆಕ್ಸ್‌ಫರ್ಡ್‌ನ ಜೆ.ಎಸ್‌. ವಿನ್ನರ್‌ ಎಂಬ ಸಂಶೋಧಕ. ಇದೇ ವಿಜ್ಞಾನಕ್ಕಿರುವ 
ಪ್ಲಸ್‌ ಪಾಯಿಂಟ್‌ ಎನ್ನುತ್ತಾರೆ ವಿಜ್ಞಾನಿಗಳು. ವಿಜ್ಞಾನದ ರೀತಿ-ರಿವಾಜುಗಳೇ ಹೀಗೆ. 
:ಕಾಲಕಾಲಕ್ಕೆ ಹೊಳೆದ ಹೊಸ ಕಲ್ಪನೆಗಳನ್ನು ಅವರು ಮುಂದಿಡುತ್ತಾರೆ. ಅವು 
ಅಡಗೂಲಜ್ಜಿಯ ಕಥೆಗಳಲ್ಲ, ಪ್ರಮಾಣೀಕರಿಸಿ ನೋಡಬಹುದಾದ, ಮತ್ತೆ ಮತ್ತೆ 
ಪ್ರಯೋಗಕ್ಕೆ ಒಡ್ಡಬಹುದಾದ ತಥ್ಯ. ವಿಜ್ಞಾನ ಎಲ್ಲ ಕಾಲದಲ್ಲೂ ಸಂಪ್ರದಾಯ 
ಶರಣರನ್ನು ಎದುರಿಸಿದೆ. 

ಹಾಗೆಂದ ಮಾತ್ರಕ್ಕೆ ಜೀವಜಗತ್ತಿನ ಉಗಮ ವಿಕಾಸಕ್ಕೆ ಎಲ್ಲ ವೈಜ್ಞಾನಿಕ 
ಕಾರಣಗಳನ್ನು ಡಾರ್ವಿನ್‌ ನೀಡಿದ್ದಾನೆ ಎಂದು ಅರ್ಥವಲ್ಲ. ಜೀವಿಗಳ ವೈವಿಧ್ಯವನ್ನು 
ಡಾರ್ವಿನ್‌ ಸಮರ್ಥವಾಗಿ ಗುರುತಿಸಿದ್ದಾನೆ. ಆದರೆ ಅವುಗಳಿಗೆ ಕಾರಣವನ್ನು 

ವಿವರಿಸುವುದು ಆಗ ಸಾಧ್ಯವಾಗಿರಲಿಲ್ಲ. ಇದೊಂದೇ ಕಾರಣಕ್ಕಾಗಿ ವಿಕಾಸ 
ಸಿದ್ಧಾಂತವನ್ನು ಬದಿಗೊತ್ತಬೇಕೇನು? ಮುಂದೆ ಡಾರ್ವಿನ್ನನ ಸಿದ್ದಾಂತಕ್ಕೆ ಹೊಸ 
ಹೊಸ ಅಂಶಗಳು ಸೇರ್ಪಡೆಯಾದವು. ಪ್ರತಿಯೊಂದು ಜೀವಿಯಲ್ಲೂ ಆನುವಂಶಿಕ 
ಹಾಗೂ ಆನುವಂಶಿಕವಲ್ಲದ ಗುಣಲಕ್ಷಣಗಳಿರುತ್ತವೆ ಎಂಬ ವಿಚಾರಗಳು 
ಮೂಲಸಿದ್ದಾಂತಕ್ಕೆ ಮತ್ತಷ್ಟು ಬಲಕೊಟ್ಟವು. ಮುಂದೆ ಇಂಥವೇ ಶೋಧನೆಗಳು, 
"ನವಡಾರ್ವಿನ್‌ ಸಿದ್ಧಾಂತ' ಎಂಬ ಹೆಸರಿನಿಂದ ಪ್ರಸಿದ್ಧಿಯಾದವು. 


ಈಗ ಜೀವಿವಿಜ್ಞಾನ ನಾಗಾಲೋಟದಲ್ಲಿ ಓಡುತ್ತಿದೆ. ಮಾನವ ತಳಿ ನಕ್ಸೆಯೇ 
ಸಿದ್ದವಾಗಿದೆ. ನಮ್ಮ ದೇಹದಲ್ಲಿರುವ 3.1 ಬಿಲಿಯನ್‌ ರಾಸಾಯನಿಕ ಸಂಕೇತಗಳ 
ನಿಗೂಢ ಸೂತ್ರಗಳನ್ನು ಬಿಡಿಸುವಲ್ಲಿ ಮನುಷ್ಯ ಸಫಲನಾಗಿದ್ದಾನೆ. ಯಾವುದು 
ಕ್ಯಾನ್ಸರನ್ನು ಉಂಟು ಮಾಡುತ್ತದೆ, ಯಾವುದು ಮಾನವ ಮನಸ್ಸನ್ನು ಶಾಂತಿ 
ಮಂತ್ರಗಳನ್ನು ಹೇಳಲು ಪ್ರೇರೇಪಿಸುತ್ತದೆ, ಯಾವ ಜೀನ್‌ ನಮ್ಮನ್ನು ಕೈಯಲ್ಲಿ 
ಬಂದೂಕು ಹಿಡಿಯಲು ಪುಸಲಾಯಿಸುತ್ತದೆ ಎಂಬುದು ಮುಂದೊಂದು ದಿನ 
ಬಹಿರಂಗವಾಗಲೂಬಹುದು. ಸದ್ಯಕ್ಕೆ ಈ ಸೂತ್ರದ ಒಡೆತನವನ್ನು ಹೇಗೆ 
ಸಾಧಿಸುವುದು? ಎಂಬುದನ್ನು ಬಲಾಢ್ಯ ರಾಷ್ಟ್ರಗಳು ಯೋಚಿಸುತ್ತಿವೆ. ಮಾನವ ತಳಿ 
ನಕ್ಷೆಯ ತಯಾರಿಕೆಗೆ ಕುಮ್ಮಕ್ಕು ಕೊಟ್ಟಿದ್ದು ಕೂಡ ಅಮೆರಿಕವೇ. ವಿಜ್ಞಾನದ ಈ 
ಬೆಳವಣಿಗೆಗೆ ಒಂದೆಡೆ ಇಡೀ ಮನುಕುಲವೇ ಬೀಗುವ ಪರಿಸ್ಥಿತಿ; ಮತ್ತೊಂದೆಡೆ 
ಇದು ತರಬಹುದಾದ ಸಾಮಾಜಿಕ ಕೇಡುಗಳು ಎದೆಯನ್ನು ನಡುಗಿಸುತ್ತವೆ. ಸಧ್ಯದಲ್ಲಿ 
ಮನುಕುಲದ ಹಿತಾಸಕ್ತಿಯನ್ನು ಗಂಭೀರವಾಗಿ ಪರಿಗಣಿಸುವ ವೈಜ್ಞಾನಿಕ ಶೋಧಗಳ 
ಬಗ್ಗೆಯಷ್ಟೇ ನಾವು ತಲೆ ಕೊಡಬೇಕಾಗಿದೆ. ಎಷ್ಟು ದಿನಗಳಲ್ಲಿ ದೇವರು ವಿಶ್ವ 
ನಿರ್ಮಾಣ ಮಾಡಿದ ಎಂಬ ತರ್ಕವೂ ಸಾಧಿಸಲಾಗದ ಅಸಂಗತ ಪ್ರಶ್ನೆಯನ್ನು 
ಬದಿಗೊತ್ತುವ ಸಮಯ ಇದು. 


ಈಗ ಆಗುತ್ತಿರುವುದು ಏನು? ಸೃಷ್ಟಿವಾದಿಗಳು ಮತ್ತೆ ಸಮಾಜವನ್ನು ಹೈಜಾಕ್‌ 
ಮಾಡಿಕೊಂಡು ಹೋಗುತ್ತಿದ್ದಾರೆ. ಮಧ್ಮಯುಗಕ್ಕೆ ನಾಗರಿಕ ಸಮಾಜವನ್ನು 
ತಳ್ಳುತ್ತಿದ್ದಾರೆ. ತನ್ನ ಸಿದ್ದಾಂತ ಆಗಿನ ಸಮಾಜದ ಮೆಲೆ ಯಾವ ಬದಲಾವಣೆ 


ತರಬಹುದೆಂದು ಡಾರ್ವಿನ್‌ ಕೂಡ ಊಹಿಸಿರಲಿಲ್ಲ. ಆ ಸಿದ್ಧಾಂತದಲ್ಲಿ ದೈವತ್ವದ 
ಬಗ್ಗೆಯಾಗಲಿ, ಅದು ನೀಡಬಹುದಾದ ಸಂದೇಶದ ಬಗ್ಗೆಯಾಗಲಿ ಡಾರ್ವಿನ್‌ ಎಂದೂ 

ತಲೆ ಕೆಡಿಸಿಕೊಂಡಿರಲಿಲ್ಲ. ಸತ್ಯಾನ್ವೇಷಣೆಗೆ ವಿಜ್ಞಾನವೊಂದೇ ಯಜುಮಾರ್ಗ ಎಂದು 
ಅವನು ನಂಬಿದ್ದ. ಜರ್ಮನಿಯ ಕಾರ್ಲ್‌ಮಾರ್ಕ್ಸ್‌, ವಿಕಾಸ ವಾದವನ್ನು ಸಮಾಜಕ್ಕೂ 
ಅನ್ವಯಿಸಿದ. ಜೀವಿಗಳು ಉಳಿವಿಗಾಗಿ ಹೋರಾಟ ನಡೆಸಿದರೆ ಸಾಮಾಜಿಕ ವರ್ಗದಲ್ಲಿ 
ಅಧಿಕಾರಕ್ಕಾಗಿ ಹೋರಾಟ ನಡೆಯುತ್ತದೆ ಎಂದ. ಹಿಟ್ಲರ್‌ ಇನ್ನೂ ಒಂದು ಹಜ್ಜೆ 
ಮುಂದೆ ಹೋಗಿ ಇದೇ ಸಿದ್ದಾಂತದಲ್ಲಿ ಆರ್ಯಕುಲದ ಶ್ರೇಷ್ಠತೆಯನ್ನು ಕಂಡ. 
ಅವರವರ ಭಾವಕ್ಕೆ... 

ಸೃಷ್ಟಿವಾದಿಗಳು ವಿಕಾಸ ಸಿದ್ಧಾಂತಕ್ಕೆ ಹೊಸಹೊಸ ಧಾತುಗಳನ್ನು ಕೂಡಿಸಿದ್ದರೆ 
ಪ್ರಗತಿಯ ಚಕ್ರ ಇನ್ನೊಂದು ಸುತ್ತು ಉರುಳುತ್ತಿತ್ತು. ಈಗ ಹಾಗಾಗಿಲ್ಲ. ಜೀವಿ 
ವಿಜ್ಞಾನದ ಚರಿತ್ರೆಯ ಪುಟವನ್ನು ತೆರೆದಿಟ್ಟರೂ ಈ ಮಂದಿ ಅಲ್ಲಗಳೆಯುತ್ತಿದ್ದಾರೆ. 
ಸದ್ಯಕ್ಕಂತೂ ಡಾರ್ವಿನ್‌ ನಲುಗಿದ್ದಾನೆ, ಸೃಷ್ಟಿವಾದಿಗಳ ಮುಷ್ಟಿಯಲ್ಲ. 

ಆತಂಕವಾದಿಗಳೆಂದರೆ ಕೈಯಲ್ಲಿ ಬಂದೂಕನ್ನೇ ಹಿಡಿಯಬೇಕೆಂದಿಲ್ಲ? 


ಸಾಲಗ್ರಾಮ ; ಸಾಗರ ತಳದಿಂದ ಗರ್ಭಗುಡಿಗೆ 


ಹಿಮಾಲಯದ ನದಿಗಳೇ ಹೀಗೆ; ಅವು ಎಂದೂ ಶಾಂತವಾಗಿ ಹರಿದುದೇ 
ಇಲ್ಲ, ದಾಂಗುಡಿ ಮಾಡುತ್ತ ಗಿರಿ ಶಿಖರ ಇಳಿಯುವ ಧಾವಂತ. ಹಿಮಾಲಯವನ್ನೇ 
ಸಮುದ್ರ ಮಟ್ಟಕ್ಕೆ ತರುವ ತವಕ, ಅಲ್ಲಿಯ ತನಕ ಅವುಗಳ ಬದುಕು ಅವಿಶ್ರಾಂತ. 
ವಾಯುವ್ಯದ ಸಿಂಧೂ ನದಿ ಇರಬಹುದು, ಈಶಾನ್ಯದ ಬ್ರಹ್ಮಪುತ್ರ ಇರಬಹುದು, 
ಮಧ್ಯದ ಗಂಗಾ ನದಿ ಇರಬಹುದು, ಇವೆಲ್ಲದರ ಗುರಿಯೂ ಅದೇ. ಗಂಗೆಯ 
ಮಡಿಲು ಸೇರಿ ಅದರ ಗಾತ್ರ ಹಿಗ್ಗಿಸಿ ತಮ್ಮ ಅಸ್ಥಿಕ್ಚವನ್ನೇ ಅದರೊಳಗೆ ಲೀನವಾಗಿಸುವ 
ಚಂಬಲ್‌, ಜಮುನ, ಕಾಳಿ, ತೀಸ್ತಾ ಕೋಸಿಗಳಂತೆ ಗಂಡಕಿ ನದಿಯೂ ಇಂಥ 
ಒಂದು ಹಿಮಾಲಯ ಆಶ್ರಿತ ನದಿ: ಗಂಗೆಯ ಸಾಮಂತ ನದಿ _ಸಾಮಾನ್ಯ 
ಪರಿಭಾಷೆಯಲ್ಲಿ ಉಪನದಿ. ಮಹಾ ಹಿಮಾಲಯದಲ್ಲಿ ಹುಟ್ಟಿ ಇಡೀ ನೇಪಾಳವನ್ನು 
ಸೀಳಿಕೊಂಡು ಧುಮುಧುಮುಗುಟ್ಟುತ್ತ ತನ್ನ ಒಡಲಿನಲ್ಲಿ ಏನೂ ಉಳಿಸಿಕೊಳ್ಳುತ್ತದೆ 
ಬಿಹಾರದ ಪಾಟ್ನ ನಗರದ ಉತ್ತರದಲ್ಲಿ ಹಿಮಾಲಯದಲ್ಲಿ ವಕ್ರವಕ್ರವಾಗಿ ಹರಿದು 
ಅದನ್ನು ಕೊಚ್ಚಿ ಹಾಕುವ ಉತ್ಸಾಹದಲ್ಲಿ ತನ್ನ ಮೈಮುರಿದು ಮೈದಾನಕ್ಕೆ ಬರುತ್ತಲೇ 
ಸ್ಟೈರ ತಿರುಗಾಡಿ ಇಲ್ಲಿ ನೆಲ ಸವೆಸಲು ಸೋತು ಬಸವಳಿದು, ಅಂತೂ ಗಂಗೆಯ 
ಮಡಿಲಿಗೆ ಬೀಳುತ್ತದೆ. ಹಿಮಾಲಯದ ಲಯದ ಗುಟ್ಟು ಕೂಡ ಇದೇ. ನದಿಗಳಿಂದ 
ಮುಖ ಮೈ ಕೆತ್ತಿಸಿಕೊಂಡು ಕರಗುತ್ತಲೇ ಇದೆ, ಕರಗಿದ ರಾಶಿಯನ್ನು ಸರಿದೂಗಿಸಲು 
ಮತ್ತೆ ಭೂಚಿಪ್ಪು ಒಳಗೊಳಗೆ ಇಲ್ಲಿ ಕೆಲಸ ಮಾಡುತ್ತ ಕೂರ್ಮಾವತಾರ ತಾಳಿ 
ಇನ್ನಷ್ಟು ಮೇಲೇಳುತ್ತದೆ. ಈ ಕ್ರಿಯೆ ಹಲವು ಲಕ್ಬ ವರ್ಷಗಳಿಂದ ಸತತ ಸಾಗಿದೆ. 

ತೀಸ್ತಾ ಚಂಬಲ್‌, ಕೋಸಿ, ಕರ್ನಾಲಿ, ಕಾಳಿ ನದಿಗಳಿಗಿಂತ ಗಂಡಕಿ ನದಿಗೆ 

»ಂಬ ಪ್ರಾಶಸ್ತ್ಯ ಎಂದೋ ಸಂದುಬಿಟ್ಟಿದೆ. ಹಿಮಾಲಯದ ನದಿಗಳನ್ನು 
ಲೋಕಪಾವನಿ ಎಂದೇ ಸಂಬೋಧಿಸುವುದು ರೂಢಿ. ನದಿಗಳು ಪಾವಿತ್ರ್ಯದ ಸಂಕೇತ 
ಎಂದು ನಮ್ಮ ಸಂಸ್ಕೃತಿ ಒಪ್ಪಿಕೊಂಡ ಮೇಲೆ ಗಂಡಕಿ ನದಿಗೇಕೆ ಇಷ್ಟೊಂದು 
ಗೌರವ; ಅದೂ ಗಂಗೆಯ ಉಪನದಿಗೆ? ಕಾರಣವುಂಟು. ಗಂಡಕಿ ಅಂತಿಂಥ 
ನದಿಯಲ್ಲ, ಜಲರಾಶಿಯ ಜೊತೆಗೆ ರಾಶಿ ರಾಶಿ ಸಾಲಗ್ರಾಮಗಳನ್ನು ಅದರೊಡೆನೆಯೇ 
ಉರುಟು ಕಲ್ಲುಗಳನ್ನು ತಂದು ಸದಾ ಗುಡ್ಡೆಮಾಡಿ ಹಾಕುತ್ತದೆ ಧವಳಗಿರಿ ಮತ್ತು 
ಅನ್ನಪೂರ್ಣ ಶಿಖರಗಳ ನಡುವೆ. ಗಂಡಕಿಯ ಮೇಲ್ಭಾಗದಲ್ಲಿ ಮುಕ್ತಿನಾಥ ಎಂಬ 
ಯಾತ್ರಾ ಸ್ಥಳವಿದೆ. ಅದು ಸಾಲಗ್ರಾಮ ಕ್ಷೇತ್ರ. ಇಲ್ಲಿ ಸದಾ ಒಂದಲ್ಲ ಒಂದು 
ದಂಡು ಸಾಲಗ್ರಾಮ ಶಿಲೆಗಳನ್ನು ಹೆಕ್ಕಲು ಯುದ್ಧೋಪಾದಿಯಲ್ಲಿ ದಾಳಿ 
ಮಾಡುವುದುಂಟು. ಗಂಡಕಿ ನದಿಗೆ ಪ್ರಾಶಸ್ತ್ಯ ಬರಲು ಇನ್ನೇನು ಬೇಕು? ಗಂಡಕಿಯ 
ಹೆಸರೇ ಸಾಲಗ್ರಾಮ, ಸಪ್ತಗಂಡಕಿ, ನಾರಾಯಣೆ. ನಮ್ಮ ಈ ಸಾಂಸ್ಕೃತಿಕ ಹೆಸರುಗಳನ್ನು 
ಉಚ್ಚರಿಸಲು ಹೆಣಗಾಡಿದ ಗ್ರೀಕರು ನಾಲಗೆ ತಿರುಗದೆ ಇದನ್ನು ಕೊಂಡೋಷೆಟ್ಸ್‌ 
ಎಂದರು _ ನಮ್ಮ ಶ್ರೀರಂಗಪಟ್ಟಣ ಬ್ರಿಟಿಷರ ನಾಲಗೆಯ ಮೇಲೆ ಸೆರಿಂಗಪಟಮ್‌ 
ಆದಂತೆ. ಗಂಡಕಿಗೆ ಸಾಲಗ್ರಾಮ ಎಂಬ ಹೆಸರೇಕೆ ಬಂತು? ಸ್ಥಳ ನಾಮದ ಇತಿಹಾಸವನ್ನು 
ಕೆಣಕಿದರೆ ಸ್ಪಷ್ಟ ಉತ್ತರ ಸಿಕ್ಕುತ್ತದೆ. 

ಸಾಲಮರ (ವೈಜ್ಞಾನಿಕ ನಾಮ ಶೋರಿಯ ರೊಬಸ್ಟ) ನಮ್ಮೆಲ್ಲರಿಗೂ ಬಿಳೇ 
ಭೋಗಿ ಮರ. ಇದರ ರಾಳವೇ ನಾವು ದೂಪವಾಗಿ ಬಳಸುವ ಸಾಂಬ್ರಾಣಿ. ನಮ್ಮಲ್ಲಿ 
ತೇಗ, ಬೀಟೆ, ಹೊನ್ನೆ, ಮತ್ತಿ, ನಂದಿ ಮರಗಳ್ನು ಚೌಬೀನೆಯಾಗಿ ಬಳಸುವಂತೆ 
ಹಿಮಾಲಯದ ಗಂಗಾನದಿಯ ಉತ್ತರ ಮತ್ತು ದಕ್ಷಿಣ ಭಾಗದಲ್ಲಿ 
ಬಿಳೇಭೋಗಿಯನ್ನು ಬಳಸುತ್ತಾರೆ. ಬಿಳೇಭೋಗಿ ದೈತ್ಯಾಕಾರದ ಮರ. ಇಪ್ಪತ್ತೈದು 
ಮೀಟರು ಎತ್ತರದವರೆಗೆ ಬೆಳೆಯುವುದುಂಟು. ಹಿಮಾಚಲ ಪ್ರದೇಶದ ಕಾಂಗ್ರಾದಿಂದ 
ಹಿಡಿದು ಇತ್ತ ನೇಪಾಳವನ್ನು ದಾಟಿ ಇನ್ನೂ ಪೂರ್ವಕ್ಕೆ ಉನ್ನತ ಹಿಮಾಲಯದಲ್ಲಿ 
ಭೋಗಿ ಮರದ ಸಮೃದ್ಧ ಕಾಡುಗಳಿವೆ. ನೇಪಾಳದ ಗಂಡಕಿ ನದಿಯ ಮೇಲು 
ಭಾಗದಲ್ಲಿ ಹಿಂದೆ ಸಾಲಗ್ರಾಮ ಎಂಬ ಊರಿತ್ತಂತೆ. ಸುತ್ತ ಬಿಳೇಭೋಗಿ ಇದ್ದುದರಿಂದ 
ಈ ಗ್ರಾಮಕ್ಕೆ ಆ ಹೆಸರು ಬಂದಿತ್ತು. ಗಂಡಕಿ ನದಿ ಹೊತ್ತು ತಂದ ಸಾಲಗ್ರಾಮವಿರುವ 
ಉರುಟು ಕಲ್ಲುಗಳಿಗೂ ಮುಂದೆ ಇದೇ ಹೆಸರು ಸ್ಥಿರವಾಯಿತು. ಬರುಬರುತ್ತ ನಮ್ಮ 

ನಾಲಗೆಯ ತುದಿಯಲ್ಲಿ ಸಾಲಗ್ರಾಮ ಸಾಲಿಗ್ರಾಮವಾಗಿ ಬಿಟ್ಟಿದೆ. ಮೂಲಪದ 
ಅಪಭ್ರಂಶದ ರೂಪದಲ್ಲೇ ನಮಗೆ ಹೆಚ್ಚು ಪ್ರಿಯವಾಗಿದೆ. ಮುಕ್ತಿನಾಥ ಎಂದರೆ 
ಈಗ ಸಾಲಗ್ರಾಮಗಳ ಕಾಶಿ ಎಂದು ದೇಶಾದ್ಯಂತ ಧಾರ್ಮಿಕ ಪ್ರಾಶಸ್ತ್ಯಗಳಿಸಿಬಿಟ್ಟಿದೆ. 
ಇದಕ್ಕೆ ಇನ್ನೂ ಒಂದು ಕಾರಣವುಂಟು. ಹಿಮಾಲಯದ ಮಾನಸ ಸರೋವರ 
ಹಿಂದೂಗಳ ಪವಿತ್ರ ಯಾತ್ರಾಸ್ಥಳ. ಈ ಸರೋವರಕ್ಕೆ ಮೂವತ್ತು ಕಿಲೋ ಮೀಟರು 
ದೂರವಿರುವ ಕೈಲಾಸ ಶಿಖರಕ್ಕೂ ಅಷ್ಟೇ ಪ್ರಾಶಸ್ತೃವಿದೆ. ಈ ಯಾತ್ರೆ ಭಾವಿಸಿದಷ್ಟು 
ಸುಲಭವಲ್ಲ. ಹಿಮಾಲಯದ ಭುಜವನ್ನು ಸವರಿಕೊಂಡು ಹೋಗುವ ಸಾಹಸಿಗಳಿಗೆ 
ಮಾತ್ರ ನಿಸರ್ಗದ ಈ ಆಹ್ವಾನ. ಕೈಲಾಸ-ಮಾನಸ ಸರೋವರ ತಲಪಲು ಅನೇಕ 
ಮಾರ್ಗಗಳಿವೆ. ಮಾನಪಾಸ್‌, ನಿತಿಪಾಸ್‌, ಬಾಲಚದೂರ ಪಾಸ್‌, ಲಿಪುಲೇಕ್‌ ಪಾಸ್‌ 
ಇತ್ಯಾದಿ ಇತ್ಯಾದಿ. ಆದರೆ ಸಾಮಾನ್ಯವಾಗಿ ಯಾತ್ರಾರ್ಥಿಗಳು ಆಲ್ಮೋರದ ಮೂಲಕ 
ಭಾರತದ ಸೀಮೆಯ ಕೊನೆಯ ಗ್ರಾಮವಾದ ಗರ್ಬಿಯಾಂಗ್‌ ಗ್ರಾಮವನ್ನು ಹಾದು 
17,800 ಆಡಿ ಎತ್ತರವಿರುವ ಲಿಪುಲೇಕ್‌ ಪಾಸ್‌ ಮಾರ್ಗವನ್ನು ಅನುಸರಿಸುವುದೇ 
ಹೆಚ್ಚು. ಈ ಮಾರ್ಗಗಳು ಬಹುತೇಕ ಜುಲೈನಿಂದ ಅಕ್ಟೋಬರ್‌ವರೆಗೆ ಮಾತ್ರ 
ತೆರೆದಿರುತ್ತವೆ. ನೋಪಾಸ್‌ ಮತ್ತು ಫುಟೊಪಾಸ್‌ ಎರಡೂ ನೇಪಾಳದ ಮೂಲಕ 
ಕೈಲಾಸ ಮಾನಸ ಸರೋವರವನ್ನು ತಲಪಲು ಇರುವ ಎರಡು ಪರಿಚಿತ ಮಾರ್ಗಗಳು. 
ಫ್ರಟೊಪಾಸ್‌ ಮೂಲಕ ಹಾದು ಹೋಗಬೇಕಾದರೆ ಮುಕ್ತಿನಾಥ ಕ್ಷೇತ್ರವನ್ನು ದಾಟಿಯೇ 
ಹೋಗಬೇಕು. ಹಿಂದೆ ಯಾತ್ರಾರ್ಥಿಗಳು ಈ ಮಾರ್ಗವನ್ನು ಅನುಸರಿಸಿದಾಗ ಗಂಡಕಿ 
ಹೊತ್ತು ತಂದ ಸಾಲಗ್ರಾಮಗಳು ಥಟ್ಟನೆ ಆಕರ್ಷಿಸಿದುವು. ಕೈಲಾಸ ಮಾನಸ 
ಸರೋವರದ ಸನ್ನಿಧಿ ಬೇರೆ. ಎಂದೇ ಗಂಡಕಿ ನದಿಗೆ ಎಲ್ಲಿಲ್ಲದ ಪ್ರಾಶಸ್ತ್ಯ ಬಂದಿತು. 
ಸಾಲಗ್ರಾಮಗಳು "ದೇವರ ಕೃಪೆ' ಎಂದು ಕಣ್ಣಿಗೊತ್ತಿಕೊಂಡರು ಯಾತ್ರಾರ್ಥಿಗಳು. 
ಸಾಲಗ್ರಾಮ ಶಿಲೆಗಳಲ್ಲಿ ವಿಷ್ಣುವಿನ ಬೇರೆ ಬೇರೆ ಅವತಾರಗಳನ್ನು ಕಂಡರು. 
ಚಕ್ರಗಳನ್ನು ಕಂಡರು. ಶಂಖವನ್ನು ಕಂಡರು. ಅವುಗಳ ರೂಪ ವೈವಿಧ್ಯ ಕಂಡು 
ಬೆರಗಾದರು. ಒಂದೊಂದೂ ದೈವಿಕವೆಂದು ಪಟ್ಟಗಳಿಸಿ ಪಾವಿತ್ರ್ಯದ ಮಣೆ ಏರಿದವು. 
ಸಾಲಗ್ರಾಮ ಶಿಲೆಗಳು ಬಯಲ ಅಲಯದಿಂದ ಗರ್ಭಗುಡಿ ಸೇರಿದವು. ಸೇರುತ್ತಲೇ 
ಹೋದವು ಸೇರುತ್ತಲೇ ಇವೆ. ನಿಸರ್ಗದ ಈ ಕಲಾ ಕೌಶಲ ನೋಡುವ ಬಗೆಗಣ್ಣುಗಳು 
ಸಾಲಗ್ರಾಮ ಶಿಲೆಗಳು ಬೇಕಾದ ಅರ್ಥಕೊಟ್ಟರು, ಅವರವರ ಭಾವಕ್ಕೆ ತಕ್ಕಂತೆ. 

ಮುಕ್ತಿನಾಥ ಸಾಲಗ್ರಾಮಗಳ ಕಾಶಿ. ಆದಿರುವುದು ಗಂಡಕಿ ನದಿಯ 
ಎಡದಂಡೆಯಲ್ಲಿ. ಅಲ್ಲಿ ಸಾಲಗ್ರಾಮ ಶಿಲೆಗಳು ಗಂಡಕಿ ನದಿಯ ಕೃಪೆಯಿಂದ ಅಥವಾ 
ಅದು ಗಿರಿಯೊಡನೆ ಸಾರಿರುವ ಮಲ್ಲಯುದ್ದದಿಂದ ರಾಶಿ ರಾಶಿಯಾಗಿ ಬಂದು 
ಬೀಳುತ್ತವೆ. ಗಂಡಕಿ ನದಿ ಉಳಿದ ನದಿಗಳಂತೆ ಕೊರೆಯುತ್ತಲೇ ಇದೆ ಹಿಮಾಲಯದ 
ಗರ್ಭವನ್ನು. ಕೊರೆದಾಗಲೆಲ್ಲ ಒಂದಷ್ಟು ಕಲ್ಲು, ಒಂದಷ್ಟು ಮಣ್ಣು, ಒಂದಷ್ಟು 
ಸಾಲಗ್ರಾಮ ಶಿಲೆಗಳು ನೀರಿನಪಾಲು, ಮತ್ತೆ ಉರುಳುವ ನೀರಿನಲ್ಲಿ ಇವೆಲ್ಲದರ 
ಉರುಳುಸೇವೆ ತಡೆ ಎದುರಾಗುವವರೆಗೆ, ಮುಕ್ತಿನಾಥದ ಬಳಿ ಸಾಲಗ್ರಾಮ ಶಿಲೆಗಳಿಗೆ 
ತಾತ್ಕಾಲಿಕ ಮುಕಿಯೂ ಉಂಟು. ಸಂಗ್ರಹಕಾರರಿಗೆ ಮುಕಿನಾಥ "ಭುಕ್ತಿ ನಾಥ' ಕೂಡ. 
ಏಕೆಂದರೆ ಸಾಲಗ್ರಾಮ ಈಗ ವಾಣಿಜ್ಯ ವಸ್ತುವಾಗಿಬಿಟ್ಟಿದೆ. ಅದು ಉಪಜೀವನಕ್ಕಷ್ಟೇ 
ಕುಮ್ಮಕ್ಕು ಕೊಟ್ಟಿಲ್ಲ, ಜೀವನಕ್ಕೂ ಒಂದು ಮಾರ್ಗ ಕಲ್ಪಿಸಿಕೊಟ್ಟಿದೆ. ಗಂಡಕಿ ನದಿ 
ಪಾತ್ರದಲ್ಲಿ ಒಂದಲ್ಲ, ಎರಡಲ್ಲ, ಮುಕ್ತಿನಾಥ ಸೇರಿದಂತೆ ನಾಲ್ಕು ಸ್ಥಳದಲ್ಲಿ 
ಸಾಲಗ್ರಾಮ ಹೆಚ್ಚು ಕಂಡು ಬಂದಿದೆ. ಇವೆಲ್ಲ ನೇಪಾಳದ ಭಾಗದಲ್ಲೇ ಇವೆ. 
ಧಾರ್ಮಿಕ ನಂಬುಗೆ ಬೆಳೆದಂತೆ, ಯಾತ್ರಿಕರ ದಂಡು ಹೆಚ್ಚಾದಂತೆ ನೇಪಾಳ ಸರ್ಕಾರ 
ಗಂಡಕಿ ನದಿಯ ಕೆಲವು ಸ್ಥಳಗಳನ್ನು ಸಾಲಗ್ರಾಮದ ಕೊಯ್ಲಿಗಾಗಿ ಗುತ್ತಿಗೆ ಕೊಟ್ಟಿದ್ದೂ 
ಉಂಟು. ಅಪರೂಪದ ಸಾಲಗ್ರಾಮ ಸಿಕ್ಕಿದರೆ ಅದು ನೇಪಾಳದ ರಾಜ ಮನೆತನದ 
ಆಸ್ತಿ. ಸಾಲಗ್ರಾಮ ಹಕ್ಕುವುದು, ಜೋಳಿಗೆಗೆ ಸೇರಿಸುವುದು, ಮಾರಿ ಬಂದ ದುಡ್ಡನ್ನು 
ತೈಲಿಗೆ ಸೇರಿಸುವುದು ಒಂದು ಹಂತದಲ್ಲಿ ದೊಡ್ಡ ದಂಧೆಯಾಗೇ ಬೆಳೆದದ್ದುಂಟು. 
ಕೊನೆಗೆ ಬೈರಾಗಿಗಳು ಈ ಕೆಲಸಕ್ಕೆ ಕೈ ಹಾಕಿದರು. ಧಾರ್ಮಿಕ ಕೈಗಳು ಹೆಚ್ಚು ಹೆಚ್ಚು 
ಚಾಚುತ್ತ ಹೋದಂತೆ, ಕೃತ್ರಿಮ ಸಾಲಗ್ರಾಮಗಳೂ ಅವರ ಸೈಸೇರಿದವು. ಅದೇನೇ 
ಇರಲಿ, ಕೆಲವು ಸಾಲಗ್ರಾಮಗಳಂತೂ ನಂಬಿದವರಿಗೆ ನಾಲ್ಕೈದು ಲಕ್ಷ ರೂಪಾಯಿ 
ಗಳಿಸಿಕೊಟ್ಟದ್ದೂ ಉಂಟು (ಸಾಲಗ್ರಾಮದ ಒಳಗೆ ವಿಷ್ಣುವಿನ ಜೊತೆಗೆ ಲಕ್ಷ್ಮಿಯೂ 
ವಾಸಿಸುತ್ತಾಳೆಂದು ನರಸಿಂಹ ಪುರಾಣ ಹೇಳಿದೆ!). 

ಸಾಲಗ್ರಾಮಗಳನ್ನು ರೂಪಿಸಿರುವ ಜೀವಿಗಳನ್ನು ಪುರಾಣಗಳು ವಜಕ್ರೀಟ 
ಎಂದು ಕರೆದಿವೆ. ಈ ಕೀಟಗಳು ನೀರಿನಲ್ಲಿದ್ದು ಶಿಲೆಗಳಲ್ಲಿ ಚಕ್ರವನ್ನು ಕೊರೆದು 
ತಮ್ಮ ಚಿಪ್ಪನ್ನು ತಾವೇ ರೂಪಿಸಿಕೊಳ್ಳುತ್ತವೆ ಎಂಬ ವಿರಣೆಗಳು ಅಲ್ಲಿವೆ. ಜೊತೆಗೆ 
ಕೀಟಗಳು ಶಿಥಿಲಗೊಂಡು ಛಿದ್ರವಾಗಿ ನೀರಿನಲ್ಲಿ ಮುಳುಗಿ ಅವಶೇಷವಾಗಿ ಅವುಗಳ 

ಕೊಬ್ಬು. ಮೃದೃಸ್ಥಿಗಳು ಗಟ್ಟಿಗೊಳ್ಳುತ್ತವೆ ಎಂಬ ಒಳನೋಟವನ್ನು ಪುರಾಣಗಳು 
ಬೀರುತ್ತವೆ. ಭಾಗವತ ಪುರಾಣ, ಸ್ಕಂದ ಪುರಾಣ, ಪದ್ಮಪುರಾಣ, ವರಾಹ ಪುರಾಣ 
ಮುಂತಾಗಿ ಅನೇಕ ಪುರಾಣಗಳು ಸಾಲಗ್ರಾಮದ ಪೂಜೆಯಿಂದ ಲಭಿಸುವ ಫಲ, 
ಅವುಗಳ ರೂಪ ಪೂಜ್ಮರ್ಹವಾದವು - ಅಲ್ಲದವು ಮುಂತಾದ ದೀರ್ಪುವಾದ 
ವ್ಯಾಖ್ಯಾನಗಳನ್ನೇ ಮಾಡುತ್ತವೆ. ನಿಜ. ಪೌರಾಣಿಕ ಕಲ್ಪನೆಗಳಿಗೆ ತಮ್ಮದೇ ಆದ 
ಪರಂಪರೆ ಇದೆ. ಆದರೆ ಪೌರಾಣಿಕ ಕಲ್ಪನೆಗಳೆಲ್ಲವೂ ತರ್ಕದ ಮೂಸೆಯಿಂದ 
ಹೊರಬಿದ್ದಿವೆ ಎಂದು ಹೇಳಲು ಯಾವ ಆಧಾರವೂ ಇಲ್ಲ. ನಿಸರ್ಗದ ಕುಶಲಕಲೆ 
ಸಾಲಗ್ರಾಮದ ರೂಪ ವೈವಿಧ್ಯದಲ್ಲಿ, ಅವುಗಳ ಚಿಪ್ಪಿನ ಮೇಲಿರುವ ಚಿತ್ತಾಕರ್ಷಕ 
ಅಲಂಕಾರಗಳಲ್ಲಿ ಅರಳಿ ನಿಂತಿದೆ ಎಂದು ಮೊದಲ ನೋಟದಲ್ಲೇ ಹೇಳಿಬಿಡ 
ಬಹುದಾದಷ್ಟು ಚೆಲುವು ಸಾಲಗ್ರಾಮಗಳದು. ಪುರಾಣ ಸೃಷ್ಟಿ ನಮ್ಮ ಬೌದ್ದಿಕ 
ಕಸರತ್ತಿನ ಒಂದು ಫಲ. ವೈಜ್ಞಾನಿಕ ತಿಳಿವೆಂದರೆ ಬುದ್ದಿಯ ವಿಕಾಸದ ಅನಾವರಣ. 
ಪುರಾಣ ಪ್ರಸಂಗಗಳು ಕತೆಯ ರೂಪದಲ್ಲಿ ಮನಸ್ಸಿಗೆ ಮುದ ನೀಡುತ್ತವೆ, ಧಾರ್ಮಿಕ 
ಬೇರುಗಳಿಗೆ ತಿನಿಸು ನೀಡಿ ನಮ್ಮ ನಂಬಿಕೆಗಳನ್ನು ಬೆಳೆಸುತ್ತಲೇ ಹೋಗುತ್ತವೆ. 
ಹೀಗಾಗಿ ಪುರಾಣ ಕತೆಗಳಿಗೆ ರೆಕ್ಕೆ ಪುಕ್ಕ ಮೂಡಿದರೂ ಅವು ನಮಗೆ ಸಹ್ಯ; ಎಂದೂ 
ಪ್ರಿಯವೇ. ವೈಜ್ಞಾನಿಕ ತಪಾಸಣೆ ಎಂದೂ ಪುರಾಣಗಳ ಪರವಾಗಿ ನಿಂತುದೇ ಇಲ್ಲ. 
ಹೀಗಾಗಿ ಈಶ್ವರವಾದಿಗಳಿಗೆ ಅದು ಅಪಥ್ಯ. ನಿಸರ್ಗದ ರಹಸ್ಕಗಳನ್ನು ಬೆದಕುವವರಿಗೆ 
ಅದು ತಥ್ಯ ದರ್ಶನ; ವಿಜ್ಞಾನ ಬದುಕಿನ ಒಂದು ಯಜುಮಾರ್ಗ. 


ಹಾಗಿದ್ದಲ್ಲಿ, ಸಾಲಗ್ರಾಮ ನದಿ ಹೊತ್ತು ತರುತ್ತಿರುವುದು ಏನು? ಬರೀ 
ಕಲ್ಲೆ? ಅಥವಾ ವಿಷ್ಣುವಿನ ಅವತಾರದ ಬೇರೆ ಬೇರೆ ರೂಪಗಳ ದರ್ಶನವೆ? ಸಾಲಗ್ರಾಮ 
ಶಿಲೆಗಳಲ್ಲಿ ಚಕ್ರ ಏಕೆ ಅತ್ಯಂತ ಸ್ಪಷ್ಟವಾಗಿ ಮೂಡಿರುತ್ತದೆ? ಮೈಮೇಲೆ ಏಕೆ ಅಷ್ಟೆಲ್ಲ 
ಅಲಂಕಾರವಿರುತ್ತದೆ? ಸದಾ ಏಕೆ ಸಾಲಗ್ರಾಮ ಶಿಲೆ ನುಣುಪಾಗೇ ಇರುತ್ತದೆ? ಪುರಾಣ 
ಮತ್ತು ವಿಜ್ಞಾನ ಎರಡರಲ್ಲೂ ಈ.ಷ್ರಶ್ನೆಗೆ ಉತ್ತರ ಲಭ್ಯ, ಆದರೆ ಯೋಚನಾ 
ಲಹರಿ ಮಾತ್ರ ಸಂಪೂರ್ಣವಾಗಿ ಭಿನ್ನ. 

ವಿಶೇಷವಾಗಿ ವೈಷ್ಣವ ದೇವಾಲಯಗಳಲ್ಲಿ ಸಾಲಗ್ರಾಮಗಳಿಗೆ ಪೂಜೆ 
ಸಲ್ಲುತ್ತದೆ. ಜಮ್ಮು ನಗರದ ರಘುನಾಥ ದೇವಾಲಯದ ಭಿತ್ತಿಗಳಲ್ಲಿ ಹಲವು 
ಲಕ್ಷ ಸಾಲಗ್ರಾಮಗಳನ್ನು ಅದ್ದಿದ್ದಾರೆ. ಇಡೀ ದೇವಾಲಯ ಸಾಲಗ್ರಾಮದ ದೊಡ್ಡ 
ಶಿಲೆಯಿಂದಲೇ ಕಡೆದಂತೆ ಭಾಸವಾಗುತ್ತದೆ. ತಿರುಪತಿಯ ವೆಂಕಟರಮಣ ಸ್ಟಾಮಿ 

ಸನ್ನಿಧಿಯಲ್ಲಿ ರಜತ ಪಾತ್ರೆಯಲ್ಲಿ ಸಾಲಗ್ರಾಮಕ್ಕೆ ಅಭಿಷೇಕ ಸಲ್ಲಾತ್ತದೆ. 
ಶ್ರೀರಂಗಪಟ್ಟಣದ ರಂಗನಾಥ ದೇವಾಲಯದಲ್ಲಿ, ತುಮಕೂರು ಬಳಿಯ ಸೀಬಿ 
ನರಸಿಂಹ ದೇವಾಲಯದಲ್ಲಿ ಸಾಲಗ್ರಾಮಗಳು ಪೂಜೆಗೊಳ್ಳುತ್ತವೆ. ವಿಷ್ಣುವಿನ 
ದಶಾವತಾರಗಳನ್ನು ಸಾಲಗ್ರಾಮಗಳ ರೂಪಭೇದಗಳಲ್ಲಿ ಆಸ್ತಿಕರು ಕಂಡಿದ್ದಾರೆ. 
84ಲಕ್ಷ ಪ್ರಭೇದಗಳು ಸಾಲಗ್ರಾಮದಲ್ಲಿ ಇವೆ ಎಂದು ಪುರಾಣಗಳು ವರ್ಣಿಸುತ್ತವೆ. 
ಭೂಗರ್ಭ, ಅಗ್ನಿಮೂಲ, ಹಮಮೂಲ ಎಂದೆಲ್ಲ ವರ್ಗೀಕರಣವನ್ನೂ ತಿಳಿಸುತ್ತವೆ. 
ಈ ಪೈಕಿ ಗಂಡಕಿ ನದಿಯಲ್ಲಿ ಜಲಮೂಲ ಸಾಲಗ್ರಾಮಗಳು ಸಮೃದ್ಧ ಹಾಗೂ 
ಅವು ಸರ್ವಶ್ರೇಷ್ಠ ಎಂಬ ವಿಶೇಷಣವನ್ನು ಪುರಾಣಗಳು ಇವುಗಳಿಗೆ ಆರೋಪಿಸಿವೆ. 
ಬಹುತೇಕ ಸಾಲಗ್ರಾಮಗಳು ಗಾಢ ಬಣ್ಣದಲ್ಲಿ ಕಂಡುಬರುತ್ತವೆ. ಪೂಜೃರ್ಹ 
ಸಾಲಗ್ರಾಮಗಳೂ ಮುಷ್ಟಿಗಿಂತ ಎಂದೂ ದೊಡ್ಡ ಗಾತ್ರದವಲ್ಲ. ರೂಪ? ಅದು 
ಕಲ್ಪನೆಗಳಿಗೆ ತಕ್ಕಂತೆ. ಸಾಲಗ್ರಾಮದಲ್ಲಿ ನರಸಿಂಹಾವತಾರ, ವಾಮನ, ವಾಸುದೇವ, 
ನಾರಾಯಣ, ಚಕ್ರಪಾಣಿ. ಅನಂತಮೂರ್ತಿ, ಶಿವನಾಭಿ ಹೀಗೆ ಬಗೆಬಗೆಯ 
ರೂಪಗಳನ್ನು ಪುರಾಣಗಳು ಕಲ್ಪಿಸಿವೆ. ವಿಷ್ಣುವಿನದಷ್ಟೇ ಅಲ್ಲ ಶಿವರೂಪಿ 
ಸಾಲಗ್ರಾಮಗಳೂ ಉಂಟು. ಗಜ್ಜುಗದ ಗಾತ್ರದಿಂದ ಹಿಡಿದು ದೊಡ್ಡ ಜಾಮೂನು 
ಗಾತ್ರದವರೆಗೆ ಸಾಲಗ್ರಾಮ ಶಿಲೆಗಳು ಬಹು ನುಣುಪು. ಅಡ್ಡ ಕೊಯ್ದರೆ ನುಣುಪು 
ಕಲ್ಲಿನ ಒಳಗೆ ಪ್ರತ್ಯಕ್ಸ ಸುರುಳಿ ರೂಪದ ಸುಳಿಗಳು. ಅತ್ಯಂತ ಕ್ರಮಬದ್ದವಾದ 
ಮುದ್ರೆ, ಥೇಟ್‌ ವಿಷ್ಣುಚಕ್ರವೇ. ಇಂಥ ಮುದ್ರೆಗಳಿರುವ ಶಿಲೆಯೇ ಸಾಲಗ್ರಾಮ. 
ಚಕ್ರಗಳಲ್ಲಿ ಎಷ್ಟು ಅಳತೆಯಲ್ಲಿದೆ? ಅಪೇಕ್ಸಿತ ಅಳತೆಗಿಂತ ಬೇರೆಯಾಗಿದ್ದರೆ ಅದು 
ಪೂಜ್ಯರ್ಹವೆ? ಅಲ್ಲವೆ? ಇಂಥವನ್ನು ಕುರಿತು ಪುರಾಣಗಳು ಪುಂಖಾನುಪುಂಖವಾಗಿ 
ವಿವರಣೆ ನೀಡುತ್ತವೆ. ನುಣುಪಾದ್ದ ಉರುಟು ಕಲ್ಲಿನಲ್ಲಿ ಚಕ್ರಗಳು ಮೂಡಿದ್ದು 
ಹೇಗೆ ಎಂದು ತಿಳಿಯುವ ಮೊದಲು ನಾವು ಭೂಇತಿಹಾಸದ ಅನೇಕ ಅಧ್ಯಾಯಗಳಲ್ಲಿ 
ಒಂದನ್ನು ಹೆಕ್ಕಿ ತೆಗೆದು ಅದು ದಾಖಲಿಸಿರುವ” ಸಂಗತಿಯನ್ನು ಕಣ್ಣುಮುಂದೆ 
ತಂದುಕೊಳ್ಳಬೇಕಾಗುತ್ತ ದೆ;ಕಾಲಕ್ಕೆ ಶರಣು ಹೋಗಬೇಕಾಗುತ್ತದೆ. ಕಾಲ ಎಂದರೆ 
ಘಟನೆಗಳ ನಡುವಿನ ಅಂತರ ಎನ್ನುವ ಶಿಷ್ಟ ವ್ಯಾಖೈಗೆ ಜೋತುಬೀಳುವ ಬದಲು 
ಅದು ಎಂಥ ಘಟನೆ, ಯಾವ ಕಾಲದ್ದು, ಏನದರ ವೈಶಿಷ್ಟ್ಯ? ಎಂದು ವಿಚಾರ 
ಮಾಡುತ್ತ ಹೋದರೆ ಭೂಇತಿಹಾಸ ಪಕಳೆ ಪಕಳೆಯಾಗಿ ಅರಳುತದ 
ವರ್ತಮಾನದಿಂದ ಭೂತಕ್ಕೆ ಜಿಗಿಯಬೇಕಷೆ ಶೆ, ಆ 

ಭೂ ಇತಿಹಾಸವನ್ನು ಘಟನೆಗಳು, ಶಿಲಾಪುಟಗಳಲ್ಲಿ ಅಡಗಿರುವ ಜೀವಿಗಳ 
ಅವಶೇಷ ಮುಂತಾದವನ್ನು ಆಧರಿಸಿ ಬೇರೆ ಬೇರೆ ಕಾಲಘಟ್ಟಗಳಾಗಿ ವಿಂಗಡಿಸಿದೆ. 
ಇಂಥ ಒಂದು ಘಟ್ಟ ಮಧ್ಯಜೀವಿಕಲ್ಪ. ಭೂಮಿ ಕಂಡ ಜೀವಿ ವೈವಿಧ್ಯದ ರಂಗುರಂಗಿನ 
ಅಂಕಗಳು ಈ ಕಲ್ಪದಲ್ಲಿ ಪ್ರಾರಂಭವಾಗಿವೆ, ಅಂತೆಯೇ ಅಂಕಗಳಿಗೆ ಈ ಕಲ್ಪದಲ್ಲಿ 
ಪರದೆಯೂ ಬಿದ್ದಿದೆ. ಅದು ಸರೀಸೃಪಗಳ ಸುವರ್ಣಕಾಲ. ನೆಲ, ಜಲ, ಬಾನಲ್ಲಿ 
ಒಟ್ಟಾರೆ ಭೂಮಂಡಲದಲ್ಲಿ ಡೈನೋಸಾರ್‌ಗಳು ಮೆರೆದು, ತೆರೆಯ ಹಿಂದೆ ಸರಿದು, 
ದೊಡ್ಡ ಇತಿಹಾಸವನ್ನೇ ಸೃಷ್ಟಿಸಿದುವು. ಸಮೃದ್ದ ಕಾಡುಗಳು ಭೂಗತವಾಗಿ ಕಲ್ಲಿದ್ದಲು 
ರೂಪಿಸಿ ಧನ್ಯವಾಗಿ ಅವು ತೆರೆಯ ಮರೆಗೆ ಸರಿದವು. ಆಗ ಹಿಮಾಲಯ ಹುಟ್ಟಿರಲಿಲ್ಲ. 
ಅಲ್ಲಿದ್ದದ್ದು ಈಗಿನ ಆಲ್ಸ್‌ ಪರ್ವತದವರೆಗೆ ಕಬಂಧ ಬಾಹು ಚಾಚಿದ್ದ ತೆಥಿಸ್‌ 
ಎಂಬ ಮಹಾಸಾಗರ. ಭೂಖಂಡಗಳು ಪ್ರತ್ಮೇಕವಾಗಿ ತಮ್ಮ ಅಸ್ತಿತ್ವವನ್ನು ಸಾರಲು 
ಸಸ್ಕ ಪ್ರಾಣಿ ಸಂಕುಲವನ್ನುಹಂಚಿಕೊಂಡು ವಿಭಕ್ತ ಕುಟುಂಬವಾಗಿ ಮೆಲ್ಲನೆ ಪಯಣ 
ಮಾಡುತ್ತ ದೂರ ದೂರ ಆಗಲೇ ಸರಿದಿದ್ದುವು. ಇದೇ ಕಾಲದಲ್ಲಿ ಮೃದ್ವಂಗಿಗಳ 
ಪ್ರಾಬಲ್ಕವೂ ಹೆಚ್ಚಿತ್ತು. ತಮ್ಮ ಮೃದುವಾಗ ಅಂಗಗಳನ್ನು ಚಿಪ್ಪಿನಲ್ಲಿ 
ಬಚ್ಚಿಟ್ಟುಕೊಂಡು, ತಮ್ಮದೇ ಆದ ಲೋಕ ಸ್ಥಾಪಿಸಿಕೊಂಡು ಸಾಗರದಲ್ಲಿ ಬಾಳುವೆ 
ನಡೆಸಿದ್ದ ಕಾಲ. ಮೃದ್ವಂಗಿಗಳ ಗುಂಪು ಬಹು ದೊಡ್ಡದು. ಉದರ ಪಾದಿಗಳಾದ 
ಶಂಖದ ಹುಳುವಿನಿಂದ ಹಿಡಿದು ಶೀರ್ಷಪಾದಿಗಳಾದ ಅಮ್ಮೊನೈಟ್‌ವರೆಗೆ. 
ಸಾಲಗ್ರಾಮ ರೂಪಿಸಿರುವ ಈ ಜೀವಿಗಳೇ ಶೀರ್ಷಪಾದಿಗಳಾದ ಈ 
ಅಮ್ಮೊನೈಟ್‌ಗಳು. ಏನಿದು ಅಮ್ಮೊನೈಟ್‌? ಹೇಗೆ ಬಂತು ಈ ಹೆಸರು? "ಅಮೊನ್‌' 
ಈಜಿಪ್ಟ್‌ನ ಒಂದು ದೇವತೆ. ಟಗರಿನ ಕೊಂಬಿನ ಪ್ರತೀಕ ಈ ದೇವತೆಯ ರೂಪ. 
ಮಧ್ಯಕಾಲೀನ ಲ್ಯಾಟಿನ್‌ನಲ್ಲಿ ರೋಮನ್ನರು ಅಮೊನಿಸ್‌ ಎಂದರು. ಮುಂದೆ ಅದು 
ಅಮ್ಚೊನೈಟಂ ಎಂದಾಯಿತು. ವಿಜ್ಞಾನ ಥಟ್ಟನೆ ಈ ಪದವನ್ನು ಎರವಲು ಪಡೆದು 
ತನ್ನದಾಗಿಸಿಕೊಂಡಿತು. ಈಗ ಈಜಿಪ್ಟಿನ ದೇವತೆಯನ್ನೂ ಯಾರೂ ಸ್ಮರಿಸುವುದಿಲ್ಲ. 
ಅಮ್ಮೊನೈಟ್‌ ಎಂದರೆ ನಿರ್ವಂಶವಾಗಿರುವ ಶೀರ್ಷಪಾದಿಗಳ ಒಂದು ಕುಟುಂಬ 
ಎಂದಷ್ಟೇ ಅರ್ಥಮಾಡಿಕೊಳ್ಳಬೇಕು. 

ನೀವು ಎಂದಾದರೂ ಕಾಲು ದಾರಿಯಲ್ಲೋ, ಕಾಡಲ್ಲೋ ಅಥವಾ ಗ್ರಾಮೀಣ 
ಪ್ರದೇಶದ ಬದಿಯಲ್ಲೋ ಸಾಗಿದ್ದರೆ ನಿಮಗೆ ಬಂಡಿಹುಳು ಎದುರಾಗಿರುವ 

ಸಂದರ್ಭವೇ ಹೆಚ್ಚು. ಸಹಸ್ರಾರು ಕಾಲುಗಳಲ್ಲಿ ಅದು ಚಲಿಸುತ್ತಿದ್ದರೆ ರೈಲಿಗೆ ಕಾಲು 
ಬಂದಂತೆ ಭಾಸವಾಗುತ್ತದೆ. ಕುತೂಹಲಕ್ಕಾಗಿ ಮುಟ್ಟುತ್ತೀರೆನ್ನಿ, ಥಟ್ಟನೆ ಸಿಂಬೆ ಸುತ್ತಿ 
ಮುದುಡಿಕೊಂಡುಬಿಡುತ್ತದೆ. ಮತ್ತೆ ಅದು ಸಿಂಬೆ ಬಿಚ್ಚಬೇಕಾದರೆ ಸಾಕಷ್ಟು 
ಸಮಯಬೇಕು. ಅಮ್ಮೊನೈಟ್‌ಗಳೂ ಹೀಗೆಯೇ. ಸಿಂಬೆ ಸುತ್ತಿಕೊಂಡು ಬಾಯಿಯ 
ಬಳ ಇದ್ದ ಬಾಹುಗಳ ಗುಚ್ಛವನ್ನು ಆಹಾರಸೆರೆಗೆ ಬಳಸಿಕೊಂಡ ಶೀರ್ಷಪಾದಿಗಳಿಗೆ. 
ಚಿಪ್ಪಿನ ಮಧ್ಯದಲ್ಲಿ ಮೂಲ ಕುಳಿ, ಅದರ ಸುತ್ತ ಕೊಳವೆ, ಮಧ್ಯೆ ಮಧ್ಯೆ 
ತುಂಡರಿಸಿದಂತೆ ಭಿತ್ತಿಗಳಿಂದ ವಿಭಜಿತವಾದ ದೇಹ. ಇವು ಒಂದೊಂದೂ ಗೂಡು. 
ಈ ವಿಭಾಜಕ ಭಿತ್ತಿಗಳು ಪರಸ್ಪರ ಹೊಲಿಗೆ ಹಾಕಿದಂತೆ ಬಂಧಿ. ಈ ಹೊಲಿಗೆಗಳೋ 
ಅತಿ ಸುಂದರ ಕಸೂತಿಯಂತೆ ನೋಡಲು ಬಲು ಸೊಗಸು. ಈ ಗುಂಪಿನ ಜೀವಿಗಳಲ್ಲಿ 
ಈ ವೈವಿಧ್ಯವೇ ಅವುಗಳನ್ನು ಗುರುತಿಸಲು ಸಹಾಯಕ. ಬಹುಶಃ ಈಗಿನ 
ಯಾವುದಾದರೂ ವಸ್ತ್ರ ತಯಾರಿಕಾ ಕಂಪನಿಗಳ ಕಣ್ಣಿಗೆ ಅಮ್ಮೊನೈಟ್‌ಗಳ ದೇಹದ 
ಮೇಲಿನ ಕುಸುರಿ ಕಂಡಿದ್ದರೆ ಒಡನೆಯೇ ಪೇಟೆಂಟ್‌ ಪಡೆದು ಬಹು ಬೇಗ ಜನಪ್ರಿಯತೆ 
ಗಳಿಸುತಿದ್ದುವೇನೋ. ಅಮ್ಮೊನೈಟ್‌ ಚಿಪ್ಪನ್ನು ನೋಡಿದೊಡನೆ ಅವುಗಳ ಪೂರ್ವಾಪರ 
ಪರಿಚಯವಿಲ್ಲದವರೂ ಕೂಡ ಇದನ್ನು ಕಂಪ್ಯೂಟರ್‌ ಗ್ರಾಫಿಕ್ಸ್‌ನಿಂದ ಸೃಷ್ಟಿಸಿದ 
ಚಿತ್ರವೇನೋ ಎಂದು ಕೊಂಚವೂ ತಡಮಾಡದೆ ಹೇಳಿಬಿಡುತ್ತಾರೆ. ಪರಿಸ್ಥಿತಿ 
ಹೀಗಿರುವಾಗ ಆಸ್ತಿಕ ಮಹಾಶಯರು ಈ ಜೀವಿಗಳಲ್ಲಿ ದಶಾವತಾರ ಕಂಡಿದ್ದರೆ 
ಏನಾಶ್ಚರ್ಯ? 

ವಿಶೇಷವೆಂದರೆ ಚಿಪ್ಪಿನ ಸುರುಳಿಗಳನ್ನು ಒಂದೇ ಮಟ್ಟದಲ್ಲಿರುತ್ತ. ವೆ; ಎಂದರೆ 
ಸಮತಲೀಯ ಸುರುಳಿ. ಚಕ್ಕುಲಿಯ ಸುತ್ತು ಎಂದಿಟ್ಟುಕೊಳ್ಳಿ. ಆದರೆ ಅಮ್ಮೊನೈಟ್‌ 
ಸುರುಳಿಗಳ ಒಂದೊಂದು ಗೂಡಿನ ಗಾತ್ರವೂ ಭಿನ್ನ. ನಾಭಿಯಲ್ಲಿ ಚಿಕ್ಕ ಗೂಡುಗಳು, 
ಬರುಬರುತ್ತಾ ದೊಡ್ಡವಾಗಿ ಕೊನೆಗೆ ಬಾಯಿಯಲ್ಲಿ ಕೊನೆಗೊಳ್ಳತ್ತವೆ. ಇವು 
ಉಸಿರಾಡುತಿದ್ದುದು ಹೇಗೆ?ಮೀನಿನಂತೆ ಕಿವಿರುಗಳಲ್ಲಿ. ಆಕ್ಸಿಜನ್‌ ವಿಲೀನ ನೀರನ್ನು 
ಎಳೆದುಕೊಂಡು ಅನಂತರ ಉಗುಳಿದಾಗ ಥೇಟ್‌ ಪಿಚಕಾರಿ. ಆ ನೂಕು ಬಲದಿಂದ 
ಅಮ್ಮೊನೈಟ್‌ ಹಿಮ್ಮುಖವಾಗಿ ಚಲಿಸುತ್ತಿತ್ತು. ಚಿಪ್ಪು ಮೃದು ಅಂಗಗಳ ರಕ್ಷಾಕೋಶ. 
ಸಾಗರದ ನೀರಿನಲ್ಲಿ ವಿಲೀನವಾಗಿದ್ದ ಸುಣವೇ ಚಿಪ್ಪಿನ ಬಂಡವಾಳ. ಏಕೆ ನಿಸರ್ಗದ 
ಅಮ್ಮೊನೈಟ್‌ಗೆ ಇಷ್ಟೊಂದು ಗೂಡುಗಳಿರುವ ಶರೀರವನ್ನು ಕರುಣಿಸುತ್ತು. ಏಕೆಂದರೆ 

ಅದು ನೀರಿನಲ್ಲಿ ತೇಲಲು ಅನುಕೂಲವಾಗುವಂತೆ ಅನಿಲ ಗೂಡಿನಲ್ಲಿ 
ತುಂಬಿಕೊಳ್ಳುತ್ತಿತ್ತು, ಅದಕ್ಕಾಗಿ. 225ಮಿಲಿಯನ್‌ ವರ್ಷಗಳ ಹಿಂದೆ ಸ್ಪಷ್ಟವಾಗಿ 
ಕಾಣಿಸಿಕೊಂಡು ಈಗ್ಗೆ 65ಮಿಲಿಯನ್‌ ವರ್ಷಗಳ ಹಿಂದೆ ಡೈನೋಸರ್‌ಗಳು 
ನಿರ್ಗಮಿಸಿದ ಕಾಲಕ್ಕೆ ಇವೂ ನಿರ್ಗಮಿಸಿದುವು, ಸಾಗರದಿಂದ ಶಾಶ್ವತವಾಗಿ. ಇವುಗಳ 
ಶರೀರ ಹೀಗೆಯೇ ಇತ್ತೆಂದು ಸಾರಲು ನಮಗಿರುವ ಏಕೈಕ ಸಾಕ್ಟಿಗಳೆಂದರೆ ಅವುಗಳ 
ಪಳೆಯುಳಿಕೆ. ಆದರೆ ಅವುಗಳ ಆಂತರಿಕ ಸ್ವರೂಪವನ್ನು ಎಂದರೆ ಅಂಗರಚನೆಯ 
ಬಗ್ಗೆ ಕಲ್ಪಿಸಿರುವುದು ಸಾಧ್ಯವಾಗಿರುವುದು ಈ ಗತವಂಶಿ ಜೀವಿಗಳ ಪಳೆಯುಳಿಕೆ 
ಗಳಿಂದಲ್ಲ. ಅವುಗಳ ಹತ್ತಿರದ ದಾಯಾದಿಗಳಾದ ನಾಟಿಲಾಯಿಡ್ಸ್‌ ಎಂಬ ಜೀವಿಗಳ 
ಅಧ್ಯಯನದಿಂದ. ಇವು ಈಗಲೂ ಪೆಸಿಫಿಕ್‌ ಸಾಗರದ ಆಳ ಭಾಗಗಳಲ್ಲಿ ಜೀವಿಸುತ್ತವೆ. 
ಅವಶೇಷದ ರೂಪದಲ್ಲಿ 10,000 ಪ್ರಭೇದಗಳನ್ನು ಗುರುತಿಸಿದ್ದಾರೆ. ಆದರೆ ಈಗ 
ಉಳಿದಿರುವುದು ಕೇವಲ ಐದು ಪ್ರಭೇದಗಳು ಮಾತ್ರ, ವಿಶೇಷವಾಗಿ ಶಾಂತಸಾಗರದಲ್ಲಿ. 
ಅಂಡಮಾನ್‌ ದ್ವೀಪದಿಂದ ಹಿಡಿದು ಫಿಜಿ, ದಕ್ಷಿಣ ಜಪಾನ್‌, ಅಲ್ಲಲ್ಲೇ ಇವು 
ಕಂಡುಬಂದಿವೆ. ಇವು ಶೀರ್ಷಪಾದಿಗಳ ಕೊನೆಯ ಸಂತಾನ ಎನ್ನುತ್ತಾರೆ ಜೀವಿ 
ವಿಜ್ಞಾನಿಗಳು. 

ಅಮ್ಮೊನೈಟ್‌ಗಳ ಚಿಪ್ಪಿನ ಬಾಹ್ಮಾಲಂಕಾರ “ಚಿತ್ತಾಪಹಾರಿ ಚಿತ್ತಾರ' ಗಳ 
ಖನಿ. ಮೈ ನುಣುಪಾಗಿರುವುದೇ ಕೆಲವು ಪ್ರಭೇದಗಳ ಸೌಂದರ್ಯವಾದರೆ ಮತ್ತೆ 
ಕೆಲವುಗಳಲ್ಲಿ ದೇಹವಿಡೀ ಮುಳ್ಳಾದರೂ ಅದರಲ್ಲೂ ಎಂಥ ಸೊಗಸು! ಚಿಪ್ಪನ್ನು 
ಗೂಡುಗಳಾಗಿ ವಿಭಜಿಸುವ ಭಿತ್ತಿಗಳು ಕೇಂದ್ರದಿಂದ ಪಸರಿಸುವಾಗಲೂ ನಿರ್ದಿಷ್ಟ 
ಕ್ರಮವಿದೆ. ಆ ಕ್ರಮದಲ್ಲಿ ಜ್ಯಾಮಿತಿಯೂ ವಿವರಿಸಲಾಗದ ರೇಖಾ ವಿನ್ಮಾಸಗಳಿವೆ. 
ಭಿತ್ತಿಗಳ ಮೇಲೆ ಗುಪ್ಪಟಗಳು ಕೂತಿದ್ದರೂ ಕೆಲವುದರಲ್ಲಿ ಅವೇ ಪ್ರಮುಖ ಆಕರ್ಷಣೆ. 
ವಕ್ರತೆಗೂ ಒಂದು ಸೌಂದರ್ಯವುಂಟು ಎಂಬ ಹೇಳಿಕೆ ವಿರೋಧಾಭಾಸ ಎನ್ನಿಸಿದರೂ 
ಅಮ್ಮೊನೈಟ್‌ಗಳ ವಿಚಾರದಲ್ಲಿ ಇವು ಸತ್ಯಸ್ಯ ಸತ್ಯ. ಇನ್ನು ಚಿಪ್ಪುಗಳೋ ಎಲ್ಲೂ 
ಸಮಸೂತ್ರತೆ, ಅದೇ ಭಂಗಿ, ನಮ್ಮೆದೆಯಲಿ ಭಾವಗಳನ್ನು ಬಡಿದೆಬ್ಬಿಸುವ 
ಸೌಂದರ್ಯ. ನಿಸರ್ಗದ ಈ ಕರಕುಶಲ ಕರಾಮತ್ತಿಗೆ ಕಲಾವಿದರೂ ಕರುಬಬಹುದು. 
ಈ ಸೌಂದರ್ಯದ ಖನಿಜಗಳಿಗೂ ಒಂದು ಸ್ವರ್ಣಯುಗವಿತ್ತು. ಅದು ಮುಗಿಯತ್ತಲೇ 
ಚರಿತ್ರೆಗೆ ಸೇರಿರುವ ಸಮಯವೂ ಬಂತು. ಭೂಗೋಳದಿಂದ ಕಣ್ಮರೆಯಾಗಬೇಕಾದ 

ಅನಿವಾರ್ಯ ಅದು. ಮಧ್ಯ ಜೀವಿಕಲ್ಪದಲ್ಲಿ ಭೂಮಿ ಮತ್ತು ಸಾಗರಗಳ ನಡುವೆ 
ಜಟಾಪಟಿ, ಮುಷ್ಟಿಯುದ್ದ,. ನೆಲ ನೀರೇ ರಣಾಂಗಣ. ಒಮ್ಮೊಮ್ಮೆ ಇದರ ಕೈ 
ಮೇಲಾದರೆ, ಮತ್ತೊಮ್ಮೆ ಅದರ ಕೈ ಮೇಲು. ಭೂಚಿಪ್ಪಿನಲ್ಲಿ ಬಾರಿ 
ಬದಲಾವಣೆಯಾಗಿ ಕೆಲವಡೆ ದಿಢೀರನೆ ಪರ್ವತೋದ್ಭವವಾಯಿತು - ಭೂಮಿಗೆ 
ಹೆರಿಗೆಯಾದಂತೆ. ಇನ್ನು ಕೆಲವೆಡೆ ಸಾಗರ ಕೈಗೊಂಡದ್ದು ಭೂಗರ್ಭ ಯಾತ್ರೆ. 
ನಿಸರ್ಗದ ಈ ಆವಿರತ ಅವಿಶ್ರಾಂತ ಸ್ಥಿತಿ ಸಾಗರ ಜೀವಿಗಳ ಮೇಲೆ ತಂದ ಪರಿಣಾಮ 
ಬಲು ಘೋರ. ಸಾಗರ ಹಿಂದೆ ಸರಿದ ಕಡೆಯೆಲ್ಲ ಮಡ್ಡಿ ನಿಂತಿತು. ಆ ಮಡ್ಡಿ, 
ಸಾಗರ ಜೀವಿಗಳ ಸ್ಮಶಾನವಾಗಿ ಯುಗ ಯುಗಗಳಿಂದ ಸಾಗರದಲ್ಲಿ ಸಾಮ್ರಾಜ್ಯ 
ಕಟ್ಟಿದ ಜೀವಿಗಳು ಭೂಗ್ಗತವಾಗಿ ಕಣ್ಮರೆಯಾಗಲು ಪ್ರಾರಂಭಿಸಿದವು. ಅನುಕೂಲಕರ 
ವಾತಾವರಣವಿದ್ದೆಡೆ ನಿಸರ್ಗ ಕೃಪೆಮಾಡಿ ಪಳೆಯುಳಿಕೆಯ ರೂಪದಲ್ಲಿ ಅವುಗಳನ್ನು 
ಸಂರಕ್ಷಿಸಿತು. ಹಲವು ಕೋಟಿ ವರ್ಷಗಳ ನಂತರ ಅಂಥ ಜಾಗ ಬಿಸಿಲು, ಮಳೆ, 
ಗಾಳಿಗೆ. ತೆರೆದು ಮತ್ತೆ ಅನಾವರಣವಾಯಿತು ಭೂಮಿಯ ಗತವೈಭವದ ಚರಿತ್ರೆ- 
ಮೂಕ ಸಾಕ್ಷಿಗಳ ಮೂಲಕ. 


ಇಂಥ ಸಾಕ್ಷಿಗಳಲ್ಲಿ ಸಾಗರದಲ್ಲಿ ಸಂಚಯನವಾಗಿದ್ದ ಶಿಲೆಗಳಿಂದ ಆಗಾಗ 
ಬಿಡುಗಡೆ ಪಡೆಯುವ ಪದಾರ್ಥಗಳಲ್ಲಿ ಅಮ್ಮೊನೈಟ್‌ಗಳೂ ಒಂದು. ವೈವಿಧ್ಯ 
ಪ್ರಭೇದದ ಅಮ್ಮೊನೈಟ್‌ಗಳೇ ಸಾಲಗ್ರಾಮ ಶಿಲೆಗಳು. ಶಿಲೆಯಲ್ಲಿ ಹೂತುಹೋದಾಗ 
ಅವುಗಳ ಪೂರ್ಣ ಶರೀರ ಕೆಲವೆಡೆ ರಕ್ಷಿತವಾಗಿದೆ. ಇನ್ನೂ ಕೆಲವು ಪ್ರಸಂಗಗಳಲ್ಲಿ 
ಮೂಲ ಚಿಪ್ಪು, ಶಿಲೆಯ ಮೇಲೆ ಮುದ್ರೆ ಹೊತ್ತಿ ಕಣ್ಮರೆಯಾಗಿಬಿಟ್ಟಿವೆ. ಅಂಥ 
ಮುದ್ರೆಗಳು ಮೂಲ ಜೀವಿಯ ಬಗ್ಗೆ, ಸೂಕ್ಷ್ಮಾತಿಸೂಕ್ಸ ಅಂಗಗಳ ಬಗ್ಗೆ ಅತ್ಯಂತ 
ನಿಖರವಾದ ಮಾಹಿತಿ ಒದಗಿಸುತ್ತವೆ. ನಿಸರ್ಗವೇ ಪಡಿಯಚ್ಚು ರೂಪಿಸುತ್ತವೆ, ಮೂಲ 
ಜೀವಿಗಳ ನಕಲು ತೆಗೆಯುತ್ತದೆ. ಕೋಟಿ ಕೋಟಿ ವರ್ಷಗಳವರೆಗೆ ಉಳಿಸುತ್ತದೆ, 
ಗತಕಾಲವನ್ನು ಮರಳಿ ನಮ್ಮ ಕಣ್ಣ ಮುಂದೆ ನಿಲ್ಲಿಸುತ್ತದೆ. ಗಂಡಕಿ ನದಿಯ ಉದ್ದಕ್ಕೂ 
ಸಾಲಗ್ರಾಮ ಎಂದು ಕರೆಸಿಕೊಳ್ಳುವ ಶಿಲೆಗಳು ಹೆಚ್ಚಿನ ಭಾಗ ಮೂಲ ಅಮ್ಮೊನೈಟ್‌ 
ಜೀವಿಗಳ ಮುದ್ರೆಗಳು ಮಾತ್ರ. ಹಿಮಾಲಯದ ಚರಿತ್ರೆ, ಸಾಲಗ್ರಾಮಗಳ 
ಚರಿತ್ರೆಯೊಂದಿಗೆ ಹಾಸುಹೊಕ್ಕಾಗಿದೆ. ಎರಡೂ ರೋಚಕ. ಈಗ್ಗೆ 225 ದಶ ಲಕ್ಷ 
ವರ್ಷಗಳ ಹಿಂದೆ ಈಗಿನ ಹಿಮಾಲಯವಿರುವ ಜಾಗ ತೆಥಿಸ್‌ ಸಾಗರದ ಮುಂದುವರಿದ 

ಭಾಗವಾಗಿತ್ತು. ಅಲ್ಫ್ಸ್‌ ಪರ್ವತದವರೆಗೂ ಚಾಚಿದ್ದ ಈ ಜಲರಾಶಿಯ ಇತರ 
ಜೀವಗಳೊಡನೆ ಅಮ್ಮೊನೈಟ್‌ಗಳು ಸ್ಟೈರ ಬದುಕ ನಡೆಸಿದ್ದವು. ವೈವಿಧ್ಯ 
ಪ್ರಭೇದಗಳನ್ನು ಪ್ರತಿನಿಧಿಸಿದ್ದವು. ಜುರಾಸಿಕ್‌ ಯುಗದಲ್ಲಿ (ಈಗಿನಿಂದ ಹಿಂದಕ್ಕೆ 
130ರಿಂದ 180ದಶಲಕ್ಸ ವರ್ಷಗಳ ನಡುವಿನ ಕಾಲ) ತೆಥಿಸ್‌ ಸಾಗರದ ತುಂಬ 
ಹೂಳು ತುಂಬಲು ಪ್ರಾರಂಭವಾಯಿತು,. ಸುಣ್ಣ ಶಿಲೆಯಜೊತೆಗೆ ಜೀಡು ಮಣ್ಣಿನ 
ಕಣಗಳು ಸೇರಿ ಅತ್ತ ಹಿಮಾಚಲ ಪ್ರದೇಶದ ಕಾಂಗ್ರಾದಿಂದ ಪ್ರಾರಂಭಿಸಿ, ಇತ್ತ 
ಪೂರ್ವದಲ್ಲಿ ಕಾಂಚನಜುಂಗ ಪರ್ವತವನ್ನು ದಾಟಿ ಮಧ್ಯ ಹಿಮಾಲಯದುದ್ದಕ್ಕೂ 
30ರಿಂದ 40 ಮೀಟರ್‌ ದಪ್ಪದ ಹೂಳು ಹರಡಿತು. ಈಗ ಅದು ಹಿಮಾಲಯ 
ಪರ್ವತದಲ್ಲಿ 16,000ಅಡಿ ಎತ್ತರದ ಮೇಲೆ ನಿಗರಿ ನಿಂತಿದೆ. ಈಗ್ಗೆ 150ದಶಲಕ್ಷ 
ವರ್ಷಗಳ ಹಿಂದೆ ತೆಡಿಸ್‌ ಸಾಗರದಲ್ಲಿ ಆದ ಬದಲಾವಣೆಯೊಂದಿಗೆ 
ಅಮ್ಮೊನೈಟ್‌ಗಳು ಮೆಲ್ಲ ಮೆಲ್ಲನೆ ಸಾಗರ ತಳ ಕಚ್ಚಿದವು. ಈ ಜೀವಿಗಳ 
ಕಾರ್ಬಾನಿಕ್‌ ಅಂಶ ಕಣ ಕಣವಾಗಿ ಸುಣ್ಣದ ಕಣಗಳಿಂದ ಸ್ಥಳಾಂತರವಾಯಿತು. ಈ 
ಅಮ್ಮೊನೈಟ್‌ಗಳ ಸಮಾಧಿಯೂ ಹಿಮಾಲಯದ ಎತ್ತರಕ್ಕೂ ಮೇಲೆದ್ದಿತು. 
ಹಿಮಾಲಯ ಪರ್ವತದ ಕೊನೆಯ ಸುತ್ತಿನ ಉತ್ಪಾನವನ್ನು ಆದಿಮಾನದ ಕಂಡಿದ್ದಾನೆ. 
ಹೊಸದಾಗಿ ಎತ್ತರಿಸಿದ ಹಿಮಾಲಯವನ್ನು, ಅಷ್ಟೇ ಹೊಸದಾಗಿ ಹುಟ್ಟಿದ ನದಿಗಳು 
ಕೊರೆಯುತ್ತ ಹೋದವು. ಪರಿಣಾಮ ಶಿಲೆಗಳನ್ನು ಕೊಚ್ಚಿ ಕೊಚ್ಚಿ ಕೆಳ ನದಿ 
ಪಾತ್ರಗಳಲ್ಲಿ ಸುರಿಯುವುದು ಹಿಮಾಲಯದ ನದಿಗಳ ಬದುಕಿನ ಪ್ರಮುಖ 
ಕಾರ್ಯಕ್ರಮವೇ ಆಯಿತು. ಗಂಡಕಿ ನದಿ ಮಾಡಿದ್ದೂ ಇದೇ ಕೆಲಸವನ್ನು. 
ಹಿಮಾಲಯದಲ್ಲಿ ಸಾಲಗ್ರಾಮವಿರುವ ಶಿಲೆಗಳು ಜ್ಕುರಾಸಿಕ್‌ ಯುಗದ ಜೇಡು 
ಶಿಲೆಗಳಲ್ಲಿ ಹೆಚ್ಚಿನ ಪ್ರಮಾಣದಲ್ಲಿ ಕಂಡು ಬಂದಿವೆ. ಎಂದೇ ಈ ಶಿಲೆಗಳು 
ಜೇಡುಕಪ್ಪು ನೀರಿನಲ್ಲಿ ಉರುಳಿ ಇನ್ನಷ್ಟು ನಯವಾಗಿಬಿಟ್ಟಿವೆ ಗೋಲಿ ಗಜ್ಜುಗಗಳಂತೆ. 
ಈ ಜೇಡು ಶಿಲೆ ಹಿಮಾಲಯದ ಸ್ಪಿತಿ ಎಂಬ ಭಾಗದಲ್ಲಿ ಹೆಚ್ಚು ಸ್ಪಷ್ಟವಾಗಿ 
ಅಭಿವೃದ್ಧಿಯಾಗಿರುವುದರಿಂದ ಇದನ್ನು "ಸ್ಪಿತಿಜೇಡು' ಎಂದೇ ಗುರುತಿಸುತ್ತಾರೆ. ಹಾಗೆ 
ನೋಡಿದರೆ ಗಂಡಕಿ ನದಿ ಹೊತ್ತೊಯ್ಯುವ ಬಹುತೇಕ ಎಲ್ಲ ಉರುಟು ಕಲ್ಲುಗಳಲ್ಲೂ 
ಅಮ್ಮೊನೈಟ್‌ಗಳ ಮುದ್ರೆಗಳು ಒಂದಲ್ಲ ಒಂದು ಬಗೆಯಲ್ಲಿ ರಕ್ಷಿತವಾಗಿವೆ. ಕೆಲವು 
ಪೂರ್ಣ, ಕೆಲವು ಅಪೂರ್ಣ. ಆದರೂ ಅವು ಧಾರ್ಮಿಕ ದೃಷ್ಟಿಯಿಂದ ಸದಾ ಮಾನ್ಯ. 
ಸೂಕ್ಷ್ಮವಾಗಿ ಗಮನಿಸಿದರೆ, ಸಾಲಗ್ರಾಮ ಶಿಲೆಯಲ್ಲಿ ಅಮ್ಮೊನೈಟ್‌ ಮುದ್ರೆಗಳ 

ಜೊತೆಗೆ ಇತರ ಜೀವಿಗಳ ಅವಶೇಷಗಳೂ ಲಭ್ಯ. ಹೆಚ್ಚಿನ ಸಂದರ್ಭಗಳಲ್ಲಿ ಇಂಥ 
ನುಣುಪಾದ ಉರುಟು ಕಲ್ಲು ಗುಂಡಗಿರಬಹುದು. ಅಂಡಾಕಾರ ತಳೆದಿರಬಹುದು. 
ಆದರೆ ಗಾತ್ರ ಮಾತ್ರ ತುಂಬ ದೊಡ್ಡವಲ್ಲ. ಇನ್ನೂ ಕೆಲವು ಸಾಲಗ್ರಾಮ ಶಿಲೆಗಳಲ್ಲಿ 
ರಂಧ್ರವಿರುತ್ತದೆ, ಶಿಲೆಯ ಮೃದುಭಾಗ ನದಿ ತಳದಲ್ಲಿ ಉಜ್ಜಿದಾಗ ಸವೆತವಾಗಿ 
ಇಂಥ ರಂಧ್ರಗಳಾಗುತ್ತವೆ. ಅಮ್ಮೊನೈಟ್‌ ಚಿಪ್ಪಿನ ಹೊರಭಾಗ ಸಂಪೂರ್ಣವಾಗಿ 
ಕಣ್ಮರೆಯಾಗಿ ನಾಭಿ ಮಾತ್ರ ಉಳಿದಿರುವ ಸಂದರ್ಭವೂ ಉಂಟು. ಇದನ್ನು ಆಸ್ತಿಕರು 
"ಶಿವನಾಭಿ ಸಾಲಗ್ರಾಮ' ಎಂದು ಸಂಬೋಧಿಸುತ್ತಾರೆ. ಪುರಾಣಗಳಲ್ಲಿ "ಹಿರಣ್ಕ' 
ಎಂಬ ಒಂದು ಬಗೆಯ ಸಾಲಗ್ರಾಮದ ವರ್ಣನೆ ಬರುತ್ತದೆ. ಬಂಗಾರದ 
ಬಣ್ಣವಿದ್ದರೂ, ಅದರಲ್ಲಿ ಬಂಗಾರವಿರುವುದಿಲ್ಲ. ನಾಭಿಯ ಭಾಗದಲ್ಲಿ ಹಳದಿ 
ಬಣ್ಣದ ಪೈರೈಟ್‌ ಖನಿಜ ಸೇರಿರುತ್ತದೆ. ಆಕ್ಸಿಜನ್‌ ಕಡಿಮೆ ಇರುವ ವಾತಾವರಣದಲ್ಲಿ 
ಇಂಥ ಖನಿಜ ರೂಪುಗೊಳ್ಳುತ್ತದೆ. 


ಪುರಾಣಗಳಲ್ಲಿ ವಿವರಿಸಿರುವ ಎಲ್ಲ ಬಗೆಯ ಸಾಲಗ್ರಾಮಗಳೂ ವಾಸ್ತವವಾಗಿ 
ಅಮ್ಮೊನೈಟ್‌ ಜೀವಿಯ ಉಳಿಕೆಗಳು ಅಥವಾ ಅವು ಒತ್ತಿರುವ ಮುದ್ರೆಗಳು. 
ದಶಾವತಾರದ ಕಲ್ಪನೆಗಳು ನಮ್ಮ ಧಾರ್ಮಿಕ ನಂಬಿಕೆಗಳನ್ನು ಸ್ಥಿರಗೊಳಿಸುತ್ತವೆ, 
ಅಷ್ಟೇ. ಸಾಲಗ್ರಾಮಗಳಲ್ಲಿ ಚಕ್ರ (ಇದನ್ನು ಮುದ್ರೆ ಎಂದೂ ಸಂಬೋಧಿಸುತ್ತಾರೆ.) 
ವಿಶೇಷ ಸ್ಥಾನ ಗಳಿಸಿದೆ. ಅದು ವಿಷ್ಣುವಿನ ರೂಪ ಎಂದೇ ಸ್ಕಂದ ಪುರಾಣ 
ವರ್ಣಿಸುತ್ತದೆ. ಜೀವಿ ವಿಜ್ಞಾನಿಗಳ ಅಧ್ಯಯನದ ರೀತ್ರ ಅಮ್ಮೊನೈಟ್‌ ಚಿಪ್ಪಿನಲ್ಲಿ 
ವಿಭಜಕ ಭಿತ್ತಿಗಳು ಇಡಿ ಚಿಪ್ಪ ನ್ನು ಗೂಡು ಅಥವಾ ನೂ ವಿಂಗಡಿಸಿರುತ್ತವೆ. 
ಈ ವಿಭಜಕ ಭಿತ್ತಿಗಳೇ ಚಕ್ರ ರೂಪವಾಗಿ ಕಾಣಿಸಿಕೊಳ್ಳುತ್ತವೆ; ಸೈಕಲ್‌ ಚಕ್ರದ 
ಪೋಕ್ಸ್‌ ಕಡ್ಡಿಯಂತೆ. 

"ಸಿತಿ ಷೇಲ್‌' ಎಂದು ಕರೆದಿರುವ ಜೇಡು ಶಿಲೆ ಕಾಶ್ಮೀರದಿಂದ ಹಿಡಿದು 
ನೇಪಾಳದವರೆಗೂ ಹಬ್ಬಿ ಮುಂದೆ ಸಾಗುತ್ತದೆ. ಹಾಗಿದ ಲ್ಲಿ ಈ ಎಲ್ಲ ಭಾಗದಿಂದಲೂ 
ಹರಿಯುತ್ತಿರುವ ದೊಡ್ಡ ದೊಡ್ಡ ನದಿಗಳು ಏಕೆ ಸಾಲಗ್ರಾಮ ಶಿಲೆಗಳನ್ನು ಕೊಚ್ಚಿ 
ತರುತ್ತಿಲ್ಲ? ಇಂಥ ಪ್ರಶ್ನೆ ಏಳುವುದು ಸಹಜವೇ. ವಾಸ ಶವವಾಗಿ ಹಿಮಾಲಯದಲ್ಲಿ 
ಜುರಾಸಿಕ್‌ ಶಿಲೆ ಇರುವ ಅನೇಕ ಭಾಗಗಳಲ್ಲಿ ಸಾಲಗ್ರಾಮ ಶಿಲೆಗಳಿವೆ. ಆಯಾ 
ಭಾಗದ ನದಿಗಳು ನಮ್ಮ ಈ ಗಂಡಕಿ ಸಯ ಸಾಲಗ್ರಾಮ ಶಿಲೆಗಳನ್ನು ಕೊಚ್ಚಿ 

ತರುತ್ತಲೂ ಇವೆ. ಕಾಳಿ ನದಿ ಹರಿಯುವ ಸ್ಥಿತಿ ಕಣಿವೆಯಲ್ಲೂ ಸಾಲಗ್ರಾಮ ಶಿಲೆಗಳು 
ಸಾಕಷ್ಟು ಸಂಗ್ರಹವಾಗುತ್ತವೆ. ಮಧ್ಯ ಹಿಮಾಲಯದ ಥಿಂಕರ್‌ ಲಿಪು ಎಂಬಲ್ಲೂ 
ಇವೇ ಸಾಲಗ್ರಾಮದ ಶಿಲೆಗಳನ್ನು ಕಾಣಬಹುದು. ಕುಮಾಂವ್‌ ಹಿಮಾಲಯ 
ಭಾಗಗಳಲ್ಲಿ ಹರಿಯುವ ದೌಲಿ ಗಂಗಾ ನದಿಯು ಯಾಥಾಶಕ್ತಿ ಸಾಲಗ್ರಾಮ 
ಶಿಲೆಗಳನ್ನು ಈಗಲೂ ಕೊಚ್ಚಿ ಹಾಕುತ್ತ ಉರುಳಿಸುತ್ತಿದೆ. ಇದೂ ಕೂಡ ಕೈಲಾಸ- 
ಮಾನಸ ಸರೋವರಕ್ಕೆ ಹೋಗುವ ಮಾರ್ಗದಲ್ಲೇ ಇದೆ. ಆದರೆ ಗಂಡಕಿ ನದಿಯಲ್ಲಿ 
ಸಾಲಗ್ರಾಮ ಶಿಲೆಗಳನ್ನು ಯಾತ್ರಾರ್ಥಿಗಳು ಸಾವಿರಾರು ವರ್ಷಗಳಿಂದ 
ಸಂಗ್ರಹಿಸಿರುವುದರಿಂದ ಇದಕ್ಕೆ ಮಹತ್ವ ಉಂಟು. 


ದಕ್ಷಿಣ ಇಂಡಿಯಾದಲ್ಲಿ ತಮಿಳುನಾಡಿನ ತಿರುಚಿನಾಪಳ್ಳಿಯ ಬಹುಭಾಗದಲ್ಲಿ 
ಮಧ್ಯ ಜೀವಿಕಲ್ಪದ ಶಿಲೆಗಳಿವೆ. ಅವು ಹಿಮಾಲಯದಂತೆ ಪರ್ವತವನ್ನು ರೂಪಿಸಿಲ್ಲ; 
ಬದಲು ಬಟಾಬಯಲಿನಲ್ಲಿವೆ. ಈಗ್ಗೆ 65 ದಶಲಕ್ಷ ವರ್ಷಗಳ ಹಿಂದೆ ಸಮುದ್ರ 
ಇಲ್ಲಿನ ಬಹುಭಾಗ ನೆಲವನ್ನು ಕಬಳಿಸಿದುದರಿಂದ ತಿರುಚಿನಾಪಳ್ಳಿಯ ಸುತ್ತಮುತ್ತಲ 
ಪ್ರದೇಶ ಜಲಪ್ರಳಯಕ್ಕೆ ತುತ್ತಾಗಿ ಮುಂದೆ ಸಾಗರ ತಳವಾಗಿ ಮುಳುಗಿಹೋಯಿತು. 
ಸಾಗರದಲ್ಲಿದ್ದ ಅಮ್ಮೊನೈಟ್‌ಗಳು ಸೀಮೆಸುಣ್ಣದಲ್ಲಿ ಹೂತು ಹೋದುವು. 
ಅರಿಯಲೂರು ಎಂಬಲ್ಲಿ ಈಗಲೂ ಧಾರಾಳವಾಗಿ ಅವುಗಳ ಅವಶೇಷಗಳನ್ನು 
ಕಾಣಬಹುದು. ಇವು ಜಗತ್ತಿನ ಬೇರೆ ಬೇರೆ ವಸ್ತು ಸಂಗ್ರಹಾಲಯದಲ್ಲೂ ರಾರಾಜಿಸಿವೆ. 
ಮೈಸೂರು ವಿಶ್ವವಿದ್ಯಾಲಯದ ಭೂವಿಜ್ಞಾನ ವಿಭಾಗದಲ್ಲಿ ಇಬ್ಬರು ಹೊರಬೇಕಾದಷ್ಟು 
ಗಾತ್ರದ ದೊಡ್ಡ ಅಮ್ಮೊನೈಟ್‌ ಸಂಗ್ರಹವಿದೆ. ತಮಿಳುನಾಡಿನಲ್ಲಿ ಕಂಡುಬಂದಿರುವ 
ಅಮ್ಮೊನೈಟ್‌ಗಳು ಹೆಚ್ಚಿನ ಭಾಗ ಮೂಲ ಜೀವಿಯ ಎರಕ ಎನ್ನಬಹುದು. ನಿಸರ್ಗ 
ಈ ಕ್ರಮದಿಂದಲೂ ಪ್ರಾಗ್ದೀವಿಗಳನ್ನು ಸಂರಕ್ಷಿಸುತ್ತದೆ. ಇವಕ್ಕೆ ಏಕೆ ಗಂಡಕಿ 
ನದಿಯಲ್ಲಿ ದೊರೆಯುವ ಸಾಲಗ್ರಾಮ ಶಿಲೆಗಳಷ್ಟು ಪ್ರಾಶಸ್ತ್ಯವಿಲ್ಲ? ಏಕೆಂದರೆ 
ಇಲ್ಲಿ ಯಾವ ನದಿಗಳೂ ಇವನ್ನು ಹೊತ್ತು ಸಾಗಿಸಿ ಉರುಟು ಕಲ್ಲು ಮಾಡಿಲ್ಲ. 
ಹಿಮಾಲಯಕ್ಕಿರುವ ಧಾರ್ಮಿಕ, ಭೌಗೋಳಿಕ, ಪೌರಾಣಿಕ, ಸಾಂಸ್ಕೃತಿಕ ಮಹತ್ವ 
ತಮಿಳುನಾಡಿನ ಬಡಪಾಯಿ ಬಯಲಿಗೆಲ್ಲಿ ಬರಬೇಕು? ಎಂದೇ ಅಮ್ಮೊನೈಟ್‌ಗಳು 
ಎಲ್ಲಿ ಹೇಗಿದ್ದವೋ ಹಾಗೆ ಬಯಲ ಆಲಯದಲ್ಲೇ ಕೋಟಿ ಕೋಟಿ ವರ್ಷಗಳಿಂದ 
ಮಳೆ, ಬಿಸಿಲಿಗೆ ಮೈಯೊಡ್ಡಿ ನಿಂತಿವೆ. ನಿಜವಾದ ಸಮಾಧಿ ಸ್ಥಿತಿ ಎಂದರೆ ಬಹುಶಃ 

ಇದೇ ಇರಬಹುದು. ಇವಕ್ಕೆ ಗರ್ಭಗುಡಿ ಸೇರುವ ಭಾಗ್ಯವಿಲ್ಲ. 

ಕೈಲಾಸ-ಮಾನಸ ಸರೋವರವನ್ನು ಸಂದರ್ಶಿಸುವ ಯಾತ್ರಾರ್ಥಿಗಳು 
ಮುಕ್ತಿನಾಥದ ಬಳಿ ಸಂಗ್ರಹಿಸಿ ತರುತ್ತಿದ್ದ ಸಾಲಗ್ರಾಮ ಶಿಲೆಗಳ ಬಗ್ಗೆ 
ಯುರೋಪಿಯನ್ನರಿಗೂ ಕುತೂಹಲ ಬೆಳೆಯಿತು. ಮುಕ್ತಿನಾಥ ಕೇವಲ ಹಿಂದೂ 
ಯಾತ್ರಾರ್ಥಿಗಳ ತಾಣವಾಗಲಿಲ್ಲ. ಕ್ರಿಶ್ಚಿಯನ್‌ ಧರ್ಮ ಪ್ರಚಾರಕರೂ ಅದೇ ದಾರಿ 
ತುಳಿದರು. ಮುಕ್ತಿನಾಥದ ಸುತ್ತ ಕಣ್ಣಲ್ಲಿ ಕಣ್ಣಟ್ಟು ನೋಡಿದರು. ಸಾಲಗ್ರಾಮ 
ಶಿಲೆಗಳಿಗೆ ಅವರೂ ಕೈ ಚಾಚಿದರು. ಗಂಡಕಿಯ ದಂಡೆಗಳಲ್ಲಿ ಅಡ್ಡಾಡಿದರು. 
ನೀರಿಗಿಳಿದರು, ರಾಶಿ ರಾಶಿ ಸಾಲಗ್ರಾಮ ಸಂಗ್ರಹಿಸಿದರು. ಕ್ರಿ.ಶ. 1730-1740ರ 
ನಡುವೆ ಸಾಲಗ್ರಾಮ ಅರಸಿ ಬಂದವರಲ್ಲಿ ಫ್ರೆಂಚ್‌ ಪಾದ್ರಿ ಜೀನ್‌ ಕ್ಯಾಲ್‌ಮೆಟ್‌ 
ಕೂಡ ಒಬ್ಬ. 1743ರಲ್ಲಿ ಯುರೋಪಿಯನ್‌ ಸಾಹಿತ್ಯದಲ್ಲೂ ಸಾಲಗ್ರಾಮದ ಹೆಸರು 
ಕಾಣಿಸಿಕೊಂಡಿತು. 1755ರಲ್ಲಿ ವಿಯೆಟ್ನಾಂದಲ್ಲಿ ಸಾಲಗ್ರಾಮ ಕುರಿತು ಜರ್ಮನ್‌ 
ಭಾಷೆಯ ಅನುವಾದ ಪ್ರಕಟವಾಯಿತು. ಯಾವುದೋ ಕೀಟ, ಮೀನು ಅಥವಾ 
ಬಸವನಹುಳುವಿನ ಕೈವಾಡ ಇದಿರಬಹುದೆಂದು ಕ್ಕಾಲ್‌ಮೆಟ್‌ ಸಾಲಗ್ರಾಮ ಕುರಿತು 
ಬರೆದ. ಸಾಲಗ್ರಾಮವೆಂದರೆ ಅವು ಶೀರ್ಷಪಾದಿಗಳ ಒಂದು ಬಗೆ ಎಂದು 
ವೈಜ್ಞಾನಿಕವಾಗಿ ಮೊದಲು ವಿವರಿಸಿದ್ದು 1782ರಲ್ಲಿ ಸೊನೆರೆಟ್‌ ಎಂಬ ವಿಜ್ಞಾನಿ. 
ಇಷ್ಟೆಲ್ಲ ವಿದೇಶಿಯರ ದಂಡು ಮುಕ್ತಿನಾಥ ಕ್ಷೇತ್ರವನ್ನು, ಅಲ್ಲಿನ ಸಾಲಗ್ರಾಮ 
ಶಿಲೆಗಳ ಪ್ರಾಮುಖ್ಯವನ್ನು ಅಂತಾರಾಷ್ಟ್ರೀಯ ಮಟ್ಟಕ್ಕೆ ಕೊಂಡೊಯ್ಯುತ್ತಿದ್ದಾಗ, 
ಭಾರತದಲ್ಲೇ ಬೀಡುಬಿಟ್ಟಿದ್ದ ಈಸ್ಟ್‌ ಇಂಡಿಯಾ ಕಂಪನಿಯ ಅಧಿಕಾರಿಗಳು ಹೇಗೆ 
ಸುಮ್ಮನೆ ಕುಳಿತಾರು? ಕೊಲ್ಕತ್ತದ ಬಟಾನಿಕಲ್‌ ಸರ್ವೇ ಆಫ್‌ ಇಂಡಿಯಾದ 
ಮೇಲ್ವಿಚಾರಕ ಆಗಿದ್ದ ಡಾ. ವಾಲಿಷ್‌ ಎಂಬಾತ 1822ರಲ್ಲಿ ಮುಕ್ತಿನಾಥ ಯಾತ್ರೆ 
ಕೈಗೊಂಡ. ಗಂಡಕಿ ನದಿಯ ಮೇಲು ಭಾಗವನ್ನೆಲ್ಲ ತಡಕಾಡಿ ಸಾಕಷ್ಟು ಸಾಲಗ್ರಾಮ 
ಶಿಲೆಯನ್ನು ಸಂಗ್ರಹಿಸಿದ. ಆಗಿನ್ನೂ ಪ್ರಾಚೀನ ಜೀವಿಗಳನ್ನು ಕುರಿತು ಭಾರತದಲ್ಲಿ 
ಸಾಕಷ್ಟು ಕೆಲಸ ಆಗಿರಲಿಲ್ಲ. ಹೀಗಾಗಿ ಈ ಸಾಲಗ್ರಾಮ ಶಿಲೆಗಳನ್ನು ಇಂಗ್ಲೆಂಡಿನ 
ಕೇಂಬ್ರಿಡ್ಜ್‌ನಲ್ಲಿರುವ ಸೆಡ್ಜ್‌ವಿಕ್‌ ವಸ್ತು ಸಂಗ್ರಹಾಲಯಕ್ಕೆ ಕಳಿಸಿ ಅವುಗಳ 
ಕುಲಗೋತ್ರಗಳನ್ನು ತಿಳಿಯಲು ಬಯಸಿದ. ಇದೇ ವೇಳೆಗೆ ಇನ್ನಷ್ಟು ಮಾದರಿಗಳು 
ಜರ್ಮನಿ ಯಾತ್ರೆ ಮಾಡಿದವು. ಮ್ಯೂನಿಚ್‌ನ ಇಂಡಾಲಜಿ ಸಂಸ್ಥೆ, ಬವೇರಿಯದ 

ನೈಸರ್ಗಿಕ ಚರಿತ್ರೆಯ ವಸ್ತು ಸಂಗ್ರಹಾಲಯ ಇವೆಲ್ಲ ಯಥಾಶಕ್ತಿ ಸಾಲಗ್ರಾಮ 
ಶಿಲೆಗಳನ್ನು ಕಪಾಟಿಗೆ ಸೇರಿಸಿದವು. 

ಸಾಲಗ್ರಾಮಗಳ ವೈಜ್ಞಾನಿಕ ವಿವರಣೆ, ವಿಶೇಷವಾಗಿ ಅವು ಶೀರ್ಷಪಾದಿಯ 
ಬಳಗವೆಂದು ಖಚಿತವಾಗಿ ಸಾರಿದ್ದು ಬ್ರಿಟನ್ನಿನ ಪಳೆಯುಳಿಕೆ ತಜ್ಞ 
ಎಫ್‌.ಆರ್‌.ಸಿ.ರೀಡ್‌ ಎಂಬಾತ. ಈತ 1908ರಲ್ಲಿ "ಪೇಲಿಯೆಂಟಲಾಜಿಯ ಇಂಡಿಕ” 
ಎಂಬ ಪ್ರಕಟಣೆಯಲ್ಲಿ ಆಗ್ಗೆ ಲಭ್ಯವಿದ್ದ ಮುಕ್ತಿನಾಥದ ಸುತ್ತಮುತ್ತಲ ಬಳಿಯ 
ಸಾಲಗ್ರಾಮದ ಶಿಲೆಗಳನ್ನು ಅಧ್ಯಯನ ಮಾಡಿ, ಅವುಗಳ ರೇಖಾಚಿತ್ರ ಬಿಡಿಸಿ 
ಪ್ರಕಟಿಸಿದ. ಈ ಹೊತ್ತಿಗಾಗಲೇ ಇಂಗ್ಲೆಂಡ್‌, ಅಮೆರಿಕ ಜರ್ಮನಿ ಅಲ್ಪ 
ಭಾಗಗಳಲ್ಲಿ ಲಭ್ಯವಿದ್ದ ಅಮ್ಮೊನೈಟ್‌ಗಳ ವಿವರಣೆಗಳು ಪ್ರಕಟವಾಗಿದ್ದವು. ಅವುಗಳ 
ಬಾಹ್ಮ ರಚನೆ ಮತ್ತು ಅಂಗ ರಚನೆ ಅಧ್ಯಯನ ಮಾಡಿದ ತಜ್ಞರು ಇಂಥ 
ಅಮ್ಮೊನೈಟ್‌ಗಳ ಬೇರೆ ಬೇರೆ ಪ್ರಭೇದಗಳು ಮಧ್ಯಜೀವಿ ಕಲ್ಪದ ಬಹುತೇಕ 
ಶಿಲೆಗಳಲ್ಲಿ ಜಗತ್ತಿನಾದ್ಯಂತ ಕಂಡು ಬಂದಿವೆ ಎಂಬ ಸತ್ಯವನ್ನು ಬಹಿರಂಗಪಡಿಸಿದರು. 
ಎಫ್‌.ಆರ್‌.ಸಿ. ರೀಡ್‌ ಅಧ್ಯಯನ ಮಾಡಿ ಗಂಡಕಿ ನದಿಯ ದಂಡೆಯಲ್ಲಿ ದೊರೆಯುವ 
ಸಾಲಗ್ರಾಮದ ವೈಜ್ಞಾನಿಕ ಹೆಸರು “ಪೆರಿಸ್ಪಿಂಕ್ಟಸ್‌ ಸೆಬಿನಿಯೇನಸ್‌' ಎಂದು ತಿಳಿಸಿದ. 
ಇಂಥವು ಜರ್ಮನಿಯಲ್ಲೂ ಹೇರಳವಾಗಿವೆ. ಸಾಲಗ್ರಾಮಗಳನ್ನು ಅಮ್ಮೊನೈಟ್‌ 
ಎಂದೊಡನೆ ಅವುಗಳ ಪಾವಿತ್ರ್ಯಕ್ಕೆ ಕುಂದೇನೂ ಬರುವುದಿಲ್ಲ ಎಂದು ಆಸ್ತಿಕರು 
ಭಾವಿಸುತ್ತಾರೆ ಎಂಬ ವಾಸ್ತವಿಕತೆಯತ್ತ ನಮ್ಮ ಗಮನ ಸೆಳೆಯುತ್ತಾರೆ. ಸಾಲಗ್ರಾಮ 
ಕೋಶವನ್ನು ರಚಿಸಿರುವ ನಾಡಿನ ಖ್ಯಾತ ವಿದ್ವಾಂಸರಾದ ಸಾಲಿಗ್ರಾಮ 
ಕೃಷ್ಣರಾಮಚಂದ್ರರಾವ್‌ ಅವರು. 

ಧಾರ್ಮಿಕ ನಂಬಿಕೆಯೋ ಅಥವಾ ವೈಜ್ಞಾನಿಕ ಕುತೂಹಲವೋ ಅವೆಲ್ಲ ನಮ್ಮ 
ನಮ್ಮ ದೃಷ್ಟಿಗೆ ಸೇರಿದ್ದು. ಗಂಡಕಿ ನದಿ ಮಾತ್ರ ಅಮ್ಮೊನೈಟ್‌ ಕಲ್ಲುಗಳನ್ನು 
ಹಿಮಾಲಯದಿಂದ ಕೊಚ್ಚುವ ಕಾಯಕವನ್ನು ಅವಿರತವಾಗಿ ನಡೆಸಿಕೊಂಡು ಬಂದಿದೆ. 
ಕಾಲಗರ್ಭದಲ್ಲಿ ಹುದುಗಿದ್ದ ಅಮ್ಮೊನೈಟ್‌ಗಳು ಒಂದೆಡೆ ಪ್ರಯೋಗಾಲಯಗಳ 
ವಸ್ತು ಸಂಗ್ರಹಾಲಯಗಳ ಕಪಾಟು ಸೇರುತ್ತಿವೆ. ಮತ್ತೊಂದೆಡೆ ಸಾಲಗ್ರಾಮದ 
ಹೆಸೆರಿನಲ್ಲಿ ಗರ್ಭಗುಡಿಗೂ ಪ್ರವೇಶ ಮಾಡಿವೆ. 

ವ 


ಧರಣಿಯ ಒಡಲು ಜೀವ ಮಿಡಿಯುವ ಮೊದಲು 


ಪೂನಾ ರಾಷ್ಟ್ರೀಯ ಹೆದ್ದಾರಿ ಹಿಡಿದು ಚಿತ್ರದುರ್ಗದತ್ತ ಹೊರಟೆ. 
ಐಮಂಗಲದ ಸಮೀಪದವಿರುವ, ಸಾರ್ವಜನಿಕರು ಬಹುಶಃ ಕೇಳಿರಲಾರದ 
ಮರಡಿಹಳ್ಳಿಯ ಎಂಬಲ್ಲಿಗೆ ಹೋಗಬೇಕಾಗಿತ್ತು. ಅಲ್ಲೇನೂ ಚಿನ್ನ, ಬೆಳ್ಳಿಯ 
ನಿಕ್ಸೇಪಗಳಿಲ್ಲ, ಕಬ್ಬಿಣ, ಮ್ಕಾಂಗನೀಸುಗಳ ಗಣಿಗಳಿಲ್ಲ. ಅಲ್ಲಿರುವುದು ಊರಿಗೆ 
ಹೊಂದಿಕೊಂಡಂತಿರುವ ಒಂದು ಪುಟ್ಟ ಗುಡ್ಡ. ಗೇಣುದ್ದ ಬೆಳೆದಿರುವ ಹಸುರು 
ಹುಲ್ಲೇ ಅಲ್ಲಿನ ನಿತ್ಯ ಹರಿದ್ವರ್ಣ ಕಾಡು. ಬೋಳುಗುಡ್ಡ, ಎಚ್ಚರ ತಪ್ಪಿದರೆ 
ಬಂಡೆಗಳೇ ಚಕ್ರವಾಗಿ ಉರುಳಿ ಬುಡಕ್ಕೆ ಸಲೀಸಾಗಿ ತರುತ್ತವೆ ನಮ್ಮನ್ನೆ€ ಕೈ 
ಕಾಲುಗಳು ಮಾತ್ರ ಮೂಲ ಜಾಗದಲ್ಲಿರುವುದಿಲ್ಲ ಅಷ್ಟೇ. ಊರ ಬಳಿಗೆ ಬರುತ್ತಲೇ 
ಎಂದಿನಂತೆ ಪಡ್ಡೆ ಹುಡುಗರು ಮತ್ತದೇ ಪ್ರಶ್ನೆ ಕೇಳುತ್ತಾರೆ. "ಪಿಲ್ಲೋ ಲಾವಾ 
ನೋಡುವುದಕ್ಕೆ ಬಂದಿದ್ದೀರಾ?'ನಾನು ಮತ್ತೆ ಹಳೆಯ ನಗೆಯನ್ನೇ ಮುಖದ ಮೇಲೆ 
ಮಿಂಚಿಸಿ ಒಂದೊಂದೇ ಹೆಜ್ಜೆ ಇರಿಸಿ ಬೆಟ್ಟದೆಡೆಗೆ ಮುಖ ಮಾಡುತ್ತೇನೆ. ಸ್ವಲ್ಪ 
ದೂರ ಆ ಹೈಕಳುಗಳು ನನ್ನನ್ನು ಹಿಂಬಾಲಿಸುತ್ತಾರೆ. ಬಡಕಲು ರಾಸುಗಳನ್ನೋ 
ಕರಿಕುರಿಯ ಮಂದೆಯನ್ನೋ ಅಟ್ಟುತ್ತಾ ತಮ್ಮ ಲೋಕದಲ್ಲಿ ಲೀನವಾಗುತ್ತಾರೆ. 
ಬೆಟ್ಟದ ನೆತ್ತಿಯಲ್ಲಿ ಬೀಸುವ ಗಾಳಿಗೆ ಮೈ ಒಡ್ಡಿದಾಗ ಸ್ವಲ್ಪ ಹಾಯೆನಿಸುತ್ತದೆ. 
ಬೆವರು, ಗಾಳಿಯಲ್ಲಿ ಬೆರೆತಾಗ ಹೊಸ ಹುಮ್ಮಸ್ಸು ಅರಳುತ್ತದೆ. ಪಶ್ಚಿಮದಲ್ಲಿ 
ಕಣ್ಣೆಟುಕುವವರೆಗೂ ಚಿತ್ರದುರ್ಗದ ಅವೇ ಬೋಳು ಬೆಟ್ಟಸಾಲು. ಹಿಂಬದಿಯಲ್ಲಿ 
ಜೋಗಿಮರಡಿ ಬೆಟ್ಟದ ಗಂಭೀರ ನಿಲುವು. ಇದೊಂದೇ ಈ ಭಾಗದ ತಂಪುದಾಣ. 
ಉಳಿದಂತೆ ಬಣ್ಣಬಣ್ಣದ ಬಟ್ಟೆಯನ್ನು ತೇಪೆ ಹಾಕಿ ಹೊಲಿದ ಬೆಡ್‌ಷೀಟ್‌ನಂತೆ 

ಸುತ್ತಣ ಒಣ ಭೂಮಿ. ಸುಡುವ ಬೂಟು ಮುಜುಗರ ತರುತ್ತದೆ. ಅದನ್ನು ತೆಗೆದೊಗೆದು 
ಹಸಿ ಹಸಿ ಕಾಲುಚೀಲ ಕಿತ್ತು ಬಾದಾಮಿಯಾಕಾರದ ದಿಂಬಿನಂತೆ ಒಟ್ಟೊಟ್ಟಿಗೆ 
ಮೆತ್ತಿಕೊಂಡಿರುವ ಶಿಲೆಗಳ ಮೇಲೆ ನಿಲ್ಲುತ್ತೇನೆ. ಕ್ಷಣದಲ್ಲೇ ಮನಸ್ಸು ದೂರ - 
ಬಹುದೂರ ಸಾಗುತ್ತದೆ - ಇತಿಹಾಸ ಚಿತ್ರಿಸಲಾಗದ ಚಿತ್ರಣಕ್ಕೆ; ಜೀವ ಜಗತ್ತು 
ಕಂಡಿರದ ಆ ರೌದ್ರವ ಭೂಮಿಗೆ; ಕಲ್ಪನೆಗೆ ನಿಲುಕದ ಹಲವು ಕಲ್ಪಗಳ ಹಿಂದಕ್ಕೆ. 
ಕಾಲನ್ನು ಮೆಲ್ಲನೆ ಅತ್ತ ಸರಿಸಿ, ಅಪರಾಧ ಮಾಡಿದಂತೆ ಬೆಚ್ಚ ನಾನು ನಿಂತ ಶಿಲೆಯನ್ನು 
ಮೈದಡುವುತ್ತೇನೆ. ಏಕೆಂದರೆ ನಾನು ನಿಂತಿರುವುದು 250ಕೋಟಿ ವರ್ಷಗಳಿಗೂ ಹಿಂದಿನ 
ಪುರಾತನ ಶಿಲೆಯ ಮೇಲೆ! 


ಭೂಮಿಯ ಆದಿಪರ್ವ 


ವಿಂಧ್ಯಪರ್ವತಗಳು ಹುಟ್ಟಿರುದ, ಹಿಮಾಲಯ ಶ್ರೇಣಿ ತಲೆಯೆತ್ತಿರದ ಆ 
ಕಾಲದಲ್ಲಿ ಚಿತ್ರದುರ್ಗದ ಈ ಭಾಗವೆಲ್ಲ ಬುಸುಗುಟ್ಟತ್ತಿತ್ತು. ಸಾಗರ ತಳದಲ್ಲಿ 
ಬೆಂಕಿ ಕಾರುತ್ತ ಜ್ವಾಲಾಮುಖಿಗಳು ನೆಲ ನಡುಗಿಸಿ ಲಾವಾರಸ ಕಾರುತ್ತಿದ್ದವು. ಬಕೆಟ್ಟಿನ 
ನೀರನಲ್ಲಿ ಟೂತ್‌ಪೆಸ್ಟ್‌ ಹಿಂಡಿದರೆ ಕಳಚಿ ಬೀಳುವಂತೆ ಬಿಸಿಬಿಸಿ ಲಾವಾರಸ ಇಲ್ಲಿನ 
ಸಾಗರದಲ್ಲಿ ದಿಂಬುದಿಂಬಾಗಿ ಉರುಳುತ್ತಿತ್ತು. ಈ ಬೀಭತ್ಸ ನೋಟಕ್ಕೆ ಹೆದರಲು 
ಅಲ್ಲಿ ಮೀನುಗಳಿರಲಿಲ್ಲ; ತಿಮಿಂಗಿಲ - ಶಾರ್ಕ್‌ಗಳ ಸುಳಿವಿರಲಿಲ್ಲ. ಕಪ್ಪೆಗಳ 
ವಟವಟವಿರಲಿಲ್ಲ; ಕಾಗೆ-ಹದ್ದುಗಳ ಹಾರಾಟವಿರಲಿಲ್ಲ. ಗಿಡಗೆಂಟೆಗಳಿರಲಿಲ್ಲ. 
ಯಾವೊಂದರ ಕಲರವಿಲ್ಲದ, ರವರವ ನರಕ ಅದು. ಭೂಮಿಯ ಆದಿಪರ್ವದ 
ಒಂದು ಅಧ್ಯಾಯ ಈ ಭಾಗದಲ್ಲಿ ಹೇಗೋ ಉಳಿದುಕೊಂಡುಬಿಟ್ಟಿದೆ, ಕಾಲದ 
ದಂಷ್ಟ್ರಕ್ಕೆ ಸಿಕ್ಕಿಯೂ ಬಚಾವಾಗಿ ಬಿಟ್ಟಿದೆ. ಶಾಸನಗಳು ಇತಿಹಾಸಕಾರರನ್ನು ಕೈಬೀಸಿ 
ಕರೆಯಬಹುದು. ಇಲ್ಲಿನ ಅಲಿಖಿತ ಶಿಲಾಶಾಸನ ನೂರಾರು ಮಂದಿಯನ್ನು ಹಲವು 
ದಶಕಗಳಿಂದ ಸೂಜಿಗಲ್ಲಿನಂತೆ ಸೆಳೆಯುತ್ತಲೇ ಇದೆ. ಮರಡಿಹಳ್ಳಿಯ ಗುಡ್ಡದ ಮೇಲೆ 
ನಿಸರ್ಗ ಭೂಚರಿತ್ರೆಯ ಒಂದು ಅಧ್ಯಾಯವನ್ನೇ ಸ್ಥಾಪನೆ ಮಾಡಿಬಿಟ್ಟಿದೆ. 

ಅಗೋಚರ ಭೂಚರಿತ್ರೆಯೇ ಹೀಗೆ, ಹಲವು ಅಧ್ಯಾಯಗಳ 
ಕಲಸುಮೇಲೋಗರ. ಎಲ್ಲೋ ಆದಿ ಪರ್ವ, ಇನ್ನೆಲ್ಲೋಗದಾಪರ್ವ. ಅಶೋಕನ 
ಆಡಳಿತಕ್ಕೆ ಮುನ್ನವೇ ತುಘಲಕ್‌ ದರ್ಬಾರಿನ ಪುಟಗಳು ಎದುರಾದಂತೆ. ಆದರೂ 
ನಿಸರ್ಗ ತೀರಾ ನಿಷ್ಕರುಣಿಯೇನಲ್ಲ. ಒಮ್ಮೊಮ್ಮೆ ಅನುಕೂಲ ಕಲ್ಪಿಸಿಕೊಡುವುದುಂಟು. 

ಮಾನವ ಚರಿತ್ರೆಯಂತೆ ಇದು ಸ್ಥಳೀಯವಂತೂ ಅಲ್ಲ. ಭೂಮಿಯೇ ಒಂದು ಮಹಾ 
ಹ ಎಂದು ನಾವು ಭಾವಿಸಬೇಕು. ಹಲವು ಕೋಟಿ ವರ್ಷಗಳ ಹಿಂದೆ ಚಿತ್ರದುರ್ಗದ 

ಳಿ ಸಾಗರವಿತ್ತು ಎಂದು ಈಗಾಗಲೇ ಪ್ರಸ್ತಾಪಿಸಿತಲ್ಲವೇ? ಚಿತ್ರದುರ್ಗ ಅಥವಾ 
ಬ ಅಲ್ಲ. ಇಡೀ ಭೂಮಿ ಆಗ ಖಂಡಗಳಾಗಿ ಬಿರಿದಿರಲೇ ಇಲ್ಲ. 
ಭೂಮಿ ಆಗ ಮಣ್ಣಿನ ಮುದ್ದೆ. ಜ್ವಾಲಾಮುಖಿಗಳು ಬುಸುಗುಟ್ಟುವ ತಾಣ. ಇದೊಂದು 
ಭೂಚರಿತ್ರೆಯಲ್ಲೇ ಬಹು ಸುದೀರ್ಪ ಅಧ್ಯಾಯ. ಎಷ್ಟು ದೀರ್ಥ? ಎಂದು 
ಯಾರಾದರೂ ಪ್ರಶ್ನಿಸಬಹುದು. ಹರಿದು ಹಂಚಿ ಹೋಗಿರುವ ಭೂಸಂಪುಟದ 
ಪುಟಗಳನ್ನು ಅಧ್ಯಾಯವಾಗಿ ಕ್ರಮವಾಗಿ ಜೋಡಿಸಿದರೆ ಯಾವುದು ಆರಂಭ, 
ಯಾವುದು ನಾವು ಈಗಿರುವ ಕಾಲ ಮುಂತಾಗಿ ವಿಂಗಡನೆ ಮಾಡಬಹುದು. 
ಕುಮಾರವ್ಯಾಸನ “ಕರ್ಣಾಟ ಭಾರತ ಕಥಾ ಮಂಜರಿ'ಯನ್ನು ಓದಲು ತೆರೆಯುತ್ತೀರೆನ್ನಿ, 
ಆದಿಪರ್ವದಿಂದ ಹಿಡಿದು ಗದಾಪರ್ವದವರೆಗೆ ಹತ್ತು ಪರ್ವಗಳೂ, ಒಂದೊಂದು 
ಪರ್ವದಲ್ಲಿ ಸಂಧಿಗಳೂ ಇವೆಯಲ್ಲವೆ? ಇವೆಲ್ಲವನ್ನೂ ಓದಿದಾಗ ಅಲ್ಲವೆ "ಭಾರತ 
ಕಣ್ಣಲ್ಲಿ ಕುಣಿಯುವುದು'? 

ಭೂಸಂಪುಟ ಬಿಚ್ಚಿದರೂ ಅಷ್ಟೇ, ನೆಮ್ಮೆದೆ ಬರೀ € ಕುಣಿಯುವುದಷ್ಟೇ ಅಲ್ಲ, 

ಬೆಚ್ಚುತ್ತದೆ, ಬೆದರುತ್ತದೆ. ಒಂದೊಂದು ಅಧ್ಯಾಯ ಮುಗಿದಾಗಲೂ ಮೈ 
ನವಿರೇಳುತ್ತದೆ. ಅದಕ್ಕಾಗಿಯೇ ಎಲ್ಲ ಅಧ್ಯಾಯಗಳನ್ನೂ ಕ್ರಮವಾಗಿ ಜೋಡಿಸ 
ಬೇಕಾಗುತ್ತದೆ. ಕಳಚಿದ ಕೊಂಡಿಗಳನ್ನು ಕೂಡಿಸುತ್ತ ಭೂಗೋಳದಲ್ಲಿ ಹರಿದು 
ಹಂಚಿಹೋಗಿರುವ ಖಂಡಗಳಲ್ಲೆಲ್ಲ ತಡಕಾಡಬೇಕಾಗುತ್ತದೆ. 


ಈಗ್ಗೆ ಆರೂವರೆ ಕೋಟಿ ವರ್ಷಗಳ ಹಿಂದೆ ಹಿಮಾಲಯ ಪರ್ವತ ತೆಥಿಸ್‌ 
ಸಾಗರ ತಳದಿಂದ ಮೇಲೇಳಲು ಹವಣಿಸುತ್ತ ನೆಲ, ಜಲಗಳು ಮಲ ಯುದ್ದಕ್ಕೆ 
ಸನ್ನದ್ದವಾಗುತ್ತಿದ್ದಾಗ, ಇತ್ತ ದಕ್ಷಿಣ ಭಾರತ ಜಾ ಿಲಾಮುಖಿಗಳ ಸರಮಾಲೆಯನ್ನೇ e 
ಕಂಡು ಮೈಯೆಲ್ಲ ಕಣ್ಣಾಗಿ, ಕಣ್ಣೆಲ್ಲ ಕೆಂಡಕಾರುತ್ತಿದ್ದ ವು. ಅದು ಸೃಷ್ಟಿಸಿದ ಶಿಲಾರಸದ 


ಕೊಡುಗೆಯೇ ಇಂದು ಉತ್ತರ ಕರ್ನಾಟಕದಲ್ಲಿ ಹತ್ತಿ ಬೆಳೆಯಲು ಉತು ಬಿತ್ತು 
ಮಾಡುತ್ತಿರುವ ಕರಿ ನೆಲ. 


Me ಜೀವಿಗಳು ಉಗಮವಾದಂದಿನಿಂದ ಹಿಡಿದು ಆಧುನಿಕ ಮಾನವ 
ಟ ಎತ್ತಿ ನಿಲ್ಲುವವರೆಗೆ ಸಾಗಿ ಬಂದಿರುವ ಭೂಮಿಯ ಏಳುಬೀಳಿನ ಕತೆ 

460ಕೋಟಿ ವರ್ಷಗಳ ಕಾಲಾವಾಧಿಯನ್ನು ಒಳಗೊಳ್ಳುತ್ತದೆ. ಈ ಸುದೀರ್ಫ್ಥ 
ಅವಧಿಯನ್ನು ಕಲ್ಪಿಸಿಕೊಳ್ಳುವುದು ತುಸು ಕಷ್ಟವೇ. ಹಾಗಿದ್ದಲ್ಲಿ ನಮ್ಮ ಅನುಭವಕ್ಕೆ 
ನಿಲುಕುವ ಒಂದು ಮಾದರಿಯನ್ನು ಕೊಡುವುದು ಯುಕ್ತ. 460ಕೋಟಿ ವರ್ಷಗಳ 
ದೀರ್ಥ ಕಾಲಾವಧಿಯಲ್ಲಿ ಹ್ರಸ್ವಗೊಳಿಸಿ ಭೂಚರಿತ್ರೆ 24ಗಂಟೆಗಳ ಅವಧಿಯದು 
ಎನ್ನೋಣ; ಮಧ್ಯರಾತ್ರಿ 12ಗಂಟೆಗೆ ಧರೆ ಆವತರಿಸಿದೆ ಎಂದು ಭಾವಿಸೋಣ. ಅತ್ಯಂತ 
ಸೂಕ್ಸ್ಮಜೀವಿ ಕಂಡೂ ಕಾಣದ ಹಾಗೆ ಭೂಮಿಯಲ್ಲಿ ಆವತರಿಸಿದ್ದು ಯಾವಾಗ 
ಗೊತ್ತೆ? ಮರುದಿನದ ರಾತ್ರಿ 8ಗಂಟೆಗೆ. ಅರ್ಥವಾಯಿತಲ್ಲ? ಭೂಮಿ ಹುಟ್ಟಿ 
20ಗಂಟೆಗಳ ನಂತರವಷ್ಟೇ ಇಲ್ಲಿ ಜನುಮಧಾರಣೆಯಾಯಿತು. ಭೂಚರಿತ್ರೆಯಲ್ಲಿ 
ಉಳಿದ ಘಟನೆಗಳು ಕೇವಲ 4ಗಂಟೆಗಳಲ್ಲಿ ನಡೆದಿವೆ. ಜೀವರಸದ ತಯಾರಿಕೆಯಲ್ಲಿ 
ಭೂಮಿ ಬಹುದೀರ್ಥು ಕಾಲ ತೊಡಗಿತ್ತು. ಇದಾಗುವ ಹೊತ್ತಿಗೆ ಅದು ಹುಟ್ಟಿ 
20ಗಂಟೆಗಳು ಸರಿದು ಹೋಗಿತ್ತು. ಭೂಮಿಯ ಮೇಲೆ ನಿಜವಾದ ಅರ್ಥದಲ್ಲಿ 
ಸಸ್ಕಸಂತಾನ ಬೆಳೆದದ್ದು ರಾತ್ರಿ 10ಗಂಟೆಗೆ. ರಾತ್ರಿ 11.5ಕ್ಕೆ ಸಸ್ಕಗಳು ಹೂಬಿಟ್ಟವು. 
24ಗಂಟೆಗೆ ಕೇವಲ 30ಸೆಕೆಂಡು ಬಾಕಿ ಇದ್ದಾಗ ಮಾನವ ಕಾಣಿಸಿಕೊಂಡ! 
ಪುರಾಣಗಳೇನೋ ಅವತಾರಗಳನ್ನು ಎತ್ತಿಹಿಡಿದು ಕೃತ, ತ್ರೇತಾ, ದ್ವಾಪರ, 
ಕಲಿಯುಗ ಎಂದು ಮನುಕುಲದ ಬೆಳವಣೆಗೆಯನ್ನು ಆಧರಿಸಿ, ಭೂಯುಗಗಳೊಂದಿಗೆ 
ತಳಕು ಹಾಕಿಬಿಟ್ಟಿವೆ. ಆದರೆ ವಿಜ್ಞಾನ? ಅದು ನಂಬುವುದು ಸಾಕ್ಟಿಯನ್ನೊದಗಿಸಿದಾಗ 
ಮಾತ್ರ. ಮನುಕುಲವಷ್ಟೇ ಅಲ್ಲ, ಇಡೀ ಜೀವಜಗತ್ತಿನ ಉಗಮ, ವಿಕಾಸವನ್ನಾಧರಿಸಿ 
ಭೂಚರಿತ್ರೆಯನ್ನು ಆದಿಜೀವಿಕಲ್ಪ, ಪ್ರಾಗ್ದೀವಿ ಕಲ್ಪ, ಮಧ್ಯಜೀವಿಕಲ್ಪ, ನವಜೀವಿಕಲ್ಪ 
ಎಂದು ವಿಂಗಡಿಸಿದೆ. ಒಂದೊಂದು ಕಲ್ಪವೂ ಹಲವು ಕೋಟಿ ವರ್ಷಗಳ ಕಾಲಾವಧಿ. 
ಭೂಮಿಯ ಶಿಲಾಪುಟಗಳಲ್ಲಿ ಮುದ್ರಿತಐ:ಗಿರುವ ಸಾಕ್ಷಿಗಳು ಯುಗಯುಗದಲ್ಲೂ 
ಬದಲಾಗುತ್ತವೆ, ಅಂಕ ಬದಲಾಗುವ€:, ನಾಟಕದ ಪಾತ್ರ ಬದಲಾಗುವಂತೆ. 
ಮತ್ತೆ ಮರಳೋಣ ಭೂಮಿಯ ಆದಿ ಪುರಾಣದಲ್ಲಿ ಜೀವರಸಪಾಕ 
ಹದವಾಗುವ ಮುನ್ನ ಭೂಮಿ ಅನುಭವಿಸಿದ ರವರವ ನರಕಕ್ಕೆ. ನಾನು ಈ ಘಳಿಗೆಯಲ್ಲಿ 
ಮೂಕವಾಗಿ ನಿಂತಿರುವ ಮರಡಿಹಳ್ಳಿಯ ಮಾಜಿ ಅಗ್ನಿಪರ್ವತದ ಬಿಸಿಬಿಸಿ ಕತೆ 
ಪ್ರಾರಂಭವಾಗುವುದು ಆದಿಪರ್ವದಲ್ಲೇ. ಭೂಮಿಯ ಬಾಲ್ಕಾವಸ್ಥೆಯ ಬವಣೆಗಳು 
ನೂರಾರು, ಅನ್ಯಕಾಯಗಳ ಸತತ ಬಡಿತ, ಸ್ವತಃ ದಾಸ್ಕ ಭೂಮಿಗೆ ಹುಟ್ಟಿನಂದಿನಿಂದಲೇ 

ಬಂದ ಬಳುವಳಿ. ದಾಸ್ಕ - ಏಕೆಂದರೆ ಸೌರವ್ಯೂಹದ ಎಲ್ಲ ಗ್ರಹಗಳಂತೆ ಇದು 
ಸೂರ್ಯ ಎಂಬ ಅಧಿಪತಿಗೆ ತಲೆಬಾಗುತ್ತ ಕೇಂದ್ರಾಪಗಾಮಿ ಬಲದಿಂದ ಗಿರಿಕಿ 
ಹೊಡೆಯುತ್ತ ಸಾಗಲೇಬೇಕಾಗಿತ್ತು, ತನ್ನದೇ ಆದ ಕಕ್ಷೆ ಅನುಸರಿಸಿ. ಬುಧನಿಂದ 
ಹಿಡಿದು ನೆಪ್ಟೊನ್‌ ಎಲ್ಲವೂ ಸೂರ್ಯನಿಗೆ ದಾಸಾನುದಾಸ ಗ್ರಹಗಳೇ. ನೆಬುಲಾ 
ಎಂಬ ಕಾಯದಿಂದ ಹುಟ್ಟಿ, ಅಧಿಕ ರಾಶಿಯಿಂದಾಗಿ ಕುಸಿದು ಕುಸಿದು ಹುಟ್ಟಿತು 
ಸೌರವ್ಯೂಹ ಸುಮಾರು 460ಕೋಟಿ ವರ್ಷಗಳ ಹಿಂದೆ. ಭೂಮಿಯೂ ಈ 
ವ್ಯವಸ್ಥೆಯಲ್ಲೇ ಹುಟ್ಟಿದ ಗ್ರಹಗಳಲ್ಲೊಂದು. ಬಿಸಿಬಿಸಿ ಭೂಮಿ ಈಗಿನಂತೆ 
ಮಹಾಕಾಯವಾಗಿರಲಿಲ್ಲ. ಅನಿಲದಿಂದ ದ್ರವರೂಪಕ್ಕೆ, ದ್ರವದಿಂದ ಘನಸ್ಥಿತಿಗೆ 
ವಿಕಾಸವಾಗುತ್ತಿದ್ದಾಗಲೇ ಭೂಮಿಗೆ ಸತತ ಬಡಿದವು ಧೂಮಕೇತುಗಳು, 
ಕ್ಲುದ್ರಗ್ರಹಗಳು, ಉಲ್ಕೆಗಳು, ಪಟಾಕಿ ಸಿಡಿದಾಗ ಹುಟ್ಟುವ ದೂಳಿನಂತೆ ಎಲ್ಲೆಲ್ಲೂ 
ಹರಡಿತ್ತು ವಿಶ್ವದೂಳು. ದೂಳನ್ನೆಲ್ಲ ಗುಡಿಸುತ್ತ, ಅತ್ತಿತ್ತ ಎರಚುತ್ತ , ಗಡಿಪಾರು 
ಮಾಡುತ್ತ ದೈತ್ಯ ಗುರುಗ್ರಹ ಸೌರವ್ಯೂಹದ ಇತರ ಗ್ರಹಗಳಿಗೆ ಸೌರಪ್ರದಕ್ಷಿಣೆ 
ಮಾಡಲು ನೆರವಾಗಿತ್ತು. ಭೂಮಿಯೂ ಇದೆ ಕೈಂಕರ್ಯದಲ್ಲಿ ತೊಡಗಿತ್ತು, ಗ್ರೀಷ್ಮ 
ಯತುವಿನಲ್ಲಿ ಬಿದ್ದ ಎಲೆ, ಕಾಲು, ಬೀಜಗಳನ್ನು ಪೊರಕೆಯಲ್ಲಿ ಗುಡಿಸುತ್ತ 
ದಾರಿಯನ್ನು ಸಲೀಸುಗೊಳಿಸುವ ಹಾಗೆ. ಒಂದೊಂದು ಸಲವೂ ಅನ್ಮಕಾಯಗಳು 
ಭೂಮಿಯ ಮೇಲೆ ಎರಗಿದಾಗಲ್ಲೆಲ್ಲ ಅದು ನಡುಗಿತ್ತು. 
ನೀರಿನ ಬಳುವಳಿ 


ನಿಮಗೆ ನೆನಪಿರಬಹುದಲ್ಲವೇ, ಗುರುಗ್ರಹದ ತೀರ ಇತ್ತೀಚೆಗೆ ಎದುರಿಸಿದ 
ಧೂಮಕೇತುವಿನ ದಾಳಿ? ಭಗ್ನವಾದ ಷೂಮೇಕರ್‌ ಲೆವಿ-9ಎಂಬ ಹೆಸರಿನ ಧೂಮಕೇತು 
1994ರ ಜುಲೈ 16ಮತ್ತು 22ರ ನಡುವೆ ಗುರುಗ್ರಹದ ಮೇಲೆ ಎರಗಿದಾಗ ಒಮ್ಮೆಲೇ 
ಜ್ವಾಲೆಯೆದ್ದು ಸಹಸ್ರಾರು ಸೆಂಟಿಗ್ರೇಡ್‌ ಉಷ್ಣತೆ ಹೆಚ್ಚಿ, ಭೂಮಿಯಷ್ಟು ವಿಸ್ತಾರದ 
ತಗ್ಗು ಮೂಡಿತು ಆ ಅನಿಲ ದೈತ್ಯನಲ್ಲಿ. ಭೂಮಿ ಅನುಭವಿಸಿದ್ದು ಇದೇ ಬಗೆಯ 
ಯಾತನೆಯನ್ನು. ಒಂದೆಡೆ ಉಲ್ಕೆ, ಕ್ಷುದ್ರಗ್ರಹಗಳು, ಧೂಮಕೇತುಗಳು ಭೂಮಿಯ 
ಮೇಲೆ ಜಟಾಪಟಿ ಮಾಡುತ್ತಿರುವಾಗಲೇ ಇನ್ನೊಂದೆಡೆ ಭೂಗರ್ಭ ಬೆಳೆಯುತ್ತಲೇ 
ಹೋಯಿತು. ಅತಿ ಭಾರವಾದ ಕಬ್ಬಿಣ ಮತ್ತು ನಿಕ್ಕಲ್‌ ಲೋಹಗಳು 
ಭೂಗರ್ಭಕ್ಕಿಳಿದವು. ಸರಿ, ಶುರುವಾಯಿತು ಪ ಪ್ರತ್ಯೇಕತೆಯ ಕೂಗು. ಅಳಕ್ಕಿಳಿದ 

ಲೋಹಗಳು ಒಳಗೇ ಕೋಟೆ ಕಟ್ಟಿದವು. ಭೂಮಿಗೆ ತಂತಾನೇ ಒದಗಿತು ಶಾಶ್ಚತ 
ಕಾಂತತ್ವ. ಇದರ ಮೇಲೆ ಇನ್ನೊಂದು ಕೋಟೆ ; ಇದು ಸಕಲ ಲೋಹಗಳ ಭಂಡಾರ. 
ಇದೇ ಮಧ್ಯಗೋಳ. ಬೆಳ್ಳಿ, ಬಂಗಾರ, ಸೀಸ, ಸತುವು, ವಜ್ರ ಈ ಎಲ್ಲವೂ 
ಇಲ್ಲಡಗಿವೆ. ಜ್ವಾಲಾಮುಖಿ ಬುಸುಗುಟ್ಟಿದಾಗಲೆಲ್ಲ ಮೇಲೆ ಪಯಣ ಮಾಡಿ ನೆಲದಲ್ಲಿ 
ಗಣಿ ಮಾಡಲು ನಮ್ಮನ್ನು ಆಹ್ವಾನಿಸಿವೆ. ಈ ಗೋಳದ ಮೇಲೆ ಇನ್ನೊಂದು ಕೋಟೆ. 
ಅದೇ ಸಿಲಿಕೇಟಿನಿಂದಾದ ಬಂಡೆಗಳು; ತತ್ರಾಪಿ ಕಲ್ಲೆಂದು ನಾವು ಕರೆಯುವ 
ಶಿಲಾಗೋಳ. ನಾವು ನಿಂತಿರುವುದು ಇದರ ಮೇಲೆಯೇ. ಭೂಮಿಯ ಈ ಆಂತರಿಕ 
ರಚನೆಯೇ ಇದರ ಜೀವಾಳ. ಭೂಮಿಯ ಒಡಲು ಈಗ ಅಪರಿಮಿತ ಉಷ್ಣತೆಯ 
ಕುದಿಯುವ ಕಡಾಯಿ. ಇದರೊಳಗಿರುವ ಖನಿಜಗಳು ಕ್ಷಯಿಸಿ, ಕ್ಷಯಸಿ ಕೋಟಿ 
ಕೋಟಿ ವರ್ಷಗಳಿಂದ ವಿಕಿರಣ ಸೂಸಿ ಗರ್ಭ 4000-6000ಡಿಗ್ರಿ ಸೆಂ. ಉಷ್ಣತೆಯಲ್ಲಿ 
ಕೊತಕೊತ ಕುದಿಯುಂತೆ ಮಾಡಿವೆ. ಈ ಉಷ್ಣತೆಗೆ ಬಿಡುಗಡೆ ಬೇಡವೆ? 
ಭೂಚಿಪ್ಸಿನಲ್ಲಿ ಸಂದಿಗೊಂದಿಗಳಲ್ಲಿ ಶಿಲಾಪಾಕ ನುಗ್ಗೇಬಿಡುತ್ತದೆ. ಅಗ್ನಿಪರ್ವತದ 
ರೂಪದಲ್ಲಿ ಓಕುಳಿಯಾಡುತ್ತದೆ. ಜೊತೆಗೆ ಒಡಲಲ್ಲಿದ್ದ ಅನಿಲಗಳಿಗೂ ಬಿಡುಗಡೆ. 
ಇಂಗಾಲದ ಡೈ ಆಕ್ಸೈಡ್‌, ಅಮೋನಿಯ, ನೈಟ್ರೋಜನ್‌, ಕಾರ್ಬನ್‌ ಮಾನಾಕ್ಸೈಡ್‌ 
ಬುಸುಗುಟ್ಟುತ್ತ ಹೀಗೆ ಭೂಗರ್ಭದಿಂದ ಬಿಡುಗಡೆಯಾಗಿವೆ. ಇಷ್ಟೆಲ್ಲ ಅನಿಲಗಳು 
ಭೂಮಿಯನ್ನು ಸುತ್ತುವರಿಯಲು ಬಿಟ್ಟಿದ್ದರೆ ಏನಾಗುತ್ತಿತ್ತು? ನಿಜಕ್ಕೂ ದೊಡ್ಡ 
ಅವಘಡವೇ ಆಗುತ್ತಿತ್ತು. ನಾವು, ನೀವೂ ಈ ಕೋಟಿ ಕೋಟಿ ಜೀವಕೋಟಿಗಳು 
ಎಂದೂ ಈ ಭೂಮಿಯಲ್ಲಿ ಆವತರಿಸುತ್ತಲೇ ಇರಲಿಲ್ಲ, ಬಂಡೆ ರೂಪದಲ್ಲೇ 
ಇರುತ್ತಿದ್ದೆವು "ಶಾಪ ವಿಮೋಚನೆ' ಬಯಸಿ. ಕಾಯಲೇಬೇಕಾಗಿತ್ತು 
ಪ್ರಾಣವಾಯುವಿಗಾಗಿ, ಅದರ ಅಮೃತ ಸ್ಪರ್ಶಕ್ಕಾಗಿ. ಇಂಗಾಲದ ಡೈ ಆಕ್ಸೈಡ್‌ 
ಹೆಚ್ಚುತ್ತಾ ಹೋಯಿತು. ಭೂಮಿಯಲ್ಲಿ ಮಡವುಗಟ್ಟಿದ ನೀರು ಯಥಾಶಕ್ತಿ 
ಹೀರಿಕೊಳ್ಳುತ್ತಾ ಸಾಗಿತ್ತು. ಇತ್ತ ಭೂಮಿಯ ಮೇಲೆ ಸುಣ್ಣ ಶಿಲೆ ಹಬ್ಬಿ ಅದೂ 
ಕೂಡ ಈ ಅನಿಲವನ್ನು ಒಡಲಲ್ಲಿ ತುಂಬಿಕೊಂಡಿತ್ತು. 

ಇದೆಲ್ಲ ಸರಿ. ಭೂಮಿಯ ಮುಕ್ಕಾಲು ಪಾಲನ್ನು ಜಲ ಆಕ್ರಮಿಸಿದ್ದು ಹೇಗೆ? 
ಎಲ್ಲಿತ್ತು ಇಷ್ಟೊಂದು ಜಲಧಾರೆ, ನಮ್ಮ ಜೀವಧಾರೆ? ಇದೇ ನಮ್ಮ ಧರೆಯ ವೈಶಿಷ್ಟ್ಯ; 
ಇದೇ ನಮ್ಮ ಬದುಕುಗಳಿಗೆ ನಿಸರ್ಗ ಕೆ.: ಟ್ಟ ಅಮೃತಪಾತ್ರೆ. ಭೂಮಿಯ ಅರಂಭಿಕ 

ಸ್ಥಿತಿಯಲ್ಲಿ ಕೊತಕೊತ ಕುದಿಯುತ್ತಿದ್ದ ಒಡಲಿನಿಂದ ಹೊರಬಂದ ನೀರು ಕಡಲ 
ಸೇರಿತು ಎಂದು ಊಹಿಸಲಾಗಿದೆ. ಈಚೀಚೆಗೆ ಈ ದೃಷ್ಟಿಯಲ್ಲಿ ಸ್ವಲ್ಪ 
ಬದಲಾವಣೆಯಾಗಿದೆ. ಜಲಧಾರೆಯ ಮೂಲ ಎಲ್ಲಿತ್ತು ಎಂದರೆ ಆಕಾಶದತ್ತ ಬೊಟ್ಟು 
ಮಾಡಿ ತೋರಿಸುತ್ತಾರೆ. ಗಂಗೆ ಇಳಿದು ಬಂದಿದ್ದು ಅಲ್ಲಿಂದ ಎನ್ನುತ್ತಾರೆ. ಅವರು 
ತೋರಿಸುವುದು ಪೊರಕೆಯಂತೆ ಹರಡಿ, ತಲೆಬಾಲಗಳೊಂದಿಗೆ ಇಣುಕಿ, ಆಕಾಶವನ್ನು 
ಆವರಿಸಿ ಅಳ್ಳೆದೆಯವರನ್ನು ಅಣಕಿಸುತ್ತ, ವಿಜ್ಞಾನಿಗಳಿಗೆ ದುರ್ಬೀನಿನಲ್ಲಿ ತನ್ನ ವಿರಾಟ್‌ 
ರೂಪ ತೋರಿಸುವ ಧೂಮಕೇತುವಿನತ್ತ. ಬಾಯಾರಿ ಬಸವಳಿದಾಗ ಟ್ಕಾಂಕರ್‌ನಲ್ಲಿ 
ನೀರು ಹೂತ್ತು ತಂದು ನಮ್ಮ ತೃಷೆ ತೀರಿಸಿಕೊಳ್ಳುವ ಹಾಗೆ. ಹಾಗಿದ್ದಲ್ಲಿ 
ಧೂಮಕೇತುವಿನ ಒಳಗಿರುವುದೇನು? ಮಂಜುಗಡ್ಡೆಯ ರೂಪದಲ್ಲಿ ಕಾರ್ಬನ್‌ ಡೈ 
ಆಕ್ಸೈಡ್‌, ನೀರು, ಕಾರ್ಬನ್‌ ಮಾನಾಕ್ಸೈಡ್‌ ಇತ್ಯಾದಿ ಇತ್ಯಾದಿ. ಹೀಗಾಗಿ ಇದನ್ನು 
ಕೊಳಕು ಉಂಡೆ ಎನ್ನುತ್ತಾರೆ. ಭೂಮಿಯ ಈಗಿನ ನೀರಿನ ಪ್ರಮಾಣವನ್ನೆಲ್ಲ ಅಳೆದು 
ಸುರಿದರೆ ಎಷ್ಟಾಗಬಹುದು? ಒಂದು ಅಂದಾಜಿನ ಪ್ರಕಾರ ಅದು ಒಂದು ಬಿಲಿಯಾನ್‌ 
ಟ್ರಲಿಯನ್‌ ಕಿಲೋಗ್ರಾಂನಷ್ಟಾಗುತ್ತದೆ. ಹಾಗೆಂದರೆ?10x10x10x10x10x10x10x 
10x 10x 10x10x 10x10x10x10x10x 10x10x10x 10x10x10x10x10. ಹಾಗಿದ್ದಲ್ಲಿ 
ಧೂಮಕೇತುವಿನಲ್ಲಿ ಅಡಗಿರುವ ನೀರಿನ ಪ್ರಮಾಣ! 10 ಕಿಲೋಗ್ರಾಂ. ಹತ್ತು 
ಲಕ್ಷ ಧೂಮಕೇತುಗಳು ಹಿಂದೆ ಭೂಮಿಯನ್ನು ಬಡಿದಿರಬೇಕು. ಈಗಿನ 
ಸಾಗರದಲ್ಲಿರುವ ನೀರೆಲ್ಲವೂ ಇವುಗಳ ಸಾಮೂಹಿಕ ಕೊಡುಗೆ. ಬೆಳೆಯುತ್ತಿದ್ದ 
ಭೂಮಿಗೆ ಇದು ಒಂದು ಬಗೆಯ ವರವೇ ಅಯಿತು. 

1997ರಲ್ಲಿ ಕಾಣಿಸಿಕೊಂಡ ಹೇಲ್‌ಬಾಪ್‌ ಎಂಬ ಧೂಮಕೇತುವಿನಲ್ಲಿ 
ಇನ್ನೊಂದು ಆಶ್ಚರ್ಯದ ಸುದ್ದಿ ಕಾದಿತ್ತು. ನೀರು, ಅಮೋನಿಯ ಇತ್ಯಾದಿಗಳ 
ಜೊತೆಗೆ ಫಾರ್ಮಾಲ್ಡಿಹೈಡ್‌, ಹೈ ಡ್ರೋಜನ್‌ ಸಯೆನೈಡ್‌ ಕೂಡ ಇದ ವು. "ಇವು 
ಜೀವಧಾರೆ ಇಟ್ಟಿಗೆ ಎನಿಸಿರುವ ಪ್ರೋಟೀನ್‌ 'ಎನುತ್ತಾರೆ ಜೀವವಿಜ್ಞಾನಿಗಳು. ಈಗ 
ಜೀವಿಗಳ ಉಗಮದ ಬಗ್ಗೆ ದೃಷ್ಟಿ ಬೇರೆಡೆಗೆ ಹರಿದಿದೆ. ಜೀವದ್ರವ್ಯವನ್ನು ಬಿತ್ತಿ 
ಬೆಳೆಸಿದ ಚರ ಆಸ್ತಿಯ ಬಗ್ಗೆಯೇ ಸಾಕಷ್ಟು ಚರ್ಚೆ ನಡೆದಿದೆ. ಭೂಮಿಗೆ 
ಸ್ವಯಾರ್ಜಿತವೆಂಬುದೇನೂ ಇಲ್ಲ. ಎಲ್ಲ ಪಿತ್ರಾರ್ಜಿತವೇ ಎನ್ನುವ ಈ ಮಂದಿ 
ತಮ್ಮವಾದಕ್ಕೆ ಪ ್ಯ ಪುಷ್ಟಿ ಕೊಡುವುದು ಹೀಗೆ: 

ಯಾವ ನಕ್ಸತ್ರದಲ್ಲೂ ಮೇಳೈಸಿರದ, ಯಾವೊಂದು ಗ್ರಹವೂ ಹಿಡಿದಿಟ್ಟಿರದ 
ಮೂಲ ಧಾತುಗಳ ಅಕ್ಷಯ ಪಾತ್ರೆಯಾಗಿ ಭೂಮಿ ರೂಪುಗೊಂಡಿದ್ದು 
ಹೇಗೆ?ಹೇಗೆಂದರೆ ಭೂಮಿಯ ಬಂಡವಾಳವೆಲ್ಲವೂ ಸತ್ತ ನಕ್ಷತ್ರಗಳ ಬಳುವಳಿ. 
ಆ ನಕ್ಬತ್ರಗಳ ಕಳೇಬರವೇ ಭೂಮಿಯ ಕಳೆ, ಬೆಳೆ ಕೂಡ. ಇದು ಹೇಗೆ?ಈ 
ಪ್ರಶ್ನೆಗೆ ಚಿತ್ರಣವನ್ನು ನಮ್ಮ ಕಣ್ಣಮುಂದೆ ತಂದುಕೊಳ್ಳಬೇಕಾಗುತ್ತದೆ. ವಿಶ್ವದಲ್ಲಿ 
ಎಷ್ಟೋ ನಕ್ಚತ್ರಗಳಿವೆ. ಸೂರ್ಯನಿಗಿಂತ ಅನೇಕ ಪಟ್ಟು ಗಾತ್ರದಲ್ಲಿ ದೊಡ್ಡವು. 
ಅವುಗಳಲ್ಲಿ ದ್ರವ್ಯರಾಶಿ ಹೆಚ್ಚುತ್ತಾ ಹೋದ ಹಾಗೆ ಒಡಲಲ್ಲಿ ಶುರುವಾಗುತ್ತದೆ 
ದೊಂಬರಾಟ, ಪ್ರಲಯ ಸಂಕಟ. ಗುರುತ್ವಾಕಾರ್ಷಣೆ ಒಂದೆಡೆ ಜಗ್ಗುತ್ತದೆ, ಒತ್ತಡ 
ಇನ್ನೊಂದೆಡೆ ಸೆಳೆಯುತ್ತದೆ. ನಕ್ಷತ್ರದ ತಿರುಳಿನಲ್ಲಿ ಕೂತ ಕಬ್ಬಿಣದ ಪರಮಾಣುಗಳು 
ಈ ಜಗ್ಗಾಟದಲ್ಲಿ ಅಗಾಧವಾಗಿ ಸ್ಫೋಟಿಸುತ್ತವೆ. ಅದರಲ್ಲಿನ ಬಂಟವಾಳವೆಲ್ಲ 
ದಶದಿಕ್ಕಿಗೆ ಚೆಲ್ಲಾಪಿಲ್ಲಿಯಾಗಿ ಬಿಡುತ್ತವೆ. ಕಣ್ಣರೆಪ್ಪೆ ಬಿಚ್ಚುವಷ್ಟರಲ್ಲಿ ಈ ವಸ್ತುಗಳು 
ಸಾಗುವ ದೂರ 10,0008. ಮೀ. ಸಾವನ್ನು ತಬ್ಬುವ ನಕ್ಬತ್ರ ಈಗ ದೇದೀಪ್ಯವಾಗಿ 
ಬೆಳಗುತ್ತದೆ. ಇದರ ಅಲ್ಪ ಬಂಡವಾಳವನ್ನು ಜಮೆ ಮಾಡಿಕೊಂಡ ಅನಿಲದ ಮೋಡ 
ಭೂಮಿಯಲ್ಲಿ ಉಗಮಕ್ಕೂ ಕಾರಣವಾಗಿರಲಿಕ್ಕೆ ಸಾಕು. ಈ ಅಪರಿಮಿತ ಉಷ್ಣತೆಯಲ್ಲಿ 
ಯಾವ ಧಾತು ಯಾವುದರೊಡನೆ ಸಂಮಿಲನವಾಗುತ್ತದೋ ಈಗ ಅದು 
ಪ್ರಯೋಗದಿಂದ ದೃಢಪಡಿಸಿಕೊಳ್ಳಲೂ ಆಗದ ವಾಸ್ತವತೆ. ಇದರರ್ಥ ಇಷ್ಟೇ. 
ಭೂಮಿಯ ಮೇಲೆ ಎಲ್ಲ ವಸ್ತುವಿಗೆ ಮೂಲ ಸತ್ತ ನಕ್ಸತ್ರವೋ, ಉಲ್ಕೆಯೋ, 
ಕ್ಷದ್ರಗ್ರಹಗಳೋ ಆಗಿರಬೇಕು ಎಂದಮೇಲೆ ಎಲ್ಲವೂ ಅನ ಕಾಯಗಳ ಬಳುವಳಿ 
ತಾನೆ?ಹಾಗಿದ್ದಲ್ಲಿ ನಾನು ಬರೆಯುತ್ತಿರುವ ಈ ಪೆನ್ನು ನನ್ನ ಕೈಲಿರುವ ಈ ಸುತ್ತಿಗೆ, 
ನನ್ನ ಶರೀರವೆಂಬ ಮೂಳೆ ಮಾಂಸದ ತಡಿಕೆ?ಹೌದು. ಎಲ್ಲಕ್ಕೂ ಮೂಲ 
ಸೂಪರ್‌ನೋವಾ ಸ್ಫೋಟನೆ ಎನ್ನುತ್ತಾರೆ ಜೀವದ ಉಗಮವನ್ನು ಊಹಿಸಿರುವ 
ಜೀವವಿಜ್ಞಾನಿಗಳು. 
ಇದು ಹೇಗೂ ಇರಲಿ, ನಮ್ಮ ಧರೆಗೆ ನೀರನ್ನು ಕರುಣಿಸಿದ ಕಾರುಣ್ಮಸಿಂಧು 
ಯಾವುದೇ ಇರಲಿ, ಈ ಜಲರಾಶಿಯೇ ಇಲ್ಲದಿದ್ದರೆ ಏನಾಗುತ್ತಿತ್ತು?ಒಂದರೆಕ್ಸಣ 
ಜಗತ್ತಿನ ಈ ನಿಮಿಷದ ಸ್ಥಿತಿಗೆ ಹಿಂದಿರುಗೋಣ. ಇದಕ್ಕಾಗೇ ನಮ್ಮ ಭೂಮಿಯ 
ಅಜುಬಾಜಿನ ಗ್ರಹಗಳ ಸ್ಥಿತಿಯ ಬಗ್ಗೆ ಸ್ವಲ್ಪ ಯೋಚಿಸಬೇಕಾಗುತ್ತ ದೆ. ನೀರೇ 

ಜೀವಾಧಾರೆ ತಾನೆ?ವಾಯುಗೋಳವನ್ನು ನಿಯಂತ್ರಿಸುವುದು ಅಥವಾ ಅದರ 
ಅಸ್ತಿತ್ವವನ್ನು ಕಾಪಾಡುವುದು ಈ ಜಲಗೋಳವೇ. ಶುಕ್ರಗ್ರಹದ ಪಾಡು ಏನಾಯಿತು? 
ಇದು ಭೂಮಿಯಂತೆಯೆ ಗಟ್ಟಿಕಾಯ. ಅದು ತಾನೇ ಉತ್ಪಾದಿಸಿದ ಕಾರ್ಬನ್‌ ಡೈ 
ಆಕ್ಸೈಡನ್ನು ಏನು ಮಾಡಬೇಕು? ತಾನೇ ಒಡ್ಡಿಕೊಂಡ ಸಮಸ್ಯೆಗಿ ಅದು ಪರಿಹಾರ 
ಕಂಡುಕೊಳ್ಳಲೇ ಇಲ್ಲ. ಬದಲಿಗೆ ಸೂರ್ಯಕಿರಣವನ್ನು ಆಹ್ವಾನಿಸಿ, ಮೊದಲು 
ಬೆಚ್ಚಗಾಯಿತು. ಕೊನೆಗೆ ಕಾವೇರಿ ಏರಿ, ಅದೇ ಆ ಗ್ರಹವನ್ನು ಉಸಿರುಕಟ್ಟಿಸಿ ಕೊನೆಗೆ 
ಇಡೀ ಗ್ರಹದಲ್ಲಿ ಜೀವ ಕೊನರದಂತೆ ಲಕ್ಷ್ಮಣರೇಖೆ ಹಾಕಿಯೇಬಿಟ್ಟಿತು. ಅದರಲ್ಲೂ 
ನೀರಿದ್ದರೆ ಇನ್ನೊಂದು ಜೀವಲೋಕ ಅಲ್ಲೂ ಹುಟ್ಟಬಹುದಿತ್ತು. ಮಂಗಳನದೂ 
ಇದೇ ಕತೆ. ಇಲ್ಲಿ ಮೊದಲು ನೀರಿತ್ತು. ಅದರೆ ಅದನ್ನು ಹಿಡಿದಿಡುವ ತಾಕತ್ತು 
ಗಳಿಸದೆ ಸೋರಿಹೋಗಲು ಬಿಟ್ಟಿತು. ಭೂಮಿಯ ಶಿಲಾಗೋಳದಂತೆ ಅದರ ಗೋಳ 
ಛಿದ್ರವಾಗಲಿಲ್ಲ. ಅದರ ಉದರದಿಂದ ಯಾವ ಅನಿಲವೂ ಹೊರಬೀಳಲಿಲ್ಲ. 
ಬಂಡವಾಳವನ್ನಿಟ್ಟುಕೊಂಡೂ ಅದನ್ನು ಹೊರಚೆಲ್ಲದೆ ಬರ ಅನುಭವಿಸಿದ ನಮ್ಮ 
ನೆರೆಯ ಗ್ರಹದ ಪಾಡು ಇದು. 


ಹಸುರೆಂಬ ಅಮೃತಬಿಂದು 


ಹಾಗೆ ನೋಡಿದರೆ ಭೂಮಿಯ ಮೇಲೆ ಬಿದ್ದ ಮಳೆಯೇನೂ ಪರಿಶುದ್ದ 
ವಾಗಿರಲಿಲ್ಲ ಬಿಡಿ. ಆಗ ಅಣುರೂಪದಲ್ಲಿ ಆಕ್ಸಿಜನ್‌ ಅಸ್ಲಿತ್ವದಲ್ಲೇ ಇರಲಿಲ್ಲ. 
ಎಲ್ಲೆಲ್ಲೂ ಇಂಗಾಲದ ಡೈ ಆಕ್ಸೈಡ್‌ ಸಾಮ್ರಾಜ್ಯ. ಇಂದಿನಂತೆ ಅಂದೂ ಸಾಗರದ 
ನೀರು ಬೆಚ್ಚಗಾಗುತ್ತಿತ್ತು, ಸೂರ್ಯನ ಕಾವಿನಲ್ಲಿ. ನೀರು ಬಾಷ ವಾಗಿ 
ಮೋಡವಾಗುತ್ತಿದ್ದುದೂ ನಿಜ ಆಗಲೂ. ಮಳೆ ಬೀಳುತ್ತಿ ದ್ದುದೂ ನಿಜ. ಅದರೆ 
ಅದು ಈಗಿನ ಮಳೆಯಂತಲ್ಲ. ಅಮ್ಲ ಮಳೆ. ಇದು ಎಷ್ಟು ಶಿಲೆಯನ್ನು ಮುಕ್ಕಿತೋ 
ಲೆಕ್ಕವಿಟ್ಟವರಿಲ್ಲ. ಆಕ್ಸಿಜನ್‌ ವಾಯುಗೋಳದಲ್ಲಿಕಾಣಿಸುವವರೆಗೂ ಇದೇ ಫಜೀತಿ. 
ನಳನಳಿಸುವ ಗಿಡಗಂಟಿಗಳಿರಲಿಲ್ಲ. ಜುಳುಜುಳು ಓಡಾಡುವ ಜೀವಜಂತುಗಳಿರಲಿಲ್ಲ. 


ಭೂಮಿಯ ಒಡಲು ಚೊಚ್ಚಲ ಹೆರಿಗೆಗಾಗಿ ಪ್ರಾಣವಾಯುವಿಗಾಗಿ 
ಕಾಯುತ್ತಿತ್ತು. ಅದು ಲಭಿಸಿದ್ದು ಹೇಗೆ? ದಿಢೀರ್‌ ಸೃಷ್ಟಿಯಂತೂ ಸಾಧ್ಯವಿರಲಿಲ್ಲ. 
ಹಲವು ಕೋಟಿ ವರ್ಷಗಳ ನಿರಂತರ ರಾಸಾಯನಿಕ ಕ್ರಿಯೆಯಲ್ಲಿ ಕೊನೆಗೂ ಆವತರಿಸಿತು 
ಅಕ್ಸಿಜನ್‌. ಅದೂ ಭೂಮಿ ಹುಟ್ಟಿ ಸುಮಾರು ಇನ್ನೂರು ಕೋಟಿ ವರ್ಷಗಳ ನಂತರ. 

ಅದಕ್ಕಾಗಿಯೇ ಸಾಗರದಲ್ಲಿ ಹಸುರು ಅಲ್ಲೆ ಉದ್ಭವಿಸಬೇಕಾಯಿತು. ಈ ಹೊತ್ತಿಗೆ 
ಬಾಹ್ಯಾಕಾಶದಿಂದ ಭೂಮಿಯ ಮೇಲೆ ಎರಗಿ ಬರುತ್ತಿದ್ದ ಕಾಯಗಳ ಗದಾಪರ್ವ 
ಇನ್ನೂ ಸಾಗಿತ್ತು. ನಿರಂತರ ಬಡಿತಕ್ಕೆ ತುತ್ತಾದ ಭೂಮಿ ಈಗಿನಂತೆ 24ಗಂಟೆಗಳಿಗೊಮ್ಮೆ 
ಆವರ್ತಿಸುತ್ತಿರಲಿಲ್ಲ. ತನ್ನ ಅಕ್ಷದ ಮೇಲೆ ಒಂದು ಸುತ್ತು ಬರಲು 18ಗಂಟೆ 
ಸಾಕಾಗಿತ್ತು. ಸೂರ್ಯ ಕೂಡ ಈಗಿನಷ್ಟು ಪ್ರಕಾಶವಾಗಿರಲಿಲ್ಲ. ಈಗಿನದಕ್ಕಿಂತ 
ಸುಮಾರು 30 ಪಾಲು ಕಡಿಮೆ; ಕಳೆಗುಂದಿದ ರವಿ. 


ಆಕ್ಸಿಜನ್‌ ವಾತಾವರಣದಲ್ಲಿ ಕಾಣಿಸಲು ಇಷ್ಟೊಂದು ಕಾಲ ಏಕೆ ಬೇಕಾಯಿತು? 
ಈ ಕಾಲಕ್ಕಾಗೇ ಏಕೆ ಕಾಯಬೇಕಾಯಿತು?ಇದಕ್ಕೆ ಉತ್ತರ ಸಾಗರ ತಳದಲ್ಲಿದೆ. ಸಾಗರದ 
ನೀರೆಂದರೆ ಈಗಿನಂತೆ ಲವಣ ವಿಲೀನವಾದ ಬರಿಯ ದ್ರವವಾಗಿರಲಿಲ್ಲ. ಆಗ 
ಯಥೇಚ್ಛವಾಗಿ ಕಬ್ಬಿಣ ಕೂಡ ವಿಲೀನ ಸ್ಥಿತಿಯಲ್ಲಿ. ಬ್ಯಾಕ್ಟೀರಿಯಗಳು ಕಾಣಿಸಿಕೊಂಡು 
ಕಬ್ಬಿಣದೊಂದಿಗೆ ಪ್ರತಿಕ್ರಿಯಿಸಿದಾಗ ಸಾಗರ ತಳದಲ್ಲಿ ಕಬ್ಬಿಣದ ಆಕ್ಸೈಡ್‌ 
ಅವಪಾತವಾಯಿತು. ಚಿತ್ರದುರ್ಗದ ಹಾದಿಯಲ್ಲಿ ಗುಡ್ಡಗಳಾಗಿ, ಪಟ್ಟೆ ಪಟ್ಟೆಯ 
ಶಿಲೆಯಾಗಿ ತಲೆಯೆತ್ತಿ ಈ ಕಲ್ಲುಗಳು ಈಗಲೂ ನಿಂತಿವೆ. ಉತ್ಕರ್ಷಣೆಯ 
ಕ್ರಿಯೆಯಿಂದ ಈ ಶಿಆಯಲ್ಲಿ ಬಿಡುಗಡೆಯಾದ ಆಕ್ಸಿಜನ್‌ ವಾಯುಗೋಳ ಸೇರಿ 
ಅದನ್ನು ಶ್ರೀಮಂತಗೊಳಿಸಿತು. ಯಾವುವು ಈ ಬ್ಯಾಕ್ಟೀರಿಯ? ಕ್ಯಾಲಿಫೋರ್ನಿಯ 
ವಿಶ್ವವಿದ್ಯಾಲಯದ ಜೀವ ವಿಕಾಸ ವಿಜ್ಞಾನದ ದ್ರಷ್ಟಾರ ವಿಲಿಯಂ ಶಾಫ್‌ ಈ 
ಕುರಿತು ಸುದೀರ್ಥವಾಗಿ ಸಂಶೋಧನೆ ಮಾಡಿದ್ದಾನೆ. ತಿಂಗಳುಗಟ್ಟಲೆ ಆಸ್ಟ್ರೇಲಿಯದ 
ಕಾಡುಮೇಡುಗಳಲ್ಲಿ ಅಲೆದಾಡಿ 1992ರಲ್ಲಿ ಈ ಮೇಧಾವಿ ಅತ್ಯಂತ ಹಳೆಯ 
ಕಲ್ಲೊಂದನ್ನು ಹೆಕ್ಕಿ ತೆಗೆದ. ಈ ಶಿಲೆಯ ವಯಸ್ಸು 346ಕೋಟಿ ವರ್ಷಗಳು. ಇದೂ 
ಕೂಡ ಸಾಗರಜನ್ಯ ಶಿಲೆ. ಕಣ್ಣಲ್ಲಿ ಕಣ್ಣಿಟ್ಟು ನೋಡಿದ, ಸೂಕ್ಷ್ಮದರ್ಶಕದಲ್ಲಿ 
ಎವೆಯಿಕ್ಕದೆ ದೃಷ್ಟಿಸಿದ. "ನನ್ನ ಜೀವಮಾನದಲ್ಲಿ ಇಂಥ ಬಗೆಯ ಅಧ್ಯಯನ 
ಮಾಡಿದ್ದೇ ಇಲ್ಲ' ಎಂದು ಒಪ್ಪಿಕೊಂಡ. ಥೇಟ್‌ ಇದ್ದಲಿನಂತೆ ಕರಕಾಗಿದ್ದ 
ಬ್ಯಾಕ್ಟೀರಿಯಗಳ ಅವಶೇಷಗಳನ್ನು ಕಂಡು ದಂಗಾದ. ಅತಿ ಪುಟ್ಟ ಕಂಬಳಿ 
ಹುಳುವಿಗಿಂತ 20,000ಪಟ್ಟು ಚಿಕ್ಕವು. ಇವೇ ಸಯೇನೋ ಬ್ಯಾಕ್ಟೀರಿಯ. "ಎನಗಿಂತ 
ಕಿರಿಯರಿಲ್ಲ' ಎಂದು ಇವು ಹೇಳುವುದಾದರೆ ಸದ್ಯಕ್ಕಂತೂ ಒಪ್ಪಿಕೊಳ್ಳಲೇಬೇಕು. 
ಇವು ಜಗತ್ತಿನ ಅತ್ಯಂತ ಹಳೆಯ ಪಳೆಯುಳಿಕೆಗಳು. ಹಿಂದೆ ಇಂಥವನ್ನು ನೀಲ 

ಹಸುರು ಅಲ್ಲೆ ಎಂದು ಕರೆಯುತ್ತಿದ್ದರು. ಇವು ನಿಜಕ್ಕೂ ಸರ್ವಾಂತರ್ಯಾಮಿ. 
ಇತರ ಜೀವಿಗಳು ಬಾಳಲಾರದ ಪರಿಸರದಲ್ಲಿ, ಏಗಲಾರದ ಸ್ಥಿತಿಗಳಲ್ಲಿ ಇವು ಸಲೀಸಾಗಿ 
ಬಾಳುವೆ ನಡೆಸಿದವು. ಥಾರ್‌ ಮುರುಭೂಮಿಯಲ್ಲಿ ಅಂಟಾರ್ಕ್‌ಟಿಕದ ಶೈತ್ಯದಲ್ಲಿ, 
ಪರಮಾಣು ಸ್ಥಾವರಗಳ ಶೈತ್ಯ ಟ್ಯಾಂಕುಗಳಲ್ಲಿ ಇವು ಸ್ವೇಚ್ಛೆಯಾಗಿ ವಿಹರಿಸಬಲ್ಲವು. 
ಅಲ್ಲೆ ಠಳಾಯಿಸಬಲ್ಲವು. ಇವುಗಳಲ್ಲಿ ಇನ್ನೂ ಒಂದು ವಿಶೇಷವಿದೆ: ಸೂರ್ಯರಶ್ಮಿ 
ಯನ್ನು ಬಳಸಿಕೊಂಡು ಶಕ್ತಿಯ ಉತ್ಪಾದನೆಗೆ ಕಾರ್ಬನ್‌ ಡೈ ಆಕ್ಸೈಡ್‌ನ್ನು 
ಬಳಸಿಕೊಳ್ಳುತ್ತವೆ. ಆಕ್ಸಿಜನ್‌ ಇವುಗಳ ಮಟ್ಟಿಗೆ ವೃರ್ಥ ಪದಾರ್ಥ. ಇವೇ ದ್ಯುತಿ 
ಸಂಶ್ಲೇಷಣೆಯ ಮೂಲಪುರುಷರು. ಹಾಗಿದ್ದಲ್ಲಿ ಜೀವದ ಮೊದಲ ಬೀಜ 
ಬಿತ್ತನೆಯಾಗಿ ಬೆಳೆ ಬಂದದ್ದು 346ಕೋಟಿ ವರ್ಷಗಳ ಹಿಂದೆ ತಾನೆ? ಹೌದು. 
ಜೀವ ಕಟ್ಟುವ ಕೆಲಸ ಒಂದು ದಿನದ ಕಾರ್ಯವಲ್ಲ. ಕೋಟಿ ಕೋಟಿ ವರ್ಷಗಳವರೆಗೆ 
ಕಾಯಬೇಕು, ನಿರಂತರ. ಇಂಥ ಬ್ಯಾಕ್ಟೀರಿಯಗಳಲ್ಲಿ ಜೀವಕೋಶವೇನೊ ಇತ್ತು. 
ಆದರೆ ಬೀಜಕಣವೇ ನಾಪತ್ತೆ. ಮುಂದಿನ ಜೀವನ ನಾಟಕದ ರಂಗಸ್ಥಳಕ್ಕೆ ಹಲವು 
ಪಾತ್ರಗಳನ್ನು ಥಕಥೈ ಕುಣಿಸಲು ಸಜ್ಜು ಮಾಡಿದ್ದು ಈ ಬಾ ಕ್ಟೀರಿಯಗಳೇ. 


ಆಸ್ಟ್ರೇಲಿಯದಲ್ಲಷ್ಟೇ ಅಲ್ಲ, ನಮ್ಮ ಬಳ್ಳಾರಿ ಜಿಲ್ಲೆಯ ಸಂಡೂರು 
, ಶಿಲೆಗಳಲ್ಲೂ ಈ ಬಗೆಯ ಅವಶೇಷಗಳು ಪತ್ತೆಯಾಗಿವೆ. ಇಂಥ ಸಯೆನೋ 
' ಬ್ಯಾಕ್ಟೀರಿಯಗಳ ದಂಡು ಸುಣ್ಣ ಶಿಲೆಯಲ್ಲಿ ನೀಲ-ಹಸುರು ಅಲ್ಲೆಯ ಜೊತೆಗೂಡಿ 
ಪುಟಾಣಿ ಕೋಟೆಗಳನ್ನು ಕಟ್ಟಿ, ತಮ್ಮ ಸಾಮ್ರಾಜ್ಯ ಮೆರೆದು ಮರೆಯಾದುದಕ್ಕೆ 
ಈಗಲೂ ಸಾಕ್ಸಿಯಿದೆ. ತುಮಕೂರಿನ ದೊಡ್ಡಗುಣಿ ಹತ್ತಿರ, ಚಿತ ತ್ರದುರ್ಗದ 
ಭೀಮಸಮುದ್ರದ ಬಳಿ ಇರುವ ಸ ಸುಣ್ಣ ಶಿಲೆಯಲ್ಲಿ ಬಿಜಾಪುರದ ಕಲಾದಗಿ ಬಳಿಯ 
ಸುಣ್ಣ ಶಿಲೆಯಲ್ಲಿ ಇವಂತೂ ದಂಡಿಯಾಗಿವೆ. ಈ ಶಿಲೆಗಳು ಹುಟ್ಟಿ 140-190ಕೋಟ 
ವರ್ಷಗಳಾಗಿವೆಯೆಂದು ಅಂದಾಜು. ಇವು ವಾತಾವರಣಕ್ಕೆ ಆಕ್ಸಿಜನ್‌ ಬಿಟ್ಟು 
ಭೂಮಂಡಲದ ಜೀವಿಗಳ ಉಸಿರಿಗೆ ಉಸಿರು ಕೊಟ್ಟ ಹಸುರು ಅಮೃತಬಿಂದುಗಳು, 


ಜೀವ ಮಿಡಿದ ಘಳಿಗೆ 


ಕೋಟಿ ಕೋಟಿ ವರ್ಷಗಳ ಹಿಂದಿನ ಜೀವಿಗಳ ಬದುಕು ಹೇಗಿತೆ ತಂದು 
ತಿಳಿಯಲು ಅಮೆರಿಕದ ಎಲ್ಲೋ ಸ್ಕೊ ಸ್ಟೀನ್‌ ನ್ಯಾಷನಲ್‌ ಪಾರ್ಕ್‌ ಎಂಬಲ್ಲಿ ಒಂದು 
ಜೀವಂತ ಪ್ರಯೋಗಾಲಯವೇ ಇದೆ. ಅಲ್ಲಿ ಸಹಸ್ರಾರು ಬಿಸಿನೀರಿನ ಬುಗ್ಗೆಗಳು 

ನಿಯತವಾಗಿ, ಕೆಲವು ಅನಿಯತವಾಗಿ ಬಿಸಿನೀರನ್ನು ಚಿಮ್ಮುತ್ತಲೇ ನಮ್ಮನ್ನು ಮರಳಿ 
ಕರೆದೊಯುತ್ತವೆ ಭೂಮಿಯ ಆರಂಭದ ಸ್ಥಿತಿಗೆ. ಈ ಬುಗ್ಗೆಗಳು ಚಿಮ್ಮಿ ಚಿಮ್ಮಿ 
ಒಂದಷ್ಟು ಬಿಸಿ ನೀರಿನ ಕೊಳಗಳು ಅಲ್ಲಲ್ಲೇ ಹುಟ್ಟಿವೆ. ಅವುಗಳಲ್ಲಿ ನಾವು ಸಲೀಸಾಗಿ 
ಮೀಯವಂತಿಲ್ಲ. ಮೈ ಸುಟ್ಟುಬಿಡುತ್ತದೆ; ನೀರು 179ಸೆಲ್ಸಿಯಸ್‌ ಫ್ಯಾರನ್‌ಹೀಟ್‌ 
ಉಷ್ಣತೆಯಲ್ಲಿದೆ. ಆದರೆ ಆ ಬಿಸಿಬಿಸಿ ನೀರಿನಲ್ಲಿ ವಿಲೀನವಾಗಿರುವ ಕಬ್ಬಿಣ, ಸಲ್ಫೈಡ್‌ 
ಸಂಯುಕ್ತಗಳನ್ನು ಭಕ್ಷ ಭೋಜ್ಯವೆಂಬಂತೆ ಗಡದ್ದಾಗಿ ಭಕ್ಷಿಸುತ್ತ ಸಮೂಹ 
ಕುಣಿಯುತ್ತ ಬ್ಯಾಕ್ಟೀರಿಯಗಳು ಬಾಳುವೆ ಮಾಡಿವೆ. ಬಿಸಿ ನೀರೇ ಅವುಗಳ 
ಅಡುಂಬೊಲ, ಮನೆ, ಮಠ ಇತ್ಯಾದಿ. ಥರ್ಮೊಫೈಲ್‌ ಎಂದು ಇವುಗಳಿಗೆ ಹೆಸರು. 
ಜೀವವಿಜ್ಞಾನಿಗಳು ಹೇಳುತ್ತಾರೆ "ನೋಡಿ, ಇವೇ ನಮ್ಮ ಪೂರ್ವವಂಶಿಕರು. ನಮ್ಮ 
ಪಿತಾಮಹರು. ಬಹುಶಃ ಜೀವ ಕೊನರಿದ್ದೇ ಹೀಗೆ. ಬಿಸಿಬಿಸ ಶಿಲಾರಸದೊಂದಿಗೆ 
ಬಂದು ಪುಷ್ಕಳ ಧಾತುಗಳೆಲ್ಲ ಯಾವುದೋ ಸುಮುಹೂರ್ತದಲ್ಲಿ ನೂರೊಂದು 
ಬಗೆಯಲ್ಲಿ ವರ್ತಿಸಿ ಈ ಅಡುಗೆ ಮನೆಯಲ್ಲಿ ಹೊಸ ಪಾಕವನ್ನೇ ಸೃಷ್ಟಿಸಿದವು. 
ಅಂತಿಮವಾಗಿ ನಮ್ಮನ್ನೂ, ನಿಮ್ಮನ್ನೂ, ಸಕಲ ಜೀವಿಗಳನ್ನೂ.' 

ಯಾವ ಘಳಿಗೆಯಲ್ಲಾಯಿತು ಈ ಜೀವೋತ್ಪತ್ತಿ? ಜೀವ ಮಿಡಿದದ್ದು ಹೇಗೆ? 
ಈ ಪ್ರಶ್ನೆಗೆ ಖಚಿತ ಉತ್ತರವಿಲ್ಲ. ಬಹುಶಃ ಎಂದೂ ಈ ಕಗ್ಗಂಟನ್ನು 
ಬಿಡಿಸಲಾಗುವುದಿಲ್ಲ. ಸ್ವಲ್ಪ ತಡೆಯಿರಿ. ಜೀವರಸವನ್ನು ನಿಸರ್ಗ ಹೇಗೆ ಉತ್ಪಾದಿಸಿತು 
ನೋಡೋಣ ಎಂದು ನಿಸರ್ಗದ ಅಡುಗೆ ಮನೆಯನ್ನು ಅನುಕರಿಸಲು ಯತ್ನಿಸಿದ್ದಾನೆ 
ಕ್ಯಾಲಿಫೋರ್ನಿಯ ವಿಶ್ವವಿದ್ಯಾಲಯದ ಜೀವ ವಿಜ್ಞಾನಿ ಸ್ಪಾನ್ಲಿ ಮಿಲ್ಲರ್‌. ಆತ 
ಜೀವರಸವನ್ನು ಉತ್ಪಾದಿಸಲು ಪ್ರಯೋಗ ಮಾಡಿದ. ಆದಿಜೀವರಸ ಹೇಗೆ 
ಉತ್ಪನ್ನವಾಯಿತು ಎಂದು ನಿಸರ್ಗ ನಮ್ಮ ಕಿವಿಯಲ್ಲಿ ಆ ಗುಟ್ಟನ್ನೇನೂ 
ಉಸುರುವುದಿಲ್ಲ. ಹೀಗಲ್ಲವೇ ಅದು ಹುಟ್ಟಿದ್ದು ಎಂದು ನಾವೇ ತಿಣುಕಿ ತಿಣುಕಿ 
ಹೇಳಬೇಕಾಗುತ್ತದೆ; ಭೂಮಿಯ ಜೀವ ವಿಕಾಸದ ತಾಯಿಬೇರುಗಳನ್ನು ಹುಡುಕಲು 
ಯತ್ನಿಸುವ ಸಂಶೋಧಕರಿಗೆ ಎನ್ನುತ್ತಾನೆ. 

ಆತ ಮಾಡಿದ್ದಿಷ್ಟು ; ಒಂದು ಫ್ಲಾಸ್ಕಿನಲ್ಲಿ ಮಿಥೇನ್‌, ಹೈಡ್ರೋಜನ್‌ ಹಾಗೂ 
ಅಮೋನಿಯ ಅನಿಲ ತುಂಬಿದ. ಅದರ ಕೆಳಗಿನ ಬುರುಡೆಯಲ್ಲಿ ಒಂದಷ್ಟು ನೀರು 
ತುಂಬಿದ. ಇದೇ ಸಮುದ್ರ ಎಂದು ಹೇಳಿದ. ಮೇಲಿನ ಬುರುಡೆಗೆ ವಿದ್ಯುತ್‌ ಕಿಡಿ 
ಹೊತ್ತಿಸಿದ. ಈ ಕಿಡಿ ಭೂಮಿಗೆರಗಿದ ಮಿಂಚು ಎಂದು ಕಲ್ಪಿಸಿಕೊಳ್ಳಲು ಹೇಳಿದ. 


ಸೃಷ್ಟಿವಾದಿಗಳ ಮುಷ್ಟಿಯಲ್ಲಿ ಡಾರ್ವಿನ್‌/41 


ಹೀಗೆಯೇ ಪ್ರಯೋಗಾಲಯದಲ್ಲಿ ತಿಂಗಳುಗಟ್ಟಲೆ ಕಾದು ಕುಳಿತ, ಆದಿಜೀವರಸದ 
ಉತ್ಸನ್ನಕ್ಕಾಗಿ. ಒಂದು ದಿನ ಇದ್ದಕ್ಕಿದ್ದಂತೆಯೇ ಫ್ಲಾಸ್ಸಿನಲ್ಲಿ ಹಳದಿ ಬಣ್ಣದ ದ್ರವ 
ತಯಾರಾಯಿತು. ಮಿಲ್ಲರ್‌ ಮೈಯಲ್ಲೂ ವಿದ್ಯುತ್‌ ಸಂಚಾರವಾದಂತಾಯಿತು. ಆತ 
ಹೇಳಿದ "ಇದು ಅಮೈನೋ ಆಸಿಡ್‌, ಪ್ರೋಟೀನ್‌ ನಿರ್ಮಾಣಕ್ಕೆ ಬೇಕಾದ ಇಟ್ಟಿಗೆ. 
ಸಿಕ್ಕಿತು ಜೀವರಸದ ಸೃಷ್ಟಿಯ ಗುಟ್ಟು' ಎಂದು ಜಾಹೀರು ಮಾಡಿದ. ದಶಕಗಳ ಕಾಲ 
ಈ ಕುರಿತು ವಿಪುಲ ಚರ್ಚೆಯಾದವು. ಕೆಲವು ವಿಜ್ಞಾನಿಗಳು ಈ ಜೀವರಸವನ್ನು 
ಬಿಲ್‌ಕುಲ್‌ ಒಪ್ಪಲಿಲ್ಲ. ಹಿಂದೆ ಆದಿಮ ವಾಯುಗೋಳದಲ್ಲಿ ಮಿಥೇನ್‌ ಎಲ್ಲಿತ್ತು? 
ಇದ್ದದ್ದೆಲ್ಲ ಕಾರ್ಬನ್‌ ಡೈ ಆಕ್ಸೈಡ್‌, ನೈಟ್ರೋಜನ್‌ ಅಲ್ಲವೇ? ಮಿಂಚು ಬಡಿದರೂ 
ಹೆಚ್ಚೆಂದರೆ ಆರ್ಗಾನಿಕ್‌ ಕಣಗಳ ಕಲಸುಮೇಲೋಗರದ ಮುದ್ದೆಯಾಗಬಹುದು. 
ಅದರಿಂದ ಜೀವ ಉತ್ಸತ್ತಿಯಾದೀತಾದರೂ ಹೇಗೆ? ಎಂದು ಪ್ರಶ್ನಿಸಿದರು. 


ಈಗ ವಿಜ್ಞಾನಿಗಳು ಮತ್ತೆ ಬಾನಿನತ್ತ ಮುಖ ಮಾಡಿದ್ದಾರೆ. ಈ ಧರೆಯ 
ಜೀವೋತ್ಸನ್ನಗಳ ಕೊಂಡಿಗಳನ್ನು ಹುಡುಕುತ್ತ. ಧೂಮಕೇತು, ಉಲ್ಕೆ ಕ್ಷುದ್ರಗ್ರಗಳು 
ಜೀವರಸವನ್ನು ಹೊತ್ತು ತಂದಿರಬಾರದೇಕೆ ಎಂದುಕೇಳುತ್ತಾರೆ. ಇವುಗಳಲ್ಲೂ 
ಅಮೈನೋ ಆಸಿಡ್‌ ಇರುವುದನ್ನು ವರದಿ ಮಾಡಿದ್ದಾರೆ. ಈಗ್ಗೆ ಹದಿನೈದು ವರ್ಷಗಳ 
ಹಿಂದೆ ಅಂಟಾರ್ಕ್‌ಟಿಕಾ ಖಂಡದಲ್ಲಿ ಪತ್ತೆ ಹಚ್ಚಿದ ಉಲ್ಕಾ ಚೂರಿನಲ್ಲಿ ಜೀವದ 
ಉಗಮದ ಗುಟ್ಟು ಅಡಗಿದೆಯೆಂದು ಜಾಹೀರು ಮಾಡಿದ್ದಾರೆ. ಆಲೂಗಡ್ಡೆಯ ಗಾತ್ರದ 
ಒಂದು ಉಲ್ಕಾ ತುಂಡು (ಆಲೆನ್‌ ಹಿಲ್ಸ್‌ ಎಂಬ ಭಾಗದಲ್ಲಿ 1984ರಲ್ಲಿ ಪತ್ತೆ 
ಹಚ್ಚಿದ ಮೊದಲ ಉಲ್ಕಾ ಶಿಲೆ). ಇದರ ಇತಿಹಾಸ ನೋಡಿ. 160 ಲಕ್ಷ ವರ್ಷಗಳ 
ಹಿಂದೆ ಯಾವುದೋ ಕ್ಷುದ್ರಗ್ರಹ ಮಂಗಳ ಗ್ರಹದ ಮುಖವನ್ನು ಕೆತ್ತಿ ಅದರಿಂದ 
ಒಂದು ಚೂರು ಕಲ್ಲನ್ನು ಎಗರಿಸಿ, ಸೌರವ್ಯೂಹಕ್ಕೆ ಎಸೆಯಿತು. ಅದು ಸೌರವ್ಯೂಹದ 
ಮೂಲೆ ಮಡಕುಗಳನ್ನು ಹಾಯ್ದು, ಸಂದಿ ಗೊಂದಿಗಳಲ್ಲಿ ನುಗ್ಗಿ ಅಂತೂ 
ಭೂಮಿಗಿಳಿದು ಬಂತು ಈಗ್ಗೆ 13,000ವರ್ಷಗಳ ಹಿಂದೆ. 1984ರಲ್ಲಿ ಈ ತುಂಡನ್ನು 
ಆರಿಸಿಕೊಂಡ ವಿಜ್ಞಾನಿಗಳು ಅದರ ಪೂರ್ವಾಪರವನ್ನೆ ಲ್ಲ ಜಾಲಾಡಿ ಕಣ್ಣಲ್ಲಿ ಕಣ್ಣಿ ಟ್ಟು 
ನೋಡಿದರು. "ಅರೆರೆ, ಇದರಲ್ಲಿ ಹುಳುವಿನಂತೆ ಸಾಲಾಗಿ ಪೋಣಿಸಿದ 
ಮಣಿಗಳಿವೆಯಲ್ಲ' ಎಂದು ಹೌಹಾರಿದರು. ಜೀವದ ಬೀಜ ಬತ ಶನೆಯಾಗಿದ್ದು 


ಮಂಗಳನಿಂದಲೇ ಎಂದರು. ಇದು ಹುಟ್ಟಿ ನಾನ್ನೂರು ಕೋಟಿ ವರ್ಷಗಳಾಗಿವೆ 
ಎಂದರು. 

ಜೀವದ ಬೀಜ ಎಲ್ಲಿಂದಲೇ ಬಂದಿರಲಿ, ಆದರೆ ಅದನ್ನು ನಿಯಂತ್ರಿಸುವ 
ಐನಾತಿಕುಳ ಯಾವುದು? ಜೀವವಿಜ್ಞಾನಿಗಳ ಪರಿಭಾಷೆಯಲ್ಲಿ ಅದು ಕೋಶದ 
ನ್ಯೂಕ್ಲಿಯಸ್‌ನಲ್ಲಿ, ಕ್ರೋಮೋಸೋಮು ಗಳಲ್ಲಡಗಿರುವ ಐ?& (ಡಿ ಆಕ್ಸಿರೆಬೋ 
ನ್ಯೂಕ್ಲಿಯಸ್‌ ಆಸಿಡ್‌) ಎಂಬ ಸೂತ್ರಧಾರ. ನಮ್ಮ ಗುಣಾವಗುಣಗಳೆಲ್ಲ ಜೀನ್‌ಗಳ 
ಮೂಲಕ ವಂಶದಿಂದ ವಂಶಕ್ಕೆ ವರ್ಗಾವಣೆಯಾಗುವುದು ಇಲ್ಲಿಂದಲೇ, ವಿಜ್ಞಾನಿಗಳು 
ಈಗ ಊಹಿಸಿದ್ದಾರೆ:ಸರಳ ಬ್ಯಾಕ್ಟರೀಯಾಗಳು ಭೂಮಿಯ ಮೇಲೆ ಪ್ರಕಟವಾಗುವ 
ಮೊದಲು Dಸಸಪಸ್ಲಿತ್ತದಲ್ಲೇ ಇರಲಿಲ್ಲ. ಆಗ ಇದ್ದದ್ದು RNA (ರೈಬೋಸ್‌ 
ನ್ಯೂಕ್ಲಿಯಸ್‌ ಅಸಿಡ್‌) ಅಣುಗಳು. ಮುಕ್ತವಾಗಿ ಅವು ಸಾಗರದಲ್ಲಿ ಬುರುಬುರು 
ನೊರೆಯಂತೆ ತೇಲುತ್ತಿದ್ದವು. ಇವನ್ನೇ ಕೊಬ್ಬಿನ ಗುಳ್ಳೆಗಳು ಎನ್ನುತ್ತಾರೆ ಈ ಮಂದಿ. 
ಇವು ತಮ್ಮನ್ನು ತಾವೇ ನಕಲು ಮಾಡಿಕೊಳ್ಳಬಲ್ಲವಾಗಿದ್ದವು. ಸಾಕಷ್ಟು ಪ್ರಮಾಣದಲ್ಲಿ 
ಲಭ್ಯವಿದ್ದವು. ಯಾವುದೋ ಒಂದು ಮುಹೂರ್ತದಲ್ಲಿ ರNಸಿಕಾಣಿಸಿಕೊಂಡಿತು. 
ಅದು RNಸಬಿಡುವು ಕೊಟ್ಟು ತನ್ನ ಅಧಿಪತ್ಯ ನಡೆಸಿತು. ಒಂದು ನಿರ್ಣಾಯಕ 
ಹಂತದಲ್ಲಿ NAಅಣುಗಳು ತಮ್ಮ ಸುತ್ತ ರಕ್ಷಣೆಯ ಪೊರೆ ಕಟ್ಟಿಕೊಂಡವು. ಅವೇ 
ಮುಂದೆ ಮಿಟುಕಿದವು, ಜೀವಕೋಶವಾದುವು ಎನ್ನುತ್ತಾರೆ. ನಾವೀಗ ಎಲ್ಲೋಸ್ಟೋನ್‌ 
ನ್ಯಾಷನಲ್‌ ಪಾರ್ಕ್‌ನಲ್ಲಿ ಥಕಥೈ ಕುಣಿಯುವ ಬ್ಯಾಕ್ಟೀರಿಯ ಕಾಣುತ್ತಿದ್ದೇವಲ್ಲ, 
ಅವು ಪೂರ್ವದ ಬ್ಯಾಕ್ಟೀರಿಯಗಳ ಉಳಿಕೆಗಳು ಎನ್ನುತ್ತಾರೆ. ಮುಂದಿನ ಅಂಕ? 
ಅದು ಸಾಗರದ ಪರದೆಯ ಹಿನ್ನೆಲೆಯಲ್ಲಿ ನಡೆಯಿತು-ಏಕ ಕೋಶದಿಂದ ಬಹು 
ಕೋಶ ಜೀವಗಳ ವಿಕಾಸ. ಜೀವ ಮಿಡಿಯುವ ಮೊದಲು ಈ ಧರಣಿ ಏನೆಲ್ಲ 
ಕಂಟಕಗಳನ್ನು ಎದುರಿಸಿದೆ. ಒಳಹೊಕ್ಕಷ್ಟೂ ಎದೆ ನಡುಗುತ್ತದೆ. 

ಮನದಾಳದಲ್ಲಿ ಭೂಚರಿತ್ರೆಯ ಪುಟಗಳನ್ನು ಜೋಡಿಸುತ್ತ ವಸುಧೆಯ 
ವೈಭವದ ಗತಕಾಲದ ಕತೆಯನ್ನು ಕಲ್ಪಿಸುತ್ತ ಮೆಲ್ಲನೆ ಮರಡಿಹಳ್ಳಿಯ ಗುಡ್ಡದಿಂದ 
ಇಳಿಯುತ್ತೇನೆ. ಸೂರ್ಯ ಪಡುವಣದ ಬಾನಿನಲ್ಲಿ ಮಂಕಾಗುತ್ತಿ ತ್ತು. ಕಾಲ 
ಜಾರುತ್ತಿತ್ತು. ಕಾಲೂ ಜಾರುತ್ತಿತ್ತು ಕಲ್ಪಗಳನ್ನು ದಾಟಿ ಈಗಿನ ಮನ್ವಂತರಕ್ಕೆ, ಎಂದಿನ 
ಅವಾಂತರಕ್ಕೆ. | 


ಸರಸ್ವತೀ ನದಿ ಗುಪ್ತಗಾಮಿನಿಯೆ? 


""ಮಹತ್ತಿಗಿಂತಲೂ ಮಹತ್ತರವಾದ ಸರಸ್ವತೀ, ಸರಯೂ, ಸಿಂಧೂ 
ಮೊದಲಾದ ನದಿಗಳು ತಮ್ಮ ಊರ್ಮಿಗಳಿಂದ ಕೂಡಿ ನಮ್ಮನ್ನು ರಕ್ಷಿಸಲು ನಮ್ಮ 
ಯಜ್ಞಕ್ಕೆ ಆಗಮಿಸಲಿ. ಪ್ರಕಾಶಯುತರೂ, ಮಾತೃಭೂತರೂ, ಪ್ರೇರಕರೂ ಆದ ಆ 
ಮಹಾನದಿಗಳು ಫೃತಯುತವೂ, ಮಧುಯುತವೂ ಆದ ತಮ್ಮ ಜಲಗಳನ್ನು ನಮಗೆ 
ಕರುಣಿಸಲಿ'' ಎಂಬ ಪ್ರಾರ್ಥನೆ ಯಗ್ವೇದದ ನದೀಸೂಕ್ತದಲ್ಲಿದೆ. ವೇದಕಾಲದಲ್ಲಿ 
ಸರಸ್ವತಿ, ಸರಯೂ ಸಿಂಧೂ ನದಿಗಳನ್ನು ಮಾತ್ರ ಮಹಾನದಿಗಳೆಂದು 
ಪರಿಗಣಿಸಲಾಗಿತ್ತು. ನದೀಸೂಕ್ತದಲ್ಲಿ ಗಂಗಾ, ಯಮುನಾ, ಶತದ್ರು ಮುಂತಾದ 
ಇಪ್ಪತ್ತೊಂದು ನದಿಗಳ ವರ್ಣನೆ ಇದ್ದರೂ ಸರಸ್ವತೀ ನದಿಯ ಸ್ತುತಿ ಮಿಕ್ಕೆಲ್ಲ 
ನದಿಗಳಿಗಿಂತ ಹೆಚ್ಚು. ಯಗ್ವೇದದಲ್ಲಿ ಸರಸ್ವತೀ ನದಿಗೆ ದೊರೆತಿರುವ ಸ್ಥಾನವನ್ನು 
ಗಮನಿಸಿದರೆ ಪ್ರಾಯಶಃ ಅಂದು ಈ ನದಿ ತುಂಬಿ ಹರಿಯುತ್ತಿದ್ದ 
ಮಹಾನದಿಯಾಗಿದ್ದಿರಬೇಕು. 


ಭಾರತದ ಪ್ರಾಚೀನ ಭೂಗೋಳ ಅಂದಿನ ನೆಲದ ವಿಂಗಡಣೆಯನ್ನು ಮನು 
ಗುರುತಿಸಿರುವುದು ತುಂಬ ಕುತೂಹಲಕಾರಿ. ಸರಸ್ವತೀ ನದಿಗೆ ಇಲ್ಲೂ ಅಗ್ರಪೂಜೆ. 
ಮನುವಿನ ರೀತ್ಮ ಸರಸ್ವತೀ ಮತ್ತು ದೃಶದ್ವತಿ ಪವಿತ್ರ ನದಿಗಳ ಮಧ್ಯ ಭಾಗದ 
ದೈವ ನಿಯಾಮಕ ದೇಶವೇ ಬ್ರಹ್ಮಾವರ್ತ. ಬ್ರಹ್ಮಾವರ್ತದ ಅನಂತರ ಕುರುಕ್ಷೇತ್ರ. 
ಮತ್ಸ್ಯ, ಪಾಂಚಾಲ, ಸುರಸೇನ ಮಂತಾದ ಪ್ರದೇಶಗಳನ್ನೊಳಗೊಂಡ ಭಾಗ ಬ್ರಹ್ಮ 
ಯಷಿದೇಶ. ಹಿಮಾಲಯ ಹಾಗೂ ವಿಂಧ್ಯ ಪರ್ವತಗಳ ನಡುವೆ ಕುರುಕ್ಲೇತ್ರದ 
ಪೂರ್ವಕ್ಕೆ ಮತ್ತು ಪ್ರಯಾಗದ ಪಶ್ಚಿಮಕ್ಕೆ ನೆಲೆಸಿರುವ ನಾಡು ಮಧ್ಯೆ ದೇಶವೆನ್ನಿಸಿದರೆ 
ಪೂರ್ವ ಪಶ್ಚಿಮ ಸಾಗರಗಳ ನಡುವೆ ಇರುವ ನಾಡು ಆರ್ಯಾವರ್ತ. ಈ ಎಲ್ಲ 


[ae] 

ನಾಡುಗಳನ್ನು ಒಟ್ಟಿಗೆ ಕೂಡಿಸಿ ಭರತವರ್ಷವೆಂಬ ಹೆಸರು. ಇದು ಮನುವಿನ 
ಭೌಗೋಳಿಕ ದಿಗ್ಬಂಧನ. 


ಮನುವಿನ ಭಾರತದ ಧಾರ್ಮಿಕ ಎಲ್ಲೆಗೂ ಇಂದಿನ ಭೌಗೋಳಿಕ ಎಲ್ಲೆಗೂ 
ಹಲವು ವೃತ್ಕಾಸಗಳಿವೆ, ನಿಜ. ಸಾವಿರಾರು ವರ್ಷಗಳೇ ಮನುವಿನಿಂದ ನಮ್ಮ 
ತಲೆಮಾರಿನವರೆಗೆ ಸಂದಿವೆ. ಅಂತೆಯೇ ಭೂಗೋಳದಲ್ಲೂ ಕಾಲ, ಕ್ರಿಯೆಗಳಿಗೆ 
ತಲೆಬಾಗಿ ಪ್ರಕೃತಿ ಅನೇಕ ಬದಲಾವಣೆಗಳನ್ನು ತಂದಿದೆ. ಭರತವರ್ಷ, ಜಂಬೂ 
ದ್ವೀಪಗಳ ಹೆಸರು ಮಾಸಿ ನಮಗೆ ಉಳಿದಿರುವುದು ಭರತಖಂಡ, ಅಷ್ಟೇ. 

ವಸ್ತುಸ್ಥಿತಿ ಏನೇ ಇರಲಿ, ಯಗ್ವೇದದ ಕಾಲದಲ್ಲಿದ್ದ ನದಿಗಳಲ್ಲಿ ಕೆಲವು ನದಿಗಳು 
ಇಂದೂ ತುಂಬಿ ಹರಿಯುತ್ತಿವೆ. ಈ ಅಂಶದಲ್ಲಿ ವಾದ ವಿವಾದಗಳಿಲ್ಲ. ಸರಸ್ಪತೀ 
ನದಿತೀರ ತಪೋಭೂಮಿಗೆ ನೆಲೆ, ಯಜ್ಞ ಯಾಗಾದಿಗಳಿಗೆ ಅತಿ ಪ್ರಶಸ್ತವಾಗಿ 
ತ್ರೆಂಬುದನ್ನು ಯಗ್ವೇದ ಒತ್ತಿ ಹೇಳುತ್ತದೆ. ಬ್ರಹ್ಮಯೋನಿ ಅಂದಿಗೆ ಯಜ್ಞಕ್ಕೆ 
ತುಂಬ ಹೆಸರುವಾಸಿ. ಇದು ಇದ್ದದ್ದು ಸರಸ್ವತಿ ನದಿಯ ತಟದಲ್ಲಿ. ಎಂದ ಮೇಲೆ 
ಈ ನದಿಗಿದ್ದಿರಬಹುದಾದ ಧಾರ್ಮಿಕ ಹೆಗ್ಗಳಿಕೆ ಬಹು ದೊಡ್ಡದು. ಇದಿಷ್ಟೇ ಅಲ್ಲ, 
ಪದ್ಮ ಪುರಾಣ, ಸ್ಕಂದ ಪುರಾಣ, ದೇವೀ ಭಾಗವತ ಒಂದೊಂದರಲ್ಲೂ ಸರಸ್ವತೀ 
ನದಿಯ ಪ್ರಸ್ತಾಪವಿದೆ. ನದಿಗೆ ಸಂದಿರುವ ಹೆಸರುಗಳು ಅಂತೆಯೇ ವಿಭಿನ್ನ. ಪ್ರಾಚೀನ 
ಸರಸ್ವತಿ ಕುರುಕ್ಟೇತ್ರದ ಬಳಿ ಹರಿಯುತ್ತಿತ್ತೆಂದು ಪದ್ಮ ಪುರಾಣ ವ್ಯಾಖ್ಯಾನಿಸುತ್ತದೆ. 
ದೇವೀ ಭಾಗವತ ಇನ್ನೂ ಒಂದು ಹೆಜ್ಜೆ ಮುಂದೆ ಹೋಗಿ ಸರಸ್ವತೀ ನದಿ ವಿಷ್ಣುವಿ 
ಶಾಪಕ್ಕೆ ಗುರಿಯಾಗಿ ಭೂಮಿಯ ಮೇಲೆ ಅವತರಿಸಿದ ವಿಷ್ಣುವಿನ ಮೂವರು 
ಸತಿಗಳಲ್ಲೊಬ್ಬಳು ಎನ್ನುತ್ತದೆ. ನಮ್ಮ ದೇಶದ ಧಾರ್ಮಿಕ ಸಂಕೀರ್ಣತೆಯಲ್ಲಿ ಎಷ್ಟೋ 
ಭಾರಿ ವೈಜ್ಞಾನಿಕ ಸತ್ಯ ಮರೆಯಾಗುತ್ತದೆಂಬ ಅಂಶ ತೀರ ಹೊಸದಲ್ಲ. ಈ 
ಹಿನ್ನೆಲೆಯಲ್ಲಿ ಪುರಾಣಗಳ ಬಹುತೇಕ ಕಲ್ಪನೆಗಳಿಗೆ ವಿದಾಯ ಹೇಳಬೇಕಾಗುವುದು 
ಅನಿವಾರ್ಯ. 
ನದೀ ಮೂಲ 

ಗಂಗಾನದಿ ಸಮೂಹದ ಪಶ್ಚಿಮದ ಅಂಚಿನ ನದಿಗಳಲ್ಲಿ ಯಮುನಾ 


ಮಹತ್ವಪೂರ್ಣ ನದಿ. ಜಮುನೋತ್ರಿ ಹಿಮನದಿಯ ಮೂಲದಲ್ಲಿ ಹುಟ್ಟುವ 
ಯಮುನಾ, ಅಲಹಬಾದಿನ ಪ್ರಯಾಗದಲ್ಲಿ ಸೇರುವಲ್ಲಿ 1380ಕಿಲೋ 

ಮೀಟರುಗಳಷ್ಟು ಹರಿಯುತ್ತದೆ. ಈ ಯಮುನೆಗೂ ಸರಸ್ವತಿಗೂ ಪ್ರಾಚೀನ ನಂಟು. 
ಸರಸ್ವತಿ ಅಂಕುರಿಸುವುದೇ ಯಮುನಾ ನದಿಯ ಮೆಕ್ಕಲಿನ ಪೂರ್ವ ಭಾಗ ಹಾಗೂ 
ಪಶ್ಚಿಮದ ಸಟ್ಲೇಜ್‌ ಹಬ್ಬಿಸಿರುವ ಮೆಕ್ಕಲಿನ ಕೂಡಿಕೆಯ ಭಾಗದಲ್ಲಿ. ಅಂಬಾಲಾ 
ಜಿಲ್ಲೆಯ ಈ ಭಾಗದಲ್ಲಿ ಸಿವಾಲಿಕ್‌ ಬೆಟ್ಟಗಳು ಸಾಲುಗಟ್ಟಿ ನಿಂತಿವೆ. ಇದನ್ನು ಕೆಳ 
ಹಿಮಾಲಯ ಭಾಗವೆನ್ನಬಹುದು. ಸರಸ್ವತೀ ನದಿಯ ಬದುಕು ಕೂಡ ತುಂಬ ಅನಿಶ್ಚಿತ. 
ನಿರಂತರತೆ ಈ ನದಿಗಿಲ್ಲ. ಅಲ್ಲಲ್ಲೆ ಮರಳಿನಲ್ಲಿ ನುಸುಳಿ ಅನುಕೂಲಕರವಾಗಿರುವ 
ನೆಲದಲ್ಲಿ ಮಾತ್ರ ಸರಸ್ವತೀ ನದಿ ಸುಪ್ತ ಅಥವಾ ಧರ್ಮಶಾಸ್ತ್ರಗಳು ಹೇಳುವಂತೆ 
ಗುಪ್ತಗಾಮಿನಿ. ಅಧಃಭದ್ರಿಯ ಮೈದಾನದಲ್ಲಿ ಸ್ಪಷ್ಟವಾಗಿ ಈ ನದಿ ಕಾಣಿಸಿಕೊಂಡರೆ 
ಭವಾನಿಪುರ- ಬಾಲ್ಕಪಾರ್‌ ದಾಟಿದೊಡನೆ ಮರಳಿನಲ್ಲಿ ಮತ್ತೆ ಅದೃಶ್ಯವಾಗುತ್ತದೆ. 
ಕರ್ನಲ್‌ ಭಾಗದಲ್ಲಿ ಮತ್ತೆ ಕಾಣಿಸಿಕೊಂಡು ಫಗ್ಗಾರ್‌ ನದಿಯನ್ನು 
ಪಾತಿಯಾಳದ ರಸೂಲ ಬಳಿ ಕೂಡಿಕೊಂಡು ಹರಿಯಲು ಪ್ರಾರಂಭಿಸುತ್ತದೆ. ರಸೂಲದ 
ಬಳಿ ಫಗ್ಗಾರ್‌ ನದಿ ಸೇರುವಲ್ಲಿ 175 ಕಿಲೋ ಮೀಟರ್‌ ದೂರ ಈ ನದಿ 
ಹರಿಯುತ್ತದೆ. ಇಲ್ಲಿಂದ ಮುಂದೆ ಸರಸ್ವತಿಗೆ ಸ್ವತಂತ್ರವಾದ ಹೆಸರೇ ಇಲ್ಲ. ಈ 
ಎರಡು ನದಿಗಳ ಸಂಗಮದ ನಂತರ ಹರಿಯುವ ನದಿ ಹಕ್ರ. ಇಂದು ಹಕ್ರನದಿ 
ಭಾವಿಸಿದಂತೆ ತುಂಬು ಹರಿಯುವ, ಜನಜೀವನಕ್ಕೆ ಜೀವಧಾರೆಯಾದ ನದಿಯಾಗಿಲ್ಲ. 
ಇದರ ಪಾತ್ರದ ಉದ್ದಗಲಕ್ಕೂ ಬತ್ತಿದ ಛಾಯೆ, ಶುಷ್ಕ ಪಾತ್ರ. ಇದನ್ನು ದಾಟಿದರೆ 
ಬಿಕಾನೇರ್‌ ಭಾಗ. ಇಲ್ಲಿ ನದಿಯ ಸುಳಿವೇ ಇಲ್ಲ. ಮತ್ತೆ ಮುಂದೆ ಹಾಯ್ದರೆ 
ನದಿಯ ಪಾತ್ರ ಸಾಗಿರುವುದು ಕಂಡುಬರುತ್ತದೆ. ಇದು ಸೇರುವುದು ಪೂರ್ವದಲ್ಲಿ 
ಚಿತ್ರಾಂಗದ ನದಿಯ ಬತ್ತಿದ ಪಾತ್ರವನ್ನು. ಚಿತ್ರಾಂಗದ ನದೀ ಪಾತ್ರ ಈಶಾನ್ಯದಲ್ಲಿ 
ಸಾಗಿದಂತೆ ಯಮುನಾ ನದಿಯವರೆಗೆ ಹಾಯುತ್ತದೆ. ಇದು ಯಮುನೆಯ ಬಹು 
ಪ್ರಾಚೀನ ಕಾಲದ ನದೀಪಾತ್ರವಾಗಿದ್ದು ಬಿಕಾನೇರಿನಲ್ಲಿ ಸರಸ ತಿಯನ್ನು 
ಕೂಡಿಕೊಳ್ಳುತ್ತಿತ್ತು. ಯಮುನೆ ಮಹಾಭಾರತದ ಕಾಲಕ್ಕೆ ಪೂರ್ವದತ್ತ ಸರಿದು ತನ್ನ 
ಹಳೆಯ ಪಾತ್ರವನ್ನು ತೊರೆದುದರ ಜತೆಗೆ ಸರಸ ಸತಿಯನ್ನು ಅನಾಥಳನ್ನಾಗಿ ಮಾಡಿ 


ನೀರನ್ನೆಲ್ಲಾ ಕಸಿಯಿತು. ಇದು ಸರಸ್ವತಿಯ ಭವ್ಯ ಪ್ರಾಚೀನ ಇತಿಹಾಸಕ್ಕೆ ತಟ್ಟಿದ 
ಮೊದಲ ಶಾಪ. 


ಬಿಕಾನೇರ್‌ ಮತ್ತು ಸರಸ್ವತೀ ನದೀ ಪಾತ್ರಗಳ ಮಧ್ಯ ಭಾಗದಲ್ಲಿ ಮತೊಂದು 

ಪ್ರಾಚೀನ ಶುಷ್ಕ ನದಿಪಾತ್ರ ಹಾಯುತ್ತದೆ. ಹಿಮಾಲಯದ ತಪ್ಪಲಿನವರೆಗೂ ಈ 
ಬತ್ತಿದ ಪಾತ್ರ ಸಾಗಿ ಕೊನೆಗೆ ಸಟ್ಲೇಜ್‌ ನದಿ ಹುಟ್ಟುವ ರೂಪಾರ್‌ ಎಂಬ ಭಾಗವನ್ನು 
ಸಂಪರ್ಕಿಸುತ್ತದೆ. ಇದು ಸಟ್ಲೇಜ್‌ ನದಿಯ ಹಿಂದಿನ ಪಾತ್ರವಾಗಿರಲೂ ಸಾಧ್ಯ. 
ಉತ್ತರದಲ್ಲಿ ಸಟ್ಲೇಜ್‌ ನದಿ ಕಡೆಗಣಿಸಿದ ಇಂತಹ ಮೂರು ಪಾತ್ರಗಳನ್ನು ಇಂದು 
ಗುರುತಿಸಬಹುದು. ಹಿಮಾಲಯದಲ್ಲಿ ಹುಟ್ಟುವ ಬಹುಪಾಲು ನದಿಗಳ ಬದುಕಿನಲ್ಲಿ 
ಇಂತಹ ಪಾತ್ರ ಬದಲಾವಣೆ ಭೂಚರಿತ್ರೆಯಲ್ಲಿ ಘಟಿಸಿದೆ. ಬದಲಾಗುವ ಭೂ 
ಮೇಲ್ಮೈ ಲಕ್ಷಣಗಳಿಗನುಗುಣವಾಗಿ ನದಿಗಳು ತಮ್ಮ ಪಾತ್ರವನ್ನು ಕೊರೆಯುವುದು 
ಸ್ವಾಭಾವಿಕ. ಸಟ್ಲೇಜ್‌ ಹಾಗೂ ಯಮುನಾ ನದಿಗಳು ಮಾಡಿದ್ದು ಈ ಕೆಲಸವನ್ನೇ. 
ಗತವೈಭವ 

ಹಾಗಾದರೆ ವೇದಕಾಲದಲ್ಲಿ ತುಂಬಿ ಹರಿಯುತ್ತಿದ್ದ ಸರಸ್ವತೀ ನದಿ ಯಾವುದು? 
ಇತ್ತೀಚಿನ ಅಧ್ಯಯನಗಳು ತಿಳಿಸುವಂತೆ ರಸೂಲದ ಬಳಿ ಇರುವ ಹಾಕ್ರ ನದಿಯ 
ಬತ್ತಿದ ಪಾತ್ರವೇ ಮೂಲ ಸರಸ್ವತೀನದಿ. ಬಿಕಾನೇರ್‌ ಸೀಮೆಯಲ್ಲಿ ಈ ಪಾತ್ರ 
ನೂರ ಅರವತ್ತು ಕಿಲೋ ಮೀಟರುಗಳಷ್ಟು ದೂರ ಹಬ್ಬಿದೆ; ಇದರ ಅಗಲವೇ 
ಸುಮಾರು ಎಂಟು ಕಿಲೋಮೀಟರುಗಳಷ್ಟು. ಪಾತ್ರದುದ್ದಕ್ಕೂ ಜಿಗುಟಾದ ಕಪ್ಪು 
ಮಣ್ಣು; ಸ್ಥಳೀಯರು ಇಂದಿಗೂ ಇದನ್ನೇ ಮೂಲ ಸರಸ್ವತೀ ನದಿ ಎನ್ನುತ್ತಾ ರೆ. 
ನದಿಯ ಇಕ್ಕೆಲದಲ್ಲೂ ಚೌಳು ಭೂಮಿ. ಸದಾ ಮರಳಿನ ಆಕ್ರಮಣ ನಡದೇ ಇದೆ. 
ತೀರದುದ್ದಕ್ಕೂ ಸೊಂಪಾಗಿ ಬೆಳೆದಿರುವ ವೃಕ್ಷಗಳ ತಡೆ ಇಲ್ಲದಿದ್ದರೆ ಪ್ರಾಯಶಃ 
ನದಿಯ ಈ ಅಸ್ಥಿಪಂಜರವೂ ಇಂದು ಗೋಚರಿಸುತ್ತಿರಲಿಲ್ಲ. ಸರಸ್ವತೀ ನದಿ ಇಲ್ಲಿ 
ಹರಿದಿರುವುದಕ್ಕೆ ಪುರಾವೆಗಳು ಹಲವಾರು. ಬತ್ತಿದ ಪಾತ್ರದ ಜತೆಗೆ ದಡದಲ್ಲಿ 
ಹೇರಳವಾಗಿ ದೊರೆಯುವ ವೇದಕಾಲ ಕುಟೀರಗಳು ಸಾಕ್ಸಿಯೊದಗಿಸುತ್ತವೆ. 
ಭಾರತೀಯ ಪುರಾತತ್ವ ಇಲಾಖೆಯವರು ನಡೆಸಿದ ಉತ್ಪನನದಿಂದಾಗಿ ಕುಟೀರಗಳ 
ಜತೆಗೆ ದೇವಾಲಯ ಹಾಗೂ ಇತರ ವಸಾಹತುಗಳು ದಡದುದ್ದಕ್ಕೂ ಗುಡ್ಡದ 
ರೂಪದಲ್ಲಿ ಹಬ್ಬಿರುವುದು ಬೆಳಕಿಗೆ ಬಂದಿದೆ. ಪಂಡಿತರ ಅಭಿಪ್ರಾಯದಲ್ಲಿ ಇವು 
ಮೊಹಂಜೋದಾರೋ ಕಾಲದ ಹಾಗೂ ಅನಂತರದ ಸಂಸ್ಕೃತಿಗೆ ಸೇರಿದ ಉಳಿಕೆಗಳು. 
ಚಾರಿತ್ರಿಕ ದೃಷ್ಟಿಯಿಂದ ಇದು ಮಹತ್ವಪೂರ್ಣವೆನ್ನಿಸಿದರೆ ಭೌಗೋಳಿಕವಾಗಿ 
ಮತ್ತೊಂದು ಅಂಶ ಕುತೂಹಲಕಾರಿ ಎನ್ನಿಸಿದೆ. 

ಅನಾಥ 

ಸರಸ್ವತೀ ನದಿಯ ಶುಷ್ಕಪಾತ್ರ ಇನ್ನೂ ಮುಂದುವರೆದರೆ ಭಾವಲ್‌ಪುರದಿಂದ 
ಸಿಂಧ್‌ ವರೆಗೆ ವಿಸ್ತರಿಸಿದ್ದು ಕೊನೆಗೆ ಇದು ಕೂಡುವುದು ಗುಜರಾತಿನ ಕಜ್‌ ತೀರವನ್ನು. 
ನದೀ ಪಾತ್ರದ ಈ ವೈಶಾಲ್ಯವನ್ನು ಗಮನಿಸಿದರೆ ಸರಸ್ವತಿ ಸಜೀವನದಿಯಾಗಿದ್ದಾಗ 
ಕೊನೆಯ ಪಕ್ಷ ಹದಿನೆಂಟು ಸಾವಿರ ಚದರ ಕಿಲೋಮೀಟರು ನೆಲಕ್ಕೆ 
ನೀರುಣಿಸುತ್ತಿತ್ತೆಂಬ ಭೂವಿಜ್ಞಾನಿಗಳ ಲೆಕ್ಕಾಚಾರದಲ್ಲಿ ಅತಿಶಯೋಕ್ತಿ 
ಇಲ್ಲವೆನ್ನಿಸುತ್ತದೆ. ಇಂದು ಇಡೀ ಈ ಭಾಗ ರಾಜಾಸ್ತಾನದ ಮರುಭೂಮಿಯ 
ಆಕ್ರಮಣಕ್ಕೆ ತುತ್ತಾಗಿ ಬೆಂಗಾಡಾಗಿದೆ. ಸರಸ್ವತೀ ನದಿಯದು ಇಂದು ಗತ ವೈಭವ 
ಮಾತ್ರ. ವಾಸ್ತವವಾಗಿ ಕ್ರಿ.ಪೂ. ನಾಲ್ಕನೇ ಶತಮಾನದಲ್ಲಿ ಅಲೆಕ್ಸಾಂಡರ್‌ ಭಾರತದ 
ಮೇಲೆ ದಂಡೆತ್ತಿ ಬಂದಾಗ ಬಿಕಾನೆರ್‌, ಭಾವಲ್‌ಪುರ, ಸಿಂಧ್‌ ಪಾ ಪ್ರಾಂತ್ಯದ ಜನ 
ಸಂತುಷ್ಟಿ ಹೊಂದಿದ್ದರೆಂಬುದಕ್ಕೆ ಚಾರಿತ್ರಿಕ ದಾಖಲೆಗಳಿವೆ. ಆಗ ಕಜ್‌ ಕೊಲ್ಲಿ 
ಅತ್ಯಂತ ಆಳವಾಗಿದ್ದುದೆ ಅಲ್ಲದೆ ಇಲ್ಲಿಂದ ಸಿಂಧ್‌ ಪ್ರಾ ೦ತ್ಕಕ್ಕೆ ಹಡಗುಗಳು ಯಾನ 
ಮಾಡುತ್ತಿದ್ದವೆಂಬುದಕ್ಕೆ ನಿದರ್ಶನಗಳಿವೆ. ಕ್ರಿ.ಶ. 1044ರಲ್ಲಿ ಪ್ರಪ್ರಥಮ ಬಾರಿಗೆ 
ಬಿಕಾನೇರಿನ ಇಂದಿನ ಹಕ್ರಾ ನದಿ ಬತ್ತಿ ಹೋಯ ರಾಜಾಸ್ತಾನದ ಕತೆಯಲ್ಲಿ 
ಉಲ್ಲೇಖವಿದೆ. 


ವೇದಕಾಲದ ಶತದ್ರು ನದಿಯೇ ಇಂದಿನ ಸಟ್ಲೇಜ್‌. ಕಿ ಕ್ರಿ.ಶ. 1200ರವರೆಗೆ 
ವಾಸ್ತವವಾಗಿ ಈ ನದಿ ಪಂಜಾಬಿನಲ್ಲಿ ಹರಿಯುತ್ತಲೇ ರ ಇದನ್ನು ಗ್ರೀಕ್‌ 
ಹಾಗೂ ಅರಬ್ಬರ ಚಾರಿತ್ರಿಕ ದಾಖಲೆಗಳಿಂದ ರುಜುವಾತು ಮಾಡಬಹುದು. 
ಹದಿಮೂರನೆಯ ಶತಮಾನದ ಪೂರ್ವದಲ್ಲಿ ಶತದ್ರು ನದಿ ತನ್ನ ದಕ್ಷಿಣ ಪಾತ ತ್ರವನ್ನು 
ತೊರೆಯಿತು. ಯಮುನಾ ನದಿ ಸರಸ ತಿಯನ್ನು ಕೈಬಿಟ್ಟಮೇಲೆ ಈ ನದಿ 
ಅವಲಂಬಿಸಿದ್ದು ಶತದ್ರು ಜಲ ಸಂಪನ್ಮೂ ಲವನ್ನು. ಅನಂತರ ಶತದ್ರು ಸಿಂಧೂ ನದಿ 
ಸಮೂಹದಲ್ಲಿ ವಿಲೀನವಾಗಿ ಬೀಯಾಸ್‌ನ ಭಾಗವಾಗಿ ಒಂದುಗೂಡಿದ ಮೇಲೆ 
ಅಡ ನದಿ ಸಂಪೂರ್ಣವಾಗಿ ಅನಾಥ. ಇದರ ಜತೆಗೆ ಒತ್ತಿ ಬರುತ್ತಿದ್ದ 
ಜಾಸ್ತಾನದ ಮರುಭೂಮಿ, ಹೂಳು ತುಂಬಲು ಪಾ ಪ್ರಾರಂಭಿಸಿದ ಕಜ್‌ ಕೊಲ್ಲಿ 
ಸರಸ್ವತಿಯನ್ನು ಸಂಪೂರ್ಣವಾಗಿ ಬತು ವಂತೆ ಮಾಡಿದುವು. ಪ ಪ್ರಯಾಗದಲ್ಲಿ ಯಮುನೆ 
ಗಂಗೆಯ ಸಂಗಮವಾಗುತ್ತದೆ. ಆದರೆ ಸರಸ್ವತಿ ಮತ್ತೆ ಈಶಾನ್ಯಕ್ಕೆ ಹರಿಯಲು 

ಮೂಲವಾಗಲೀ ಅಥವಾ ಪಾತ್ರವಾಗಲಿ ಯಾವ ಅಧ್ಯಯನದಿಂದಲೂ ಅರಿವಿಗೆ 
ಬಂದಿಲ್ಲ. ಸರಸ್ಪತಿ ಹೀಗಾಗಿ ಇತಿಹಾಸದಲ್ಲಿ ಸೇರಿಹೋದ ನದಿಯಾಗಿದೆ. 
“ಇಮಂ ಮೇ ಗಂಗೇ ಯಮುನೇ, ಸರಸ್ವತಿ'', ಎಂದು ಯಜ್ಞಕ್ಕೆ 
ಆಹ್ವಾನಿಸುತ್ತಿದ್ದ ವೈದಿಕ ಸ್ತೋತ್ರದಲ್ಲಿ ಸದ್ಯದಲ್ಲಿ ಒಂದು ಕೊಂಡಿ ಕಳಚಿದೆ. ಕಾಲಕ್ಕೆ 
ನಾವು ತಲೆಬಾಗಿದ್ದೇವೆ. ಕಾಲಕಾಲಕ್ಕೆ ಭೂ-ಇತಿಹಾಸದಲ್ಲಾಗುವ ಬದಲಾವಣೆಗಳಿಗೆ 
ನದಿಗಳೂ ತಲೆ ಬಾಗಬೇಕು. 
ಸರಸ್ವತೀ ನದಿ ಈ ಮಾತಿಗೆ ಹೊರತಲ್ಲ. 
ಈ 


ವಿಜ್ಞಾನ ವರ್ಷೋಲ್ಲಾಸ 2001 


ವಿಜ್ಞಾನ ತಂತ್ರಜ್ಞಾನದ ಓಟವನ್ನು ಅಳೆಯಲು ಯಾವುದೇ ಸ್ಪೀಡೋಮೀಟರ್‌ 
ಇಲ್ಲ. ಸಹಸ್ರಮಾನ, ಶತಮಾನ, ದಶಮಾನ ಎಂದೆಲ್ಲ ಕಾಲಘಟ್ಟವಾಗಿ ವಿಂಗಡಿಸಿ, 
ಒಟ್ಟಾರೆ ಬೆಳವಣಿಗೆಯನ್ನು ನೋಡಿದಾಗ ಎಲ್ಲೆಲ್ಲಿ ಹೊಳೆಯುವ ಬೆಳ್ಳಿಚುಕ್ಕಿಗಳವೆ 
ಎಂದು ಗುರುತಿಸುವುದು ಸುಲಭ. ಕೆಲವೊಂದು ಕಾಲದಲ್ಲಿ ಇಡೀ ಶತಮಾನದಲ್ಲೇ 
ಸಾಧಿಸಲಾಗದ ಅನ್ವೇಷಣೆಗಳು ಹಠಾತ್ತನೆ ಮೂರ್ತಗೊಳ್ಳುತ್ತವೆ. 60ರ ದಶಕದಲ್ಲಿ 
ಆದ ಚಂದ್ರಯಾನವನ್ನೇ ನೆನಪಿಸಿಕೊಳ್ಳಿ, ಅನಂತರ ವ್ಯೋಮಯಾನದಲ್ಲಿನ ಅಸೀಮ 
ಪ್ರಗತಿ, ಬಾನೇ ಆಟದ ಬಯಲಾದ ಪರಿ, ಇದೀಗ ಮಂಗಳನತ್ತ ಪಯಣ, 
ಒಂದೊಂದೂ ಅಭೂತಪೂರ್ವ ಸಾಧನೆಗಳು. ವಿಜ್ಞಾನ ಭುವಿಯನ್ನು ತೊರೆದು 
ಬಾನಿಗೂ ಕೈಚಾಚಿದೆ. ತಳಿ ತಂತ್ರಜ್ಞಾನ ಪುಟಿದು ಪುಟಿದು ಜಗತ್ತನ್ನೇ ತನ್ನ ತೆಕ್ಕೆಗೆ 
ತಂದುಕೊಂಡಿರುವ "ಸಮಯ ಕರಗುವ' ಸಮಯ ಇದು. ಕಂಪ್ಯೂಟರ್‌ ಕ್ರಾಂತಿ, 
ಅದರೊಟ್ಟಿಗೇ ಬೆಳೆದ ಮಾಹಿತಿ ತಂತ್ರಜ್ಞಾನ ಈಗ ತಂತ್ರಜ್ಞರ ಹಿಡಿತದಿಂದಲೇ 
ನುಣುಚಿಕೊಳ್ಳುವಷ್ಟು ತ್ರಿವಿಕ್ರಮ ರೂಪ ತಾಳಿದೆ. ಒಂದು ವರ್ಷದ ವಿಜ್ಞಾನ 
ಪ್ರಗತಿಯನ್ನು ಅವಲೋಕಿಸುವುದು ಬರೆಗಣ್ಣಿನಲ್ಲಿ ತಾರೆಗಳನ್ನು ಎಣಿಸುತ್ತ ಹೋದಂತೆ. 
ದೃಷ್ಟಿಗೆ ಲಭ್ಯವಾಗುವುದಕ್ಕಿಂತ ನುಣುಚಿಕೊಳ್ಳುವುದೇ ಹೆಚ್ಚು. ವಿಜ್ಞಾನ ವರ್ಷೊೋಲ್ಲಾಸ 
ಇಂಥ ಒಂದು ಪ್ರಯತ್ನ. ಈ ವರ್ಷ ನಡೆದ ವೈಜ್ಞಾನಿಕ ಚಟುವಟಿಕೆಗಳೆಲ್ಲವೂ 
ಹರ್ಷವನ್ನು ತಂದಿಲ್ಲ, ಉಲ್ಲಾಸವೂ ಅಷ್ಟಕ್ಕಷ್ಟೇ. ಆದರೆ ಸತತ ವೈಜ್ಞಾನಿಕ ಚಿಂತನೆಗಳು 
ತಾನೇ ನಮ್ಮ ಮಿದುಳನ್ನು ಹೊಸ ಚೇತನಕ್ಕೆ ಅನುವುಗೊಳಿಸುವುದು? ನಾಳೆಗಳನು 
ಮಾಡುವುದು! ಪರದ ಚಿಂತನೆ ಬದಿಗಿಟ್ಟು ಇಹದ ಬದುಕನ್ನು ಹಸನುಮಾಡಲು 
ಪ್ರಗತಿಯ ಗಾಲಿ ಉರುಳಲೇ ಬೇಕು. ಅದು ಸಾಧ್ಯವಾಗುವುದು ವಿಜ್ಞಾನದಿಂದ ಮಾತ್ರ. 

ಕೃಷಿ ಕ್ಷೇತ್ರದಲ್ಲಿ ಹೊಸ ಫಸಲಿಗೆ ಆಶಿಸುತ್ತ, ಹೊಸ ತಳಿಗಳನ್ನು ಉತ್ಪಾದಿಸುತ್ತ 
ಹೇರಳ ಇಳುವರಿಗೆ ಕೈಚಾಚುವುದು ಸಾಧ್ಯವಾಗಿರುವುದು ಈಗ ಅನಿವಾರ್ಯವೆನಿಸಿರುವ 
ತಳಿ ತಂತ್ರಜ್ಞಾನದಿಂದ. ಈ ವರ್ಷದ ವಿಜ್ಞಾನ ಕಾಂಗ್ರೆಸ್‌ ದೆಹಲಿಯಲ್ಲಿ ಘೋಷಿಸಿದ್ದು 
ಕೂಡ ಇದನ್ನೇ. ಅತ್ತ ವಿಜ್ಞಾನಿಗಳು ಹೊಸ ತಳಿಗಳ ಬಗ್ಗೆ ತಾಳ ಹಾಕುತ್ತ ಸಾಗಿರುವಾಗ 
ನಮ್ಮ ಸವಳಂಗದಲ್ಲಿ ಕುಲಾಂತರಿ ಹತ್ತಿ ಬೆಳೆಗೆ ರೈತರು ಬೆಂಕಿ ಇಟ್ಟರು. ಆಧುನಿಕ 
ತಂತ್ರಜ್ಞಾನದ ಅಥವಾ ಇನ್ನೂ ಸ್ಪಷ್ಟವಾಗಿ ಹೇಳುವುದಾದರೆ ಬಹು ರಾಷ್ಟ್ರೀಯ 
ಕಂಪನಿಗಳ ಮಸಲತ್ತುಗಳು ರೈತರಿಗೂ ಅರ್ಥವಾಗುವ ದಿನಗಳಿವು. ಇದು ಪ್ರಗತಿಪರ 
ಧೋರಣೆಯೇ ಅಥವಾ ತಪ್ಪು ತಿಳಿವಳಿಕೆಯೇ ಎಂಬುದನ್ನು ಅರಿಯಲು 
ಬುದ್ಧಿ ಜೀವಿಗಳು ಗೋಷ್ಠಿಗಳನ್ನೇ ನಡೆಸಬೇಕಾಯಿತು. ಅಮೆರಿಕ ಈಗ ಜಿ.ಎಂ. 
ಆಹಾರವನ್ನು ಬಹುವಾಗಿ ಅಪ್ಪಿಕೊಂಡಿದೆ. ಸಾರ್ವಜನಿಕರು ಸುಧಾರಿತ ತಳಿ 
ತಂತ್ರಜ್ಞಾನದ ತಿನಿಸು ಎಂದರೆ ವಾಸ್ತವವಾಗಿ ಬೆಚ್ಚು ಬೀಳುತ್ತಿದ್ದಾರೆ. 
ದೀರ್ಥಕಾಲಾನಂತರ ಇಂಥ ಆಹಾರ ನಮ್ಮ ದೇಹಾರೋಗ್ಯದ ಮೇಲೆ ಬೀಳುವ 
ಪರಿಣಾಮವನ್ನು ಸ್ವತಃ ತಳಿ ತಂತ್ರಜ್ಞಾನರೇ ಊಹಿಸಿಲ್ಲ ಎಂಬ ಮಾತೀಗ ಎಲ್ಲೆಡೆ 
ಕೇಳಿಬರುತ್ತಿದೆ. 

ಅಮೆರಿಕದಲ್ಲಿ ತಳಿ ತಂತ್ರಜ್ಞಾನದಲ್ಲಿ ಹೆಸರುಮಾಡಿದ ಭಾರತೀಯ ಸಂಜಾತ 
ಪ್ರೊ. ಆನಂದ್‌ ಚಟರ್ಜಿ ಭಾರತಕ್ಕೆ ಈ ವರ್ಷಾರಂಭದಲ್ಲಿ ಓಡಿಬಂದರು. 
ರಾಷ್ಟ್ರಪತಿಗಳ ಕಿವಿಯಲ್ಲಿ ಉಲಿದರು: "ಈ ತಳಿ ತಂತ್ರಜ್ಞರ ಬಗ್ಗೆ ಎಚ್ಚರಿಕೆಯಿಂದಿರಿ' 
ಎಂದರು. ಕಾನೂನಿನ ಹದ್ದುಬಸ್ತಿನಲ್ಲಿಡದಿದ್ದರೆ ಈ ಮಂದಿ ಕೃಷಿಕ್ಸೇತ್ರದ 
ಕಳೆಯಾಗುತ್ತಾರೆಂದು ಕಳಕಳಿಯಿಂದ ನುಡಿದರು; ತಮ್ಮ ತುಮುಲ ತೋಡಿಕೊಂಡರು. 
ಇಷ್ಟೆಲ್ಲ ವಾದ ವಿವಾದಗಳಾಗುತ್ತಿರುವಾಗ ಅತ್ತ ಗಾಲಿ ಕುರ್ಚಿಯಲ್ಲಿ ಕುಳಿತು ಕಳೆದ 
ಮೂರು ದಶಕಗಳಿಂದ ಮೋಟಾರ್‌ ನರ್ವ್‌ ಕಾಯಿಲೆಗೆ ಗುರಿಯಾಗಿ ಕಾಲದ ಬಗ್ಗೆ 
ಬೇಸರಿಸದೆ "ಕಾಲದ ಸಂಕ್ಟಿಪ್ತ ಇತಿಹಾಸ' ಎಂಬ ಕೃತಿ ಬರೆದ, ಐನ್‌ಸ್ಟೈನ್‌ ನಂತರದ 
ಅಪ್ರತಿಮ ಬುದ್ದಿಶಾಲಿ ಎಂಬ ಕೀರ್ತಿಗೆ ಭಾಜನರಾದ ಸ್ಟೀಪನ್‌ ಹಾಕಿನ್ಸ್‌ 
ಮುಂಬಯಿಗೆ ಬಂದಿಳಿದರು. ಅಲ್ಲಿ ನಡೆದ "ಸ್ಟಿಂಗ್‌ 2001'ವಿಚಾರ ಗೋಷ್ಠಿಗೆ 
ಮಾತನಾಡದ ಈ ವಿಜ್ಞಾನಿಯದೇ ದೊಡ್ಡ ಕಳೆ. ಇಡೀ ವಿಜ್ಞಾನಿ ಸಂಕುಲವೇ ಇವರ 
ಇರುವಿಗೆ ಸಂಭ್ರಮಿಸಿತು. ಕಪ್ಪುಕುಳಿಯ ಬಗ್ಗೆ ಬೆಳಕು ಚೆಲ್ಲಿದ ಈ ವಿಜ್ಞಾನ ಮುತ್ಸದ್ದಿ 

"ಕಪ್ಪುಕುಳಿಗಳು ಕಣಗಳನ್ನು ವಿಸರ್ಜಿಸುತ್ತ ಸ್ಫೋಟಿಸುತ್ತವೆ' ಎಂದು ಹೇಳಿ 
ವಿಜ್ಞಾನಿಗಳನ್ನೇ ದಂಗುಬಡಿಸಿದ್ದರು. ಐನ್‌ಸ್ಟೈನ್‌ ಅವರ ಸಾಮಾನ್ಯ ಸಾಪೇಕ್ಷತಾ 
ಸಿದ್ದಾಂತಕ್ಕೆ ಹೊಸ ಹೊಸ ಧಾತುಗಳನ್ನು ಕೂಡಿಸುತ್ತ ಈಗ ಈ ಮೌನ ಗುರು 
ವಿಶ್ವದ ಉಗಮ ರಚನೆಯನ್ನು ಕುರಿತಂತೆ ಕ್ವಾಟಂ ಸಿದ್ದಾಂತ ಮತ್ತು ಗುರುತ್ವ 
ಇವೆರಡನ್ನೂ ಏಕತ್ರಗೊಳಿಸಿ ವಿಶ್ವದ ಗುಟ್ಟನ್ನು ಒಡೆಯಲು ಸನ್ನದ್ಧರಾಗಿದ್ದಾರೆ. 
ವಿಜ್ಞಾನವನ್ನು ಆಕಾಶಕ್ಕೆ ಜಿಗಿಸುತ್ತ ತಮ್ಮ ಸಿದ್ಧಾಂತಗಳ ಮೂಲಕ 
ಗಗನದೆತ್ತರಕ್ಕೂ ಹೈಜಂಪ್‌ ಮಾಡುತ್ತಿರುವ ವಿಜ್ಞಾನಿಗಳು ಹರ್ಷೊೋಲ್ಲಾಸದಿಂದ 
ವಿಶ್ವರೂಪ ದರ್ಶನಕ್ಕೆ ಸಿದ್ದವಾಗುತ್ತಿದ್ದ ಈ ಸುವರ್ಣ ಘಳಿಗೆಯಲ್ಲಿ ನಮ್ಮ ನೆರೆಯ 
ಕಾಸರಗೋಡಿನ ಗೋಡಂಬಿ ತೋಟಗಳು ಸುದ್ದಿಮಾಡಿದವು. ಗೋಡಂಬಿ ಮರಗಳನ್ನು 
ಮುಕ್ಕುವ ಕೀಟ ನಿಯಂತ್ರಣ ಮಾಡಲು ಸಿಂಪಡಿಸಿದ ಎಂಡೋಸಲ್ಫಾನ್‌ ಎಂಬ 
ರಾಸಾಯನಿಕ ದ್ರವ ಸುತ್ತಣ ಪಡ್ರೆಯ ಜನಗಳಿಗೆ ಸಾವಾಗಿ ಕಾಡಿತ್ತು. ವಿಜ್ಞಾನದ 
ಅನ್ವೇಷಣೆಗಳು ಕೆಲವೊಮ್ಮೆ ಹೇಗೆ ಇಡೀ ಮನುಕುಲಕ್ಕೆ ತಿರುಗುಬಾಣವಾಗುತ್ತವೆ 
ಎನ್ನುವುದರ “ಲೈವ್‌ ಷೋ' ನೋಡಬೇಕೆಂದರೆ ನೀವು ಪಡ್ರೆಗೆ ಬರಬೇಕು. 
ವಕ್ರದೇಹಿಗಳು, ಕೈ ಬೆರಳು ಕಳೆದುಕೊಂಡವರು, ಅಸ್ತಮಕ್ಕೆ ತುತ್ತಾದವರು, 
ಗರ್ಭಸ್ರಾವವಾದ ಮಹಿಳೆಯರು ಒಂದೇ ಎರಡೇ. "ಗೋಡಂಬಿಗಿಂತ ನಮ್ಮ ಪ್ರಾಣ 
ಮುಖ್ಯ' ಎನ್ನುತ್ತಿದ್ದಾರೆ ಪಡ್ರೆಯ ಅಮಾಯಕ ಜನ. ಕೀಟನಾಶಕದಿಂದ 
ಜಗತ್ತಿನಾದ್ಯಂತ ಪ್ರತಿವರ್ಷ 2,20,000ಮಂದಿ ಸಾಯುತ್ತಿದ್ದಾರೆ. ಜನಸಂಖ್ಯಾ 
ನಿಯಂತ್ರಣಕ್ಕೆ ಕೀಟನಾಶಕ ಸಿಂಪರಣೆ ಹೊಸ ಉಪಾಯವೆ? ಎಂಬ ಶಂಕೆ ಜನರಲ್ಲಿ 
ಮೂಡುತ್ತಿದ್ದರೆ ಅದು ಸಹಜ. ಏಕೆಂದರೆ ನೊಂದವರಿಗೇ ಗೊತ್ತು ಅವರ ಸಂಕಷ್ಟಗಳು. 
ಒಮ್ಮೊಮ್ಮೆ ಹೀಗಾಗುವುದುಂಟು. ಕಾಕತಾಳೀಯವೆನ್ನಿ, ಈ ಶಬ್ದ ಕ್ಲೀಷೆ 
ಎನ್ನಿಸಿದರೆ ಹೊಸ ಪದ ಹುಡುಕಿ. ಗುಜರಾತಿನಲ್ಲಿ ಜನವರಿ ೨೬, ಗಣರಾಜ್ಯೋತ್ಸವ; 
ರಾಷ್ಟ್ರಹಬ್ಬವಾಗಬೇಕಾದ ಘಳಿಗೆ ಮಸಣದ ಹಬ್ಬವಾಯಿತು. ಭೀಕರ 
ಭೂಕಂಪನಕ್ಕೆ ತುತ್ತಾಗಿ ಸಹಸ್ರಾರು ಮಂದಿ ಕ್ಷಣಮಾತ್ರದಲ್ಲಿ ಭೂಗತರಾದರು. 
ನಿಂತನೆಲವೇ ಕಾಲೆಳೆದರೆ ಓಟವಿನ್ನೆಲ್ಲಿಯ ಮಾತು? ಸೂರೇ ಸಾವಿನ ಪೀಠವಾಯಿತು. 
ಇದು ಭೂಕಂಪನ ವಲಯವೆಂದು ವಿಜ್ಞಾನಿಗಳು ಸತತವಾಗಿ ಕಳೆದ ಐದು ದಶಕಗಳಿಂದ 
ಎಚ್ಚರಿಕೆಯ ಗಂಟೆ ಭಾರಿಸುತ್ತ ಬಂದಿದ್ದರೂ ವೈಜ್ಞಾನಿಕ ಸಲಹೆಗೆ ಕವಡೆ ಕಿಮ್ಮತು 


ಇರಿ 

ಕೊಡದೆ ನಗರ ಯೋಜಕರು, ರಾಜಕಾರಣಿಗಳು, ಗುತ್ತಿಗೆದಾರರು ಅಲ್ಲಿ ಬಹುಮಹಡಿ 
ಕಟ್ಟಡಗಳನ್ನು ಕಟ್ಟಿಯೇ ಬಿಟ್ಟರು. ಭುಜ್‌ ಪ್ರಾಂತ್ಮ ಸಾವಿನ ಕೇಂದ್ರವಾಯಿತು. 
ಭೂಕಂಪನದ ಮುನ್ಸೂಚನೆ ಪಡೆಯುವಲ್ಲಿ ಆಡಳಿತಗಾರರಿಗೇ ನೀತಿ ಸಂಹಿತೆ 
ಇಲ್ಲದಿರುವಾಗ, ಕಟ್ಟಡ ರಚನೆಯ ಸಂಹಿತೆಯನ್ನು ಪಾಲಿಸುವವರು ಯಾರು?'ಭೂಮಿ 
ಕಾಯಲಿಲ್ಲ, ಈಗ ಭೂಕಂಪನ ತಜ್ಞರು, ಯೋಜಕರು, ಸಾರ್ವಜನಿಕರು, ಸರ್ಕಾರ 
ಒಟ್ಟಿಗೇ ಅಗ್ನಿಪರೀಕ್ಸೆಗೊಳಗಾದರು. ಸೋಲು ಮಾತ್ರ ತಿಳಿಯಿತಲ್ಲ! ಅಮಾಯಕ 
ಜನರಿಗೆ ಮುಡಿಪು. ಅಲ್ಲಿ ಮನೆ ಮನೆಯಲ್ಲಿ ನೀರು ತುಂಬಿದ ಲೋಟ ಇಟ್ಟು 
ಭೂಮಿ ನಡುಗಿದಾಗ ಅದೂ ಅಲುಗಿ ನೀರು ಮೇಲೆ ಬಿದ್ದು ಎಚ್ಚರಗೊಳ್ಳುವ ಸರಳ 
ತಂತ್ರೋಪಾಯಕ್ಕೆ ಸಂತ್ರಸ್ತರು ಶರಣು ಹೋಗಿದ್ದರು. ದೊಡ್ಡ ದೊಡ್ಡ ಭೂಕಂಪನ 
ಮಾಪಕಗಳು ನೆರವಿಗೆ ಬರದಿದ್ದಾಗ ಈ ದೇಶೀ ಮಾದರಿಗಳೇ ಜೀವ ಉಳಿಸಿದ್ದವು. 

ನೊಂದವರ, ಬೆಂದವರ, ಅನಾಥವಾದವರ ಅಳಲು ಗಗನ ಮುಟ್ಟುತ್ತಿರುವಾಗ, 
ಭೂಮಿಯಿಂದ 30 ಕೋಟಿ ದೂರವಿರುವ ಕ್ಷುದ್ರಗ್ರಹ ಇರೋಸ್‌ ಮೇಲೆ ಸದ್ದಿಲ್ಲದೆ 
ಇಳಿದಿತ್ತು ಅಮೇರಿಕ ರೂಪಿಸಿದ "ನಿಯರ್‌' ಶೋಧಕ. 

ಆ ಬ್ರಹ್ಮಾಂಡದ ಮಾತು ಬೇರೆ, ಇಲ್ಲಿ "ನಮ್ಮೊಳಗಿನ ಬ್ರಹ್ಮಾಂಡ'ದ 
ಮಾತು ಈಗ ಹೆಚ್ಚು ಆಸಕ್ತಿ ಕೆರಳಿಸಿದೆ. ದೇಹದೊಳಗಿನ ಬ್ರಹ್ಮಸೂತ್ರವನ್ನು 
ಹಿಡಿಯಲು ಕಳೆದ ದಶಕದಿಂದ ಏನೆಲ್ಲ ಸರ್ಕಸ್‌ ನಡೆದಿದೆ. ಇದೀಗ ಮಾನವ 
ಜೀನೋಮ್‌ ಪುಸ್ತಕ ತೆರೆದಿದೆ ನಮ್ಮದುರು. ಜೀವಕೋಶದ ಬೀಜದಲ್ಲಿರುವ 46 
ಕ್ರೋಮೋಸೋಮುಗಳ ಸುರುಳಿಯನ್ನು ಬಿಚ್ಚಿ ಅದರಲ್ಲಡಗಿರುವ ರಾಸಾಯನಿಕ 
ಸಂಕೇತಗಳನ್ನು ಅರ್ಥಮಾಡಿಕೊಳ್ಳಲು ಆರು ದೇಶಗಳ 25 ಪ್ರಯೋಗಾಲಯಗಳಲ್ಲಿ 
ಸಹಸ್ರಾರು ಮಂದಿ ಜೀವ ವಿಜ್ಞಾನಿಗಳು ಅಹರ್ನಿಶಿ ದುಡಿದರು. 13,800 ಕೋಟಿ 
ರೂಪಾಯಿ ವೆಚ್ಚದ ಮಹತ್ವದ ಮಾನವ ಜೀನೋಮ್‌ ನಕ್ಷೆ ತಯಾರಾಗಿದೆ. 320 
ಕೋಟಿ ರಾಸಾಯನಿಕ ಸಂಕೇತಗಳನ್ನು ಎಣಿಸುತ್ತ ಎಣಿಸುತ್ತ ಯಾವುದು ಅಲ್ಬಮೈೆರ್‌ 
ಕಾಯಿಲೆಗೆ ಮೂಲ, ಯಾವುದು ಮನುಷ್ಯನ ದೇಹವನ್ನೇ ಸಕ್ಕರೆ ಕಾರ್ಬಾನೆ 
ಮಾಡುತ್ತದೆ, ಯಾವುದು ದಾಳಿಂಬೆ ದಂತಪಂಕ್ತಿಯನ್ನು ಕುಲಗೆಡಿಸುತ್ತದೆ, ಯಾವುದು 
ಹೃದಯದ ಕವಾಟಗಳನ್ನು ಬಂದ್‌ ಮಾಡುತ್ತದೆ ಇವೆಲ್ಲವನ್ನೂ ಟಿಪ್ಪಣಿ ಮಾಡಲು 
ಇದೀಗ "ಬಯೋ ಇನ್‌ಫರ್‌ಮ್ಯಾಟಿಕ್‌' ಜನುಮ ತಾಳಿದೆ. ಬ್ರಹ್ಮಸೂತ್ರಕ್ಕೆ ಕೈ 

ಹಾಕುತ್ತ ಪ್ರಯೋಗಾಲಯಗಳನ್ನೇ ಜೀವಸೃಷ್ಟಿಯ ಕಾರ್ಯಾಗಾರ ಮಾಡಲು ಈ 
ಯೋಜನೆ ಭಾರಿ ಕುಮ್ಮಕ್ಕು ಕೊಟ್ಟಿದೆ. ಮಾನವ ತಳಿ ನಕ್ಷೆ ಯೋಜನೆ ನಮ್ಮ 
ಅರಿವಿನ ಕ್ಲಿತಿಜವನ್ನು ಕಾಲಕಾಲಕ್ಕೆ ವಿಸ್ತರಿಸುತ್ತಿದೆ, ಹಳೆಯ ಎಣಿಕೆಗಳನ್ನೆಲ್ಲ ತಲೆಕೆಳಗು 
ಮಾಡುತ್ತಿದೆ. ನಾವೆಣಿಸಿದಂತೆ ಮನುಷ್ಯ ದೇಹದ ಜೀನೋಮ್‌ನಲ್ಲಿರುವುದು 
ಒಂದುಲಕ್ಷ ಜೀನ್‌ಗಳಲ್ಲ ಕೇವಲ 30 ರಿಂದ 40 ಸಾವಿರ ಮಾತ್ರ. ನಮಗೂ 
ಒಂದು ನೊಣಕ್ಕೂ ಜೀನ್‌ ಸಂಖ್ಯಾದೃಷ್ಟಿಯಿಂದ ವ್ಯತ್ಕಾಸವೇನಿಲ್ಲ. 
ಹುಲುಮಾನವನನ್ನು ಹುಳುಮಾನವ ಎಂದರೂ ಅಂಥ ಅಪರಾಧವೇನೂ ಆಗುವುದಿಲ್ಲ. 
ಜೀನೋಮ್‌ ಯೋಜನೆಯಲ್ಲಿ ಬಹು ದೊಡ್ಡದಾಗಿ ತೊಡಗಿಸಿಕೊಂಡಿರುವ “ಕೆನರಾ 
ಜಿನೋಮಿಕ್‌ ಕಾರ್ಪೋರೇಷನ್‌' ಈ ಸತ್ಯವನ್ನು ಹೊರಗೆಡವಿದೆ. 


ನಿಮಗೆ ನೆನಪಿದೆಯೇ ನಾಲ್ಕು ವರ್ಷಗಳ ಕೆಳಗೆ ಡಾಲಿ ಎಂಬ ಕುರಿಮರಿಯನ್ನು 
ಹುಟ್ಟಿಸಿದ ಪರಿ. ತಾಯ ಕೆಚ್ಚಲಕೋಶದಿಂದ ಅಲೈಂಗಿಕ ರೀತಿಯಲ್ಲಿ ಹುಟ್ಟಿದ 
ಡಾಲಿಯ ನಂತರ, ಈಗ ಮಾನವ ಭ್ರೂಣದ ಸೃಷ್ಟಿಯ ಸರದಿ. ಅಮೆರಿಕದ ವರ್ಸಿಸ್ಟರ್‌ನ 
“ಅಡ್ವಾನ್ಸ್‌ ಸೆಲ್‌ ಟೆಕ್ನಾಲಜಿ ಸಂಸ್ಥೆ' ಮಾನವ ಭ್ರೂಣ ಸೃಷ್ಟಿಸಿದೆ. ಅಲೈಂಗಿಕ 
ರೀತಿಯಲ್ಲಿ. ಭ್ರೂಣ ಮಿಟುಕಿದ್ದು ಕೆಲವೇ ಗಂಟೆಗಳು ಮಾತ್ರ. ಅದೇನೇ ಇರಲಿ, 
ಇದೀಗ ಮಾನವ ತದ್ರೂಪು ಸೃಷ್ಟಿಯ ಮೊದಲ ಹಂತದ ಸಾಧನೆಯಾಗಿದೆ. ನಿಮ್ಮ 
ದೇಹದ ಕೋಶದಿಂದ ಜೀವವೊಂದು ಹುಟ್ಟುವುದಾದರೆ ಅದನ್ನು ಏನನ್ನುತ್ತೀರಿ, 
ಮಗಳೋ, ಮಗನೋ ಅಥವಾ ನಿಮ್ಮದೇ ಪ್ರತಿರೂಪವೊ? ಅದು ಮುಂದಿನ ನೈತಿಕ 
ಪ್ರಶ್ನೆ. ಮೊದಲು ಈ ಬಗೆಯ ಮಾನವ ಅವತಾರವಾಗಲಿ ಎನ್ನುತ್ತಾರೆ 
ಜೀವವಿಜ್ಞಾನಿಗಳು. 


ಇನ್ನು ದೇಹದೊಳಗಿನ ಚೀಲ ಇಲ್ಲಿಂದಲೇ ಪ್ರಾರಂಭವಾದ ವಿವಾದ; 
ತಂತ್ರಜ್ಞಾನದ ಗೆಲುವು ಸೋಲು, ಬಹುರಾಷ್ಟ್ರೀಯ ಕಂಪನಿಗಳ ತಳಕು ಬಳಕು, 
ಇದು ತುತ್ತಿನ ಚೀಲಕ್ಕೆ ಸಂಬಂಧಿಸಿದ್ದಲ್ಲ, ತುತ್ತಿಗೇ ಸಂಬಂಧಿಸಿದ್ದು. ಕುಲಾಂತರಿ 
ಚಿನ್ನದ ಬತ್ತದ ತಳಿಯ ಅರುಣೋದಯ ಸಾಕಷ್ಟು ಗೊಂದಲವೆಬ್ಬಿಸಿದೆ. ಒಂದೆಡೆ 
ಭರವಸೆ ಬತ್ತದ ಹಾಗೆ ಇದು ತಂತ್ರಜ್ಞಾನದ ಹೊನ್ನಕಿರಣವಾಗಿದೆ, ಸ್ಟಿಸ್‌ ಫೆಡರಲ್‌ 
ಇನ್‌ಸ್ಟಿಟ್ಕೂಟ್‌ ಆಫ್‌ ಟೆಕ್ನಾಲಜಿ ಮತ್ತು ಜರ್ಮನಿಯ ಫೀಬರ್ಸ್‌ ವಿಶ್ವವಿದ್ಯಾಲಯ 
"ಗೋಲ್ಡನ್‌ ರೈಸ್‌' ಎಂಬ ಹೊಸ ಬತ್ತದ ತಳಿಯನ್ನು ನೀಡಿದೆ. "ಎ' ಅನ್ನಾಂಗದ 


ಸ್ಕಿ 

ಮೂಲ ಬೀಟಾ ಕೆರೋಟಿನ್‌ ಎಂಬ ಅಂಶವಿರುವುದೇ ಇದರ ವಿಶೇಷವೆಂದು 
ವಿಶೇಷಣಗಳ ದ ಸ್ತುತಿಸಿ ಅಂಧತ್ವ ನಿವಾರಕ ಎಂಬ ಆಸೆಯನ್ನೂ ಹುಟ್ಟಿಸಿ ಬಡವರೂ 
ತಿನ್ನಬಹುದು ಎಂಬ ಪ್ರಚಾರ ಮಾಡಿ ಹೊಟ್ಟೆಗಾಗಿ ಬಿಟ್ಟ ಹೊಸ ತಳಿ ಇದು. 
ಹೊಸ ತಳಿಯನ್ನು ಆಹ್ವಾನಿಸೋಣ ಸರಿ, ಆದರೆ ನಮ್ಮ ದೇಹಕ್ಕೆ ಅವಶ್ಯಕವಿರುವ 
“ಎ' ಅನ್ನಾಂಗ ಪಡೆಯಲು ಎಷ್ಟು ಅಕ್ಕಿ ಸೇವಿಸಬೇಕು ಎಂಬುದೇ ಇಂದಿಗೂ 
ಅಸ್ಪಷ್ಟ. ಈ ತಳಿಯನ್ನು ಅಭಿವೃದ್ದಿ ಪಡಿಸಿರುವುದು ಯುರೋಪಿನ ಶೀತಲ ನಾಡಿನಲ್ಲಿ. 
ಸಾಂಪ್ರದಾಯಿಕ ತಳಿಗಳ ಮೇಲೆ ಇದರ ಜೀನ್‌ ವರ್ಗಾಯಿಸಲು ಕನಿಷ್ಠ ಮೂರು 
ವರ್ಷವಾದರೂ ಬೇಕು. ಈ ಚಿನ್ನದ ಬತ್ತ ಸದ್ಯಕ್ಕಂತೂ ನಮ್ಮ ಗಂಟಲಲ್ಲಿ ಇಳಿದಿಲ್ಲ. 
ಮತ್ತೆಂಥ ಪ್ರಚಾರ ಪಡೆಯುತ್ತದೋ ಈಗಲೇ ಹೇಳಲು ಬರುವುದಿಲ್ಲ. 

ಚಿನ್ನದ ಬತ್ತ ಸುದ್ದಿಯಲ್ಲಿರುವಾಗಲೇ ಆಕಾಶದಲ್ಲಿ ಸುವರ್ಣ ಕ್ಷಣಗಳನ್ನು 
ಸ್ಥಾಪಿಸಿದ ಮಿರ್‌ ಎಂಬ ಅಂತರಿಕ್ಟನಿಲ್ಲಾಣ ಭರ್ರೆಂದು ಸಾಗರಕ್ಕಪ್ಪಳಿಸಿ 135 ತುಣುಕಾಗಿ 
ಸಿಡಿದುಬಿಟ್ಟಿದೆ. 1986ರಲ್ಲಿ ಸೋವಿಯತ್‌ ಒಕ್ಕೂಟ 135 ಟನ್ನು ತೂಕದ ಈ 
ಅಂತರಿಕ್ಷ ನಿಲ್ದಾಣವನ್ನು ಗಗನಕ್ಕೇರಿಸಿದ ಮೇಲೆ 104 ಮಂದಿ ಗಗನಯಾತ್ರಿಗಳು 
ಅದಕ್ಕೆ ಭೇಟಿ ನೀಡಿದ್ದಾರೆ. 16,500ಕ್ಕೂ ಹೆಚ್ಚು ಪ್ರಯೋಗಗಳನ್ನು ಮಾಡಿದ್ದಾರೆ. 
ಅದರ ಉಪಯೋಗದ ಪರಮಾವಧಿ ತಲಪಿ ಅದು ದೇಶ ಕಾಲ ಎರಡನ್ನೂ ಗೇಲಿ 
ಮಾಡಿತು. ಅದನ್ನು ನಿಭಾಯಿಸಲು ಸೋವಿಯತ್‌ನ ಭಂಡಾರವೇ ಬರಿದಾಯಿತು. 
ಅದು ಸಾಗರಕ್ಕುರುಳುವ ಮುನ್ನವೇ ಸೋವಿಯತ್‌ ರಷ್ಯ ಛಿದ್ರವಾಗಿ 
ಹರಿದುಹಂಚಿಹೋಗಿತ್ತು. ಈ ವರ್ಷದ ಮಾರ್ಚ್‌ 23 ರಂದು ಮಿರ್‌ ನಿಲ್ದಾಣವನ್ನು 
ಸಾಗರದಲ್ಲಿ ಬೀಳಿಸಿದಾಗ ಈಗಿನ ರಷ್ಯ ಸಮಾಧಾನದ ನಿಟ್ಟುಸಿರನ್ನೂ ಬಿಟ್ಟಿತು. 
ಮಿರ್‌ ಈಗ ಇತಿಹಾಸಕ್ಕೆ ಸೇರಿದೆ. 

ಯೂರೋಪಿಗೂ ಏಷ್ಕಕ್ಕೂ ಭೌಗೋಳಿಕವಾಗಿ ಯಾವ ಸಂಬಂಧವೂ ಇಲ್ಲ. 
ಆದರೆ ಕಾಯಿಲೆ ಹಂಚಿಕೊಳ್ಳುವುದರಲ್ಲಂತೂ ಈ ಎರಡೂ ಖಂಡಗಳಲ್ಲಿ ಸಾಮೃವಿದೆ. 
ಇಡೀ ಯೂರೋಪಿನಾದ್ಯಂತ ಕಳೆದ ವರ್ಷ ಜಾನುವಾರುಗಳನ್ನೂ ಸ್ವಲ್ಪಮಟ್ಟಿಗೆ 
ಜನರನ್ನೂ ಕಾಡಿದ ಕಾಯಿಲೆ ಹುಚ್ಚು ಹಸು ರೋಗ. ಬವೈನ್‌ ಸ್ಪಾಂಜಿಫಾರ್ಮ್‌ 
ಎನ್ಸಿಪಿಲೋಪತಿ. ಇನ್ನೊಂದು ಕಾಲುಬಾಯಿ ರೋಗ. ರಿನೋವೈರಸ್‌ನಿಂದ ಬಂದ 
ಕಾಯಿಲೆ. ಹುಚ್ಚುರೋಗವೇನೋ ಏಷ್ಕ ಖಂಡವನ್ನು ತಬ್ಬಲಿಲ್ಲ ಆದರೆ 

ಯುರೋಪಿನಲ್ಲಿ ದನಗಳಿಗೆ ಈ ರೋಗ ಬಂದದ್ದು ಪಶು ಆಹಾರದ ಮೂಲಕ. 
ಅಲ್ಲಿ ಪಶು ಆಹಾರದ ಬಗ್ಗೆ ಎಂಥೆಂಥದ್ದೋ ಪ್ರಯೋಗಮಾಡಲು ಹೋಗಿ ಏಟು 
ತಿಂದರು. ರೋಗಾಣುವಿರುವ ಕುರಿ ಮಾಂಸವನ್ನು ಅಪ್ರಜ್ಞಾಪೂರ್ವಕವಾಗಿ ಪಶು 
'ಆಹಾರದಲ್ಲಿ ಬೆರೆಸಿ ತಿನ್ನಿಸಿದ್ದೇ ಬಂತು ಕುತ್ತು. ಎನ್ಸಿಪಿಲೋಪತಿಗೆ ಪಲಿಯಾದ 
ದನಗಳ ನಿತ್ಯ ತಿಥಿ ಅಲ್ಲಿ. ಸತ್ತ ಜಾನುವಾರುಗಳ ಸಂಖ್ಯೆ 80 ಲಕ್ಷಕ್ಕೂ ಮಿಗಿಲು. 
ಈ ರೋಗದಿಂದ ಬಳಲಿದ, ಬಸವಳಿದ, ಅಳಿದ ಜಾನುವಾರುಗಳನ್ನು 
ಸಾಮೂಹಿಕವಾಗಿ ಕೊಂದು ಬೆಂಕಿ ಹಚ್ಚಿ ಸುಟ್ಟದ್ದು ಬೀಭತ್ಸ ನೋಟ. ವಾಸ್ತವವೆಂದರೆ 
ಕಾಲುಬಾಯಿ ಜ್ವರ ನಮ್ಮ ಭಾರತಲ್ಲಿ,ಲಾಗಾಯ್ತಿನಿಂದ ಇದೆ. ಇಲ್ಲೂ 
ಜಾನುವಾರುಗಳು ಸಾಯುತ್ತವೆ. ಆದರೆ ಪ್ರಚಾರ ಸಿಕ್ಕುವುದಿಲ್ಲ ಅಷ್ಟೇ. 

ಕಾಲ ಕಾಯುವುದಿಲ್ಲ. ಹಾಗೆಯೇ ಡೆನ್ನಿಸ್‌ ಟಿಟೋ ಎಂಬ ಪ್ರವಾಸೀ ಕೂಡ. 
ರಷ್ಯದ ಬಾಹ್ಯಾಕಾಶದ ಪ್ರವಾಸಕ್ಕೆ ಅಮೆರಿಕದ ಈ ಕೋಟ್ಯಧೀಶ್ವರ ರೊಕ್ಕ ಕೊಟ್ಟು 
ರಷ್ಕದ ಗಗನ ನೌಕೆಯ ಮೂಲಕ ಪ್ರವಾಸ ಮಾಡಿಯೇ ಬಿಟ್ಟ. ಈಗ ಜಪಾನ್‌ 
ಗಗನ ಪ್ರವಾಸ ಮಾಡಿಸಲು ಭರದಿಂದ ಸಿದ್ದತೆ ನಡೆಸಿದೆ. ಆಕಾಶ ಈಗ ಮೋಜಿನ 
ತಾಣ; ಕಾಂಚಾಣವಿದ್ದವರಿಗೆ! | 

ನೊಬೆಲ್‌ ಪ್ರಶಸ್ತಿಯೊಂದನ್ನು ಹೊರತುಪಡಿಸಿದರೆ ಬಹುಶಃ ಅತ್ಯಂತ ಪ್ರತಿಷ್ಠಿತ 
ಪ್ರಶಸ್ತಿಗಳೆಲ್ಲವನ್ನೂ ತಮ್ಮದಾಗಿಸಿಕೊಂಡಿರುವ ಕನ್ನಡದ ವಿಜ್ಞಾನಿ ಪ್ರೊ. ಸಿ.ಎನ್‌. 
ಆರ್‌. ರಾವ್‌ ಅವರಿಗೆ ನಮ್ಮ ನಾಡು “ಕರ್ನಾಟಕ ರತ್ನ'ಪ್ರಶಸ್ತಿ ನೀಡಿ ತನ್ನನ್ನೇ 
ತಾನು ಗೌರವಿಸಿಕೊಂಡ ಸಂದರ್ಭ ಬೆಂಗಳೂರಿನಲ್ಲಿ ಒದಗಿತ್ತು. ಮಾಹಿತಿ 
ತಂತ್ರಜ್ಞಾನದ ಅಲೆಯಲ್ಲಿ ಶುದ್ದ ವಿಜ್ಞಾನ ಕೊಚ್ಚಿ ಹೋಗುತ್ತಿರುವ ಈ ದಿನಗಳಲ್ಲಿ 
ಸಿ.ಎನ್‌.ಆರ್‌. ಅವರಿಗೆ ನೀಡಿರುವ ಪ್ರಶಸ್ತಿ ಮತ್ತೊಮ್ಮೆ ಆಸೆಯನ್ನು ಚಿಗುರಿಸಿದೆ. 
ವಿಜ್ಞಾನವನ್ನು ಪ್ರೀತಿಸುವ ಎಲ್ಲರ ಹೃದಯ ಉಲ್ಲಾಸದಿಂದ ಇತ್ತ ಮಿಡಿಯುತ್ತಿ ದ್ದರೆ 
ಅದೇ ಗಳಿಗೆಯಲ್ಲಿ ಅತ್ತ ಅಮೆರಿಕದ ಮೆಸ್ಸಾಷುಸೆಟ್‌ನಲ್ಲಿ ಯಾಂತ್ರಿಕ ಹೃದಯವೊಂದು 
ಮಿಡಿಯಲಾರಂಭಿಸಿತು. | 

ಸೆಪ್ಟೆಂಬರ್‌ 11ರಂದು ಅಮೆರಿಕದ ವಿಶ್ವವಾಣಿಜ್ಯ ಸಂಕೀರ್ಣದ ಮೇಲೆ ನಡೆಸಿದ 
ದಾಳಿ ಇಡೀ ಅಮೆರಿಕವನ್ನೇ ನಡುಗಿಸಿದ್ದು ಒಂದು ಪ್ರಸಂಗವಾದರೆ, ಅದರ ಬೆನ್ನ 
ಹಿಂದೆಯೇ ಎದ್ದ ಅಂಥ್ರಾಕ್ಸ್‌ ಬೀತಿ ಜಗತ್ತನ್ನೇ ನಡುಗಿಸಿತ್ತು. ಇದರ ಹಿಂದೆ ಲಾಡೆನ್‌ 

ಕೈವಾಡ ಇದೆ ಎಂದು ಶಂಕಿಸಿದ ಅಮೆರಿಕ ಕೊನೆಗೆ ಅದು ತನ್ನದೇ ದೇಶದ ಉತ್ಪತ್ತಿಯೇ 
ಎಂದು ತಿಳಿದಾಗ ಭೀತಿಯ ಅಲೆ ಕೊಂಚಮಟ್ಟಿಗೆ ತಣ್ಣಗಾಯಿತು. ಅಂಥ್ರಾಕ್ಸ್‌ 
ಎಂಬ ಜೈವಿಕ ಬಾಂಬು ನಮ್ಮಲ್ಲೂ ಇದೆ ಶತಮಾನದಿಂದ. ಅದರೊಂದಿಗೆ ಜನ 
ಬಾಳುತ್ತಿದ್ದಾರೆ, ಸಾವು ನೋವಿಗೆ ಅದು ಕಾರಣವಾದರೂ ವರದಿಗಳಾಗುವುದೇ 
ಅಪರೂಪ. ದೊಡ್ಡ ದೇಶಗಳಿಗೆ ನೆಗಡಿಯಾದರೂ ಅವು ಮಾಧ್ಯಮಗಳಲ್ಲಿ ಪ್ರಚಾರ 
ಗಿಟ್ಟಿಸುತ್ತವೆ. ಹಸಿವೆಯಿಂದ ಸಾಯುವವರಿಗೂ ಇಂಥ ಪ್ರಚಾರ ದೊರೆಯದು. 


ಚಳಿ ಪರದೆ ಸರಿಸಿ ಒಳಗೆ ಬರಲೇ ಎನ್ನುವ ಹೊತ್ತಿಗೆ ಸ್ಟಾಕ್‌ ಹೋಂನಲ್ಲಿ 
ನೊಬೆಲ್‌ ಪ್ರಶಸ್ತಿ ಪಡೆದ, ಹಾಲಿ ಬದುಕಿರುವ ವಿಜ್ಞಾನಿಗಳ ಅಪರೂಪದ ಸಮಾವೇಶ. 
ನೊಬೆಲ್‌ ಪ್ರಶಸ್ತಿಗೆ ನೂರು ವರ್ಷದ ಸಡಗರ. ಸಿಡಿಮದ್ದು ತಯಾರಿಸಿ, ಸ್ವಾಮ್ಯ 
ಪಡೆದು ಅದರಿಂದ ಹೊಳೆಯಾಗಿ ಹರಿದು ಬಂದ ಹಣವನ್ನು ಆಲ್ಫ್ರೆಡ್‌ ನೊಬೆಲ್‌ 
ಪ್ರಶಸ್ತಿಗಾಗಿ ವಿನಿಯೋಗಿಸಿದ್ದು ಐತಿಹಾಸಿಕ ಸತ್ಯ. ನೋಬೆಲ್‌ ಪ್ರಶಸ್ತಿಯ 
ಆಯ್ಕೆಯಲ್ಲಿ ಏನೇ ತಾರತಮೃವಿರಲಿ, ಅದು ಮನುಕುಲದ ಸಾಧನೆಗೆ ದೊರೆತ 
ಕಿರೀಟಪ್ರಾಯ ಪ್ರಶಸ್ತಿ ಎಂಬ ಬಗ್ಗೆ ಎರಡು ಮಾತಿರದು. ನಮ್ಮ ಬೌದ್ದಿಕ ವಿಕಾಸಕ್ಕೆ 
ದೊರೆತ ಮನ್ನಣೆ ಎನ್ನುವಷ್ಟು ಅದು ಗೌರವ ಗಳಿಸಿದೆ. ವಿಜ್ಞಾನದ ಸಂಶೋಧನೆಯ 
ಫಲಾನುಭವಿಗಳು ನಾವೆಲ್ಲ ಎನ್ನುವುದನ್ನು ನಾವು ಮರೆಯುವಂತಿಲ್ಲ. ಅದರ 

ದುರ್ಬಳಕೆ ಸದ್ಬಳಕೆಯ ಆಯ್ಕೆ ನಮ್ಮ ಕೈಯ್ಯಲ್ಲಿಲ್ಲ; ಆದರೆ ತಲೆಯಲ್ಲಿದೆ. 
ಭೂಮಿ ಎಂದಿನಂತೆ ತನ್ನ ಅಕ್ಷದ ಮೇಲೆ ಗಿರಿಕಿ ಹೊಡೆಯುತ್ತ ಸೆಕೆಂಡಿಗೆ 28 
ಕಿ.ಮೀ. ವೇಗದಲ್ಲಿ. ಸೂರ್ಯನನ್ನು ಕಳೆದ 460 ಕೋಟಿ ವರ್ಷಗಳಿಂದ 
ಪರಿಭ್ರಮಿಸುತ್ತಿದೆ, ಎಂದಿನ ಗತಿಯಲ್ಲೇ. ಇನ್ನೊಂದು ಸುತ್ತು ಉರುಳುವಲ್ಲಿ 
ಯಾವುದೋ ವಿಜ್ಞಾನಿಯ ತಲೆಯಲ್ಲಿ ಮನುಕುಲಕ್ಕೆ ನಾಳೆಯ ಬಗ್ಗೆ ಭರವಸೆ 
ಹುಟ್ಟಿಸುವ ಯಾವುದೋ ಮಿಂಚು ಹೊಳೆಯಬಹುದು. ಆ ಸುವರ್ಣ ಕ್ಷಣಿಕೆಗಳನ್ನು 
ಕಾಯುವುದು ಒಂದು ಉಲ್ಲಾಸಕರ ಅನುಭವ. ನಿರೀಕ್ಷೆಯಲ್ಲಲ್ಲವೇ ಸುಖವಿರುವುದು? 
ವ 

ಪ್ರಕಾಶ ಮನೆಯ ಗೇಟ್‌ ಮುಂದೆ ನಿಂತಿದ್ದ. ಒಂದಷ್ಟು ಬೇಲಿಯ ಪೊದೆ 
ಬಿಟ್ಟರೆ ಎದುರಿಗೆ ಬಟಾಬಯಲು. ಬೇಲಿಗೆ ಸರಸರ ಒಂದು ಓತಿಕೇತ ನುಗ್ಗಿತು. 
ನಾಲ್ಕು ಹೆಜ್ಜೆ ಹೋಗುವುದು, ನಿಲ್ಲುವುದು, ತಲೆ ಗೋಣು ಹಾಕುವುದು ನಡೆದೇ 
ಇತ್ತು. ಒಂದರ ಹಿಂದೆ ಇನ್ನೊಂದು, ಅದರ ಹಿಂದೆ ಮತ್ತೊಂದು ಥಟ್ಟನೆ ಪ್ರಕಾಶನ 
ಕಣ್ಣು ಸೆಳೆದವು. ಬೇಲಿಗೇ ಜೀವ ಬಂದಂತಾಗಿತ್ತು. 


ನೋಡನೋಡುತ್ತ ಅವನೆದುರಿಗೆ ಓತಿಕೇತಗಳು ಬೆಳೆಯತೊಡಗಿದವು. 
ಬೇಲಿಗಿಂತಲೂ ಎತ್ತರವಾದವು. ಲಟಪಟ ಬೇಲಿ ಮುರಿದು ಗೂಳಿಯಂತೆ ನುಗ್ಗಿದವು. 
ಅವುಗಳ ಕತ್ತು ಇನ್ನೂ ಉದ್ದವಾಯಿತು. ಹುಣಿಸೇಮರದ ಮೇಲಿದ್ದ ಕೀಟಗಳನ್ನು 
ಮುಕ್ಕಲು ಎರಡೂ ಕಾಲಲ್ಲಿ ನಿಂತಾಗ ಅವನಿಗೆ ಗಾಬರಿ. ಎಲಾ ಇದೇನು 
ಓತಿಕೇತವೋ, ಡೈನೋಸಾರೋ, ಕಣ್ಣು ವಂಚಿಸುತ್ತಿಲ್ಲ ತಾನೆ? ಎಂದು ಖಾತರಿ 
ಮಾಡಿಕೊಂಡ. ಅವು ದಡಬಡಿಸಿ ನಡೆದಾಗ ನೆಲ ನಡುಗುತ್ತಿತ್ತು. ತಮ್ಮ 
ಬಂಧುಬಾಂಧವರನ್ನು ಅಟ್ಟಿಸಿಕೊಂಡು ಹೋಗುತ್ತ ಬಯಲಲ್ಲೆಲ್ಲ ಅಡ್ಡಾಡಿದವು. 
ಜೌಗು ತುಂಬಿದ ನೆಲದಲ್ಲಿ ಆನೆಗಾತ್ರದ ಈ ಸರೀಸೃಪಗಳು ಓಡಾಡಿದವು. ಉದ್ದ 
ಕತ್ತು, ದಡೂತಿ ದೇಹ. 30 ಮೀಟರು ಉದ್ದದ ಬಾಲ. ವಿಕಾರ ಸ್ವರದಲ್ಲಿ ಅವು 
ಕಿರುಚಿ ಸೆಣಸಲು ನಿಂತಾಗ ಅದನ್ನು ಕೇಳಿದ ಪ್ರಕಾಶ ಕಿಟ್ಟನೆ ಕಿರುಚಿಕೊಂಡ, 
ಎಚ್ಚರವಾಗಿ ಕಣ್ಣುಬಿಟ್ಟ. 

ಹಿಂದಿನ ದಿನ ಪ್ರಕಾಶ "ಜ್ಕುರಾಸಿಕ್‌ ಪಾರ್ಕ್‌' ಚಿತ್ರವನ್ನು ನೋಡಿದ್ದ. ಅದೇ 
ಗುಂಗಿನಲ್ಲಿ ಮಲಗಿದ್ದ. ನಿತ್ಯ ನೋಡುತ್ತಿದ್ದ ಹಲ್ಲಿಗಳು, ಓತಿಕೇತಗಳು ಅವನ 

ಕನಸಿನಲ್ಲಿ ಡೈನೋಸಾರ್‌ ಆಗಿ ಬೆಳೆದಿದ್ದವು. ಮಧ್ಯ ಮಧ್ಯ ಅವನ ಕನಸಿನ ಸಂಗತಿಗಳು 
ಕೊಂಡಿ ಕಳಚಿಕೊಂಡಿದ್ದರೂ ಡೈನೋಸಾರ್‌ಗಳ ಚಿತ್ರ ಮಾತ್ರ ಸ್ಮೃತಿಪಟಲದಿಂದ 
ಅಳಿಸಿ ಹೋಗಿರಲಿಲ್ಲ. ಪ್ರಕಾಶ ತನ್ನನ್ನು ತಾನೇ ಕೇಳಿಕೊಂಡಿದ್ದ. 

ನಿಜವಾಗಲೂ ಡೈನೋಸಾರ್‌ಗಳನ್ನು ಈಗಿನ ತಳಿ ತಂತ್ರಜ್ಞಾನದಿಂದ 
ಸೃಷ್ಟಿಮಾಡಬಹುದೆ? ಅವುಗಳು ನಡೆದಾಡುವುದನ್ನು ನೋಡಬಹುದೆ? ಅವನ ಈ 
ಪ್ರಶ್ನೆಗೆ ಒಂದೇ ಮಾತಿನಲ್ಲಿ ಹೌದು ಎನ್ನಲೂ ಆಗದು, ಇಲ್ಲ ಎನ್ನಲೂ ಆಗದು. 
ಏಕೆಂದರೆ ಡೈನೋಸಾರ್‌ ಅನ್ನು ಸೃಷ್ಟಿಸುವುದು ಡಾಲಿ ಕುರಿಮರಿಯನ್ನು ಸೃಷ್ಟಿಸಿದಷ್ಟು 
ಸುಲಭವಲ್ಲ; ಡಾಲಿ ಕುರಿಮರಿಯನ್ನು ಸೃಷ್ಟಿಸಿದ್ದು ತಾಯ ಕೆಚ್ಚಲಿನಿಂದ ತೆಗೆದ 
ಕೋಶದಿಂದ. ಅದೂ 230 ಬಾರಿ ಪ್ರಯೋಗ ಮಾಡಿದ ಮೇಲೆ. 

ಡೈನೋಸಾರ್‌ಗಳನ್ನು ಹೀಗೆಯೇ ಸೃಷ್ಟಿ ಮಾಡಬಹುದಲ್ಲ? ಅಷ್ಟು 
ಸುಲಭವಲ್ಲ. ಡೈನೋಸಾರ್‌ಗಳು ಕಣ್ಮರೆಯಾಗಿ ಆರೂವರೆ ಕೋಟಿ ವರ್ಷಗಳಾಗಿವೆ. 
ಈಗ ಸಿಕ್ಕುವುದು ಅವುಗಳ ಅವಶೇಷ. ಅದೂ ಶಿಲಾಪದರದಲ್ಲಿ ಎಲ್ಲಿ ಅಡಗಿದೆ 
ಎಂಬುದನ್ನು ಪತ್ತೆ ಮಾಡಬೇಕು. ಹಾಗಿದ್ದಲ್ಲಿ ಮೈಕೇಲ್‌ ಕ್ರಿಷ್ಟನ್‌, “ಜ್ಕುರಾಸಿಕ್‌ 
ಪಾರ್ಕ್‌' ಚಿತ್ರದಲ್ಲಿ ವೈಜ್ಞಾನಿಕವಾಗಿಯೇ ಡೈನೋಸಾರ್‌ಗಳ ಸೃಷ್ಟಿಯನ್ನು 
ಮಾಡಿದ್ದಾನಲ್ಲ. ಹೇಗೆ? ಎಂದು ನೀವು ಕೇಳಬಹುದು. ಮೊದಲು ಅವನು 
ವಿವರಿಸಿರುವ ಕೆಲವು ಸೂತ್ರಗಳು ಏನೆಂಬುದನ್ನು ನೋಡೋಣ. ಕ್ರಿಷ್ಟನ್‌ ಇದರಲ್ಲಿ 
ಏಳು ಹಂತಗಳನ್ನು ಕಲ್ಪಿಸಿದ್ದಾನೆ. | 

ಮೊದಲ ಹಂತ: ಈಗ್ಗೆ ಆರೂವರೆ ಕೋಟಿ ವರ್ಷಗಳ ಹಿಂದೆ ಮರದಲ್ಲಿ 
ಸ್ರವಿಸಿದ್ದ ಅಂಬರ (ಶಿಲಾ ರಾಳೆ) ಎಂಬ ಅಂಟನ್ನು ಮೊದಲು ಪತ್ತೆ ಮಾಡಬೇಕು. 
ಅದರೊಳಗೆ ಡೈನೋಸಾರ್‌ನ ರಕ್ತ ಹೀರಿದ ಕೀಟಗಳು ಬಂಧಿಯಾಗಿರಬೇಕು-ಸ್ವಲ್ಪವೂ 
ಕೆಡದಂತೆ. 

ಎರಡನೇ ಹಂತ: ಅಂಬರದೊಳಗಿರುವ ಕೀಟದಲ್ಲಿ ಸಂಗ್ರಹವಾಗಿರುವ ರಕ್ತವನ್ನು 
ಹೊರತೆಗೆಯಬೇಕು. 

ಮೂರನೆಯ ಹಂತ: ರಕ್ತದ ಕೋಶದಲ್ಲಿರುವ ಡಿ.ಎನ್‌.ಎ. ಯನ್ನು 
ಪ್ರತ್ಯೇಕಿಸಬೇಕು. ಇದೇ ಜೀವಾಂಕುರದ ಬೀಜ. ಒಂದು ವೇಳೆ ಡಿ.ಎನ್‌.ಎ. ಯ 
ತುಣುಕು ದೊರೆಯದಿದ್ದರೆ ಕಪ್ಪೆಯ ಡಿ.ಎನ್‌.ಎ.ಯನ್ನು ಆ ಜಾಗದಲ್ಲಿ ಬಳಸಬೇಕು. 

ನಾಲ್ಕನೆಯ ಹಂತ: ಈ ನೀಲನಕ್ಷೆ (ಡಿ.ಎನ್‌.ಎ.) ಯನ್ನು 

ಆಧಾರವಾಗಿಟ್ಟುಕೊಂಡು ಡೈನೋಸಾರ್‌ನ ಮೊಟ್ಟೆ ಸೃಷ್ಟಿಸಲು ಯೋಜಿಸಬೇಕು. 

ಐದನೆಯ ಹಂತ: ಈಗ ನಿಮ್ಮ ಕೈಯಲ್ಲಿ ಡೈನೋಸಾರ್‌ ಮೊಟ್ಟೆ ಇದೆ. ಕಾವು 
ಪೆಟ್ಟಿಗೆಯಲ್ಲಿಟ್ಟು ಮೊಟ್ಟೆಯನ್ನು ಒಡೆಯಬೇಕು. 

ಆರನೆಯ ಹಂತ: ಡೈನೋಸಾರ್‌ ಮರಿ ಹೊರ ಬರುತ್ತಿ ದ್ದಂತೆ ಅದರ ಪಾಲನೆ, 
ಪೋಷಣೆ ನಿಮ್ಮ ಹೊಣೆ. 

ಏಳನೆಯ ಹಂತ: ಅದನ್ನು ಸೃಷ್ಟಿಸಿದ ಬ್ರಹ್ಮ ನೀವು. ಎಂದೇ ಆ ಆನಂದವೂ 
ನಿಮ್ಮದೇ. 

ಕ್ರಿಷ್ಟನ್‌ ನಿರೂಪಿಸಿರುವ ಸೂತ್ರಗಳನ್ನು ಅನುಸರಿಸಿದರೆ ನಿಜವಾಗಲೂ ಆನೆಗಿಂತ 
ಹತ್ತುಪಟ್ಟು ದೊಡ್ಡದಾಗಿದ್ದ ಭೀಮಕಾಯ ಡೈನೋಸಾರ್‌ಗಳನ್ನು ಸೃಷ್ಟಿಸಿ, ಜಗತ್ತನ್ನು 
ಆರೂವರೆ ಕೋಟಿ ವರ್ಷಗಳ ಹಿಂದಿನ ಸ್ಥಿತಿಗೆ ಕೊಂಡೊಯ್ಯಬಹುದೆ? ಈ ದಿನದ 
ತಂತ್ರಜ್ಞಾನ ಫಲಿಸದಿದ್ದರೆ ಮುಂದೊಂದು ದಿನ ಇದು ಸಾಧ್ಯವೆ? ಇದು ಪ್ರಕಾಶ್‌ 
ಕೇಳುತ್ತಿರುವ ಪ್ರಶ್ನೆಯಷ್ಟೇ ಅಲ್ಲ, ಜೀವಿ ವಿಜ್ಞಾನಿಗಳು ಗಂಭೀರವಾಗಿ ಎತ್ತಿರುವ 
ಪ್ರಶ್ನೆ. ಹಾಗಾದರೆ ವಿಕಾಸದ ಗಡಿಯಾರವನ್ನು ರೀವೈಂಡ್‌ ಮಾಡಬಹುದೆ? 

ಕ್ರಿಷ್ಟನ್‌ ಹೇಳಿರುವ ಸೂತ್ರಗಳಲ್ಲಿ ವೈಜ್ಞಾನಿಕ ಅಂಶ ಎಷ್ಟಿದೆ? ನಿಜವಾಗಲೂ 
ಅದನ್ನು ಅನುಸರಿಸಲು ಸಾಧ್ಯವೆ? ಎಂಬ ಬಗ್ಗೆ ಚಿಂತಿಸುವುದು ಯುಕ್ತ. ಈಗ ಮೊದಲ 
ಹಂತವನ್ನೇ ಯೋಚಿಸೋಣ. ಕ್ರಿಷ್ಟನ್‌ ಹೇಳುತ್ತಾನೆ. "ಅಂಬರದ ಅಂಟಿನಲ್ಲಿ 
ಸಿಕ್ಕಿಹಾಕಿಕೊಂಡ, ಡೈನೋಸಾರ್‌ನ ರಕ್ತ ಹೀರಿದ ಕೀಟವನ್ನು ಮೊದಲು ಪತ್ತೆ 
ಹಚ್ಚಿ.' ಇದೇನೋ ರೋಚಕವಾದ ಉಪಾಯ. ವಾಸ್ತವವಾಗಿ ಇದು ಅವನಿಗೆ 
ಹೊಳೆದ ಉಪಾಯವಲ್ಲ. ಇದನ್ನು ಮೊದಲು ಕಲ್ಪಿಸಿದ್ದು 1980ರಲ್ಲಿ ಜಾರ್ಜ್‌ ಓ 
ಪಾಯ್ನರ್‌ ಎಂಬ ವಿಜ್ಞಾನಿ. ಇರಲಿ, ಯಾರದೋ ಐಡಿಯಾ, ಯಾರಿಗೋ ಹೆಸರು. 
ಇವೆಲ್ಲ ಮಾಮೂಲಿ ಬಿಡಿ. ಸದ್ಯಕ್ಕೆ ನಮಗೆ ಅದು ನಗಣ್ಯ. 


ಅಂಬರ ಎಂದರೇನು? ಯೋಚಿಸೋಣ, ಅದು ಮರದ ಅಂಟು. ಸಾಮಾನ್ಯವಾಗಿ 
ತಿಳಿ ಹಳದಿ ಬಣ್ಣದ್ದು. ಮರದಲ್ಲಿ ಸ್ರವಿಸುವಾಗ ಯಾವುದೋ ಕೀಟ ಬಂದು 
ಕುಳಿತಿತೆನ್ನಿ. ಅದರ ಕಾಲು ಮೊದಲು ಅಂಟಿಕೊಳ್ಳುತ್ತದೆ. ನಿಧಾನವಾಗಿ ಅದು 
ಅಂಬರದಲ್ಲಿ ಸಮಾಧಿಯಾಗಿಬಿಡುತ್ತದೆ. ಅಂಬರ ಪಾರಕವಾದುದರಿಂದ ಅದರೊಳಗೆ 
ಬಂಧಿಯಾದ ಕೀಟವನ್ನು ಗುರುತಿಸುವುದು ಕಷ್ಟವೇನಲ್ಲ- ಪೇಪರ್‌ ವೆಯ್ದ್‌ನಲ್ಲಿರುವ 

ಗಾಳಿ ಗುಳ್ಳೆಯಂತೆ. ಇಂಥ ಅಂಟನ್ನು ಸುರಿಸುವ ಮರಗಳು ಈಗ್ಗೆ 20 ಕೋಟಿ 
ವರ್ಷಗಳ ಹಿಂದೆ ಧಾರಾಳವಾಗಿದ್ದವು. ಅಂಬರದಲ್ಲಿ ಬಾಷ್ಟಶೀಲ ತೈಲದ ಜತೆಗೆ 
ಸಕ್ಸಿನಿಕ್‌ ಆಮ್ಲ ಇರುತ್ತದೆ. ಈಗಲೂ ಬಾಲಿಕ್‌ ಸಮುದ್ರ ತೀರದಲ್ಲಿ ತೇಲಿಬರುವ 
ಬಗೆಬಗೆಯ ಅಂಬರದ ಅಂಟನ್ನು ಸಂಗ್ರಹಿಸುವುದು ಉದ್ಯಮವಾಗಿ ಬೆಳೆದಿದೆ. 
ಸುಂದರ ಒಡವೆಗಾಗಿಯೂ ಅಂಬರವನ್ನು ಬಳಸುತ್ತಾರೆ. ಉಜ್ಜಿದರೆ ಅದರಲ್ಲಿ 
ವಿದ್ಯುತ್‌ ಉತ್ಪಾದನೆಯಾಗುತ್ತದೆ. ಮೊತ್ತಮೊದಲು ಅಂಬರವನ್ನು ಪತ್ತೆ ಹಚ್ಚಬೇಕು. 
ಅದರೊಳಗೆ ಕೀಟವಿರಬೇಕು. ಕೀಟ ಡೈನೋಸಾರ್‌ ರಕ್ತ ಹೀರಿರಬೇಕು. ಇದರಲ್ಲಿ 
ಸಫಲವಾದರೆ ಸೃಷ್ಟಿಕರ್ತನಾಗಲು ಮೊದಲ ಪರೀಕ್ಷೆಯಲ್ಲಿ ಗೆದ್ದಂತೆ- ಬೇಕಾದರೆ 
ಇದನ್ನು ಎಂಟ್ರೆನ್ಸ್‌ ಪರೀಕ್ಷೆ ಎನ್ನಿ. ಅಂಬರವನ್ನೇ ಏಕೆ ಆಶ್ರಯಿಸಬೇಕು? ಏಕೆಂದರೆ 
ಡೈನೋಸಾರ್‌ಗಳು ಈಗ ಪಳೆಯುಳಿಕೆ ರೂಪದಲ್ಲಿ ಮಾತ್ರ ಲಭ್ಯ. ಮೂಳೆಗಳಿಂದ 
ಮೂಲ ಡೈನೋಸಾರ್‌ಗಳನ್ನು ಸೃಷ್ಟಿಸಲು ಸಾಧ್ಯವಿಲ್ಲ. ಹೆಚ್ಚೆಂದರೆ 
ಮ್ಯೂಸಿಯಮ್‌ನಲ್ಲಿಟ್ಟು ಅವುಗಳ ಅಸ್ಥಿಪಂಜರವನ್ನು ಆಧರಿಸಿ ಮೂಲದಲ್ಲಿ ಅವು 
ಹೇಗಿದ್ದವು ಎಂಬುದನ್ನು ಕಲ್ಪಿಸಬಹುದು. ಅಂಬರದಲ್ಲಿ ಹೀಗಾಗುವುದಿಲ್ಲ. 

ಕೀಟದ ಹಸಿ ಹಸಿ ದೇಹ ಹಲವು ಕೋಟಿ ವರ್ಷಗಳ ನಂತರವೂ ಕೆಡದೆ 
ನೈಸರ್ಗಿಕವಾಗಿ ರಕ್ಷಣೆಯಾಗಿರುತ್ತವೆ. ಡಿ.ಎನ್‌.ಎ. ಬೇಕೆಂದರೆ ಇದನ್ನೇ 
ಹುಡುಕಬೇಕು. ಅದೇ ಸರಿಯಾದ ಪರಿಕರ. 


ಇನ್ನು ಎರಡನೆಯ ಹಂತ. ಕೀಟದ ದೇಹದ ರಕ್ತದಿಂದ ಡಿ.ಎನ್‌.ಎ.ಯನ್ನು 
ಪ್ರತ್ಯೇಕಿಸುವುದು. ತಾತ್ವಿಕವಾಗಿ ಇದು ಸಾಧ್ಯ. ಹೇಗೆ ಎನ್ನುವಿರಾ? 12-13 ಕೋಟಿ 
ವರ್ಷಗಳ ಹಿಂದೆ ಜೀವಿಸಿದ್ದ ಜೀರುಂಡೆಗಳು ಅಂಬರದಲ್ಲಿ ಅಂಟಿಕೊಂಡಿದ್ದುದನ್ನು 
ಪ್ರಾಗ್ಹೀವಿ ವಿಜ್ಞಾನಿಗಳು ಪತ್ತೆ ಹಚ್ಚಿದ್ದಾರೆ. ಅಷ್ಟೇ ಅಲ್ಲ, ಅದರ ರಕ್ತದಿಂದ 
ಡಿ.ಎನ್‌.ಎ.ಯನ್ನು ಪಡೆದಿದ್ದಾರೆ. ಇಲ್ಲೊಂದು ಮುಖ್ಯ ಅಂಶ. ಅದು ಡಿ.ಎನ್‌.ಎ.ಯ 
ಒಂದು ತುಣುಕೇ ವಿನಾ ಶ್ರೇಢಿ (ಸೀಕ್ಟೆನ್ಸ್‌)ಅಲ್ಲ. ಇನ್ನೂ ಒಂದು ವಿಚಾರ. ಆ 
ಜೀರುಂಡೆ ಯಾವ ಪ್ರಾಣಿಯ ರಕ್ತವನ್ನೂ ಹೀರಿರಲಿಲ್ಲ. ಡಿ.ಎನ್‌.ಎ. ಯ ಪೂರ್ಣ 
ಜೋಡಿ. ಅದು ಯಾವುದೇ ಜೀವಿಯದಾದರೂ ಅದರ ನಕಲು ಎಂದು ಧಾರಾಳವಾಗಿ 
ಭಾವಿಸಬಹುದು. ಇದನ್ನೇ ಬ್ಲೂಪ್ರಿಂಟ್‌ ಎನ್ನಿ. ಬೇಕಾದರೆ ಬ್ರಹ್ಮ ಲಿಪಿ ಎನ್ನಿ. 
ಈ ಲಿಪಿಯಲ್ಲಿರುವುದೇನು? ವರ್ಣಮಾಲೆಯ ಅಕ್ಷರಗಳ ಜೋಡಣೆ ಇದ್ದ ಹಾಗೆ. 

ಡಿ.ಎನ್‌.ಎ. ಹಲವು ಕೋಟಿ ಬಿಡಿ ಅಕ್ಷರಗಳ ಜೋಡಿ ಎಂದಿಟ್ಟುಕೊಳ್ಳಿ. ಇವು 
ಯಾವ ಕ್ರಮದಲ್ಲಿ ಜೋಡಣೆಯಾಗಿವೆ ಎನ್ನುವುದೇ ಅತಿ ಮುಖ್ಯ ಸಂಗತಿ. ಡಿ.ಎನ್‌.ಎ. 
ತುಂಬ ಸೂಕ್ಷ್ಮ. ಕಾಲ ಕಳೆದ ಹಾಗೆ ಅದು ತುಂಡರಿಸಿ ಹೋಗಬಹುದು. ಈಗ 
ಕೀಟದೊಳಗಿನ ರಕ್ತದ ಜೀವಕೋಶದಲ್ಲಿರುವ ಡಿ.ಎನ್‌.ಎ. ಬಗ್ಗೆ ಯೋಚಿಸೋಣ. 
ಇಲ್ಲೂ ಮತ್ತೆ ಇದೇ ತೊಡಕು. ಪೂರ್ಣ ಶ್ರೇಢಿ ದೊರೆಯುವುದಿಲ್ಲ. 
ತುಂಡರಿಸಿಹೋಗುತ್ತದೆ. ಎಂದಮೇಲೆ ಇಡೀ ಶ್ರೇಢಿ ಅಪೂರ್ಣ ಎಂದಂತಾಯಿತು. 
ಇಲ್ಲ, ಅದು ಸಾಧ್ಯವಾಗದು. ಶ್ರೇಢಿಯನ್ನು ಪೂರ್ಣಗೊಳಿಸಲು ಕಪ್ಪೆಯ ಡಿ.ಎನ್‌.ಎ. 
ಯಿಂದ ಸ್ಥಾನಾಂತರ ಮಾಡುತ್ತೀರೆನ್ನಿ. ಆಗ ಏನಾಗುತ್ತದೆ ಗೊತ್ತೆ? ಅರ್ಧ ಕಪ್ಪೆ, 
ಅರ್ಧ ಡೈನೋಸಾರ್‌. ಅದು ಜೀವ ತಳೆದರೆ ಹುಟ್ಟುವುದು ಎರಡು ಕಾಲಿನ ಡೈನೋ 
ಕಪ್ಪೆ. ಅಲ್ಲದೆ ಕೀಟದೊಳಗಿರುವ ಡಿ.ಎನ್‌.ಎ. ಡೈನೋಸಾರ್‌ದೆಂದೇ ಹೇಳಲು 
ಹೋಲಿಕೆ ಬೇಕಲ್ಲ. ಬೇರೆಯದಾಗಿರುವುದು ಸಾಧ್ಯ ತಾನೆ? ಇಂಥ ತಲೆ ತಿನ್ನುವ 
ಸಮಸ್ಯೆಗಳು ಎದುರಾಗುತ್ತವೆ. ಇದಕ್ಕಿಲ್ಲವೆ ಪರಿಹಾರ? ಇದೆ ಎನ್ನುತ್ತಾರೆ ಜೀವಿ 
ವಿಜ್ಞಾನಿಗಳು. ನೀವು "ಮಿಸ್ಸಿಂಗ್‌' ಡಿ.ಎನ್‌.ಎ. ಶ್ರೇಢಿಯನ್ನು ರಿಪೇರಿ ಮಾಡಿ 
ಡೈನೋಸಾರನ್ನು ಪಡೆಯಲು ತೀರ್ಮಾನಿಸಿದರೆ ಒಂದು ಕೆಲಸ ಮಾಡಿ. ಕಪ್ಪೆಯ 
ತಂಟೆಗೆ ಹೋಗಬೇಡಿ. ನೀವು ಹುಡುಕಬೇಕಾದದ್ದು ಹಕ್ಕಿಯ ಜೀವಕೊಶದಲ್ಲಿರುವ 


ಡಿ.ಎನ್‌.ಎ.ಯನ್ನು. ಏಕೆ? ಏಕೆಂದರೆ ಡೈನೋಸಾರ್‌ಗಳಿಗೆ ಅತಿ ಹತ್ತಿರದ 
ಸಂಬಂಧಿಗಳೆಂದರೆ ಹಕ್ಕಿಗಳೇ. 


ಇದು ಪುಕ್ಕಟೆ ಸಲಹೆ. ಕಾರ್ಯರೂಪಕ್ಕೆ ಬರುವುದು ಅನುಮಾನವೆ? 
ಹಾಗೇನಿಲ್ಲ. ಲಾಸ್‌ ಏಂಜಲೀಸ್‌ನ ಕ್ಯಾಲಿಫೋರ್ನಿಯ ವಿಶ್ವವಿದ್ಯಾಲಯದ ತಳಿ 
ತಂತ್ರಜ್ಞರು ಮಾಡಿರುವ ಈ ಸಂಶೋಧನೆಯತ್ತ ಒಮ್ಮೆ ಕಣ್ಣಾಡಿಸಿ- ಅವರು ಏನು 
' ಮಾಡಿದರೆಂದರೆ ಕೋಳಿಯ ಬಾಯಲ್ಲಿ ಹಲ್ಲು ಹುಟ್ಟುವಂತೆ ಮಾಡಿದರು. ನೆನಪಿಡಿ, 
ಹಕ್ಕಿ ಮತ್ತು ಸರೀಸೃಪಗಳ ಕೊಂಡಿಯೆಂದೇ ಪರಿಗಣಿಸಿರುವ ಆದಿಮ ಪಕ್ಷಿ 
ಆರ್ಕಿಯಾಪ್ಟರಿಕ್ಸ್‌ಗೆ ಕೊಕ್ಕೂ ಇತ್ತು, ಹಲ್ಲೂ ಇತ್ತು. ಅದು ಜೀವಿಸಿದ್ದು 
ಡೈನೋಸಾರ್‌ಗಳಿಗಿಂತ ಮೊದಲೇ. ಡೈನೋಸಾರ್‌ ಸೃಷ್ಟಿಯ ವಿಚಾರವನ್ನು ತಲೆ 
ತುಂಬ ತುಂಬಿಕೊಂಡಿರುವ ಚೆಂಗ್‌ ಮಿಂಗ್‌ ಚುವಾಂಗ್‌ ಮತ್ತು ಅವರ 
ಸಹೋದ್ಯೋಗಿಗಳು ಹೇಳುತ್ತಾರೆ: “ನಾವು ಜೀವಿಗಳ ರಾಸಾಯನಿಕ ಅಣುವಿನ 

ಸಂಜ್ಞೆಗಳನ್ನು ಸರಿಯಾಗಿಯೇ ಅರ್ಥಮಾಡಿಕೊಂಡಿದ್ದೇವೆ. ಕುಕ್ಕುಟ ಭ್ರೂಣದ 
ಬೆಳವಣಿಗೆಯ ನಿರ್ದಿಷ್ಟ ಹಂತದಲ್ಲೇ ಈ ಬದಲಾವಣೆ ತರುವ ಜೀನುಗಳನ್ನು 
ತುರುಕಿದ್ದರು.' ನ್ಯಾಷನಲ್‌ ಅಕಾಡೆಮಿ ಆಫ್‌ ಸೈನ್ಸ್‌ ಇವರ ಸಂಶೋಧನೆಯನ್ನು 
ಪ್ರಕಟಿಸಿದೆ. ಎಂದ ಮೇಲೆ ಅವರದು ಬಾಯಿಮಾತಿನ ಚಪಲವಲ್ಲ. ತಳಿ ತಂತ್ರಜ್ಞರ 
ಇಂಥ ಕೈಚಳಕಗಳು ಇಷ್ಟಕ್ಕೇ ಮುಗಿಯುವುದಿಲ್ಲ. ಯಾವ ಜೀನ್‌ ಯಾವ ಕೆಲಸ 
ನಿರ್ವಹಿಸುತ್ತದೆ, ಯಾವುದರ ಅಂಗ ಯಾವುದರಿಂದ ಎಂಬ ಮೂಲಭೂತ ತಿಳಿವನ್ನು 
ಈ ಮಂದಿ ಕರತಲಾಮಲಕ ಮಾಡಿಕೊಂಡಿದ್ದಾರೆ. ಇದೀಗ ಈ ತಂತ್ರಗಳನ್ನು ಬಳಸಿ, 
ಹಾವುಗಳಿಗೆ ಅರ್ಧಮರ್ಧ ಬೆಳೆದ ಕಾಲುಗಳನ್ನು ಕೊಡುವುದರಲ್ಲೂ ಸಫಲರಾಗಿದ್ದಾರೆ. 
(ಇನ್ನು ಮೇಲೆ ಹಾವುಗಳನ್ನು ಉರಗ ಎನ್ನುವಂತಿಲ್ಲ "ಉರಸ್‌' ಎಂದರೆ ಎದೆ - 
"ಗ' ಎಂದರೆ ಗಮಿಸುವ ಎಂಬ ಅರ್ಥವಿದೆಯಲ್ಲ) ಹಾಗೆಯೇ ಗುಹೆಗಳಲ್ಲಿ ವಾಸಿಸುವ 
ಅಂಧ ಮೀನುಗಳಿಗೂ ಕಣ್ಣು ಕೊಟ್ಟಿದ್ದಾರೆ. ಇಷ್ಟೆಲ್ಲ ಆದಮೇಲೆ ಹಕ್ಕಿಗಳಿಗೆ ರೆಕ್ಕೆ 
ಪುಕ್ಕ ಕೊಡುವ ಜೀನ್‌ಗಳನ್ನೂ ನಿಯಂತ್ರಿಸಬಹುದಲ್ಲ? ಕೊಕ್ಕಿನಲ್ಲಿ ಹಲ್ಲಿರುವ 
ಹಕ್ಕಿಯನ್ನು ಸೃಷ್ಟಿಸುವುದು ಪವಾಡವೇ ಅಲ್ಲ ಎನ್ನುತ್ತಾರೆ. ಚೀನಿ ಸಂಜಾತ ಚಂಗ್‌ 
ಮಿಂಗ್‌. ಬಯೋ ಮೆಕ್ಕಾನಿಕ್ಸ್‌ ಎಂದರೆ ಜೀವಿಗಳ ಚಲನವಲನಕ್ಕೆ ಅವು ಅನುಸರಿಸುವ 
ಸೂತ್ರ. ಇದನ್ನು ಅಳವಡಿಸಿ ಕೋಳಿ ಮರಿಗಳನ್ನು ನೆಟ್ಟಗೆ ನಿಲ್ಲುವಂತೆ ಮಾಡಲು 
ಲೋಹದ ಬಾಲವನ್ನೂ ಕೊಟ್ಟದ್ದುಂಟು. ಮರಿಗಳು ನೆಟ್ಟಗೆ ನಿಲ್ಲುವ ಬದಲು 
ತೆಳ್ಳಗಾಗಿ ಕುಸಿದೇ ಬೀಳುವಂತಾಗಿದ್ದವು. ಅದು ಬೇರೆಯ ಮಾತು. 

ನಿಸರ್ಗ ಹಲವು ಕೋಟಿ ವರ್ಷಗಳ ನಿರಂತರ ಪ್ರಯೋಗದಿಂದ ಜೀವಿ ವಿಕಾಸದ 
ಪ್ರಕ್ರಿಯೆಯನ್ನು ಹಂತಹಂತವಾಗಿ ಮುಂದುವರಿಸಿಕೊಂಡು ಬಂದಿದೆ. ಈಗಿನ ಜೀವಿ 
ವಿಜ್ಞಾನಿಗಳಿಗೆ ಅಷ್ಟು ಕಾಲ ಕಾಯುವ ಪುರುಸೊತ್ತೂ ಇಲ್ಲ. ನಿಸರ್ಗದತ್ತ ಇಂಥ 
ಸುದೀರ್ಫ ಆಯಸ್ಸು ಯಾವ ಜೀವಿಗೂ ಇಲ್ಲ. ಎಂದಮೇಲೆ ವಿಕಾಸವನ್ನೇ "ಫಾಸ್ಟ್‌ 
ಫಾರ್ವಡ್‌' ಮಾಡಿದರೆ ಹೇಗೆ? ಅಥವಾ ಅದೇ ಗತಿಯಲ್ಲಿ "ಫಾಸ್ಟ್‌ ಬ್ಯಾಕ್‌ವರ್ಡ್‌' 
ಕೂಡ ಮಾಡಬಹುದಲ್ಲ. ಕತ್ತರಿಸಿಹೋದ ತೋಳನ್ನೋ, ತೊಡೆಯನ್ನೋ ಆಕರಕೋಶ 
ಬಳಸಿ, ಪ್ರಯೋಗಶಾಲೆಯಲ್ಲಿ ಪಡೆಯಲು ಸಾಧ್ಯವಾಗುವುದಾದರೆ ಇದೇಕೆ 
ಆಗಬಾರದು? ಇಂಥ ಪ್ರಶ್ನೆಗಳನ್ನು ಉತ್ತರ ರೂಪದಲ್ಲೇ ಕೇಳುವ ಛಾತಿಯನ್ನು 
ತಳಿ ತಂತ್ರಜ್ಞರು ಬೆಳೆಸಿಕೊಂಡಿದ್ದಾರೆ. 

ಈಗ ಮರಳಿ ಜುರಾಸಿಕ್‌ ಪಾರ್ಕ್‌ಗೆ ತೆರಳೋಣ. ಇಲ್ಲೊಂದು ಮಾತು. 
ಬಿಡಿ ಜೀನುಗಳನ್ನು ಪುನರ್‌ ನಿರ್ಮಾಣ ಮಾಡುವುದಕ್ಕಿಂತಲೂ ಇಡೀ ಜೀನೋಮ್‌ 
ಅನ್ನು ಎಂದರೆ ಒಟ್ಟಾರೆ ಜೀನ್‌ಗಳನ್ನು ನಿರ್ಮಿಸುವುದು ಅತ್ಯಂತ ಸವಾಲಿನ ಕೆಲಸ. 
ಮನುಷ್ಯ ಮತ್ತು ಚಿಂಪಾಂಜಿಗಳ ನಡುವಿನ ಡಿ.ಎನ್‌.ಎ. ಸಾಮ್ಯ ಶೇ 97 ಭಾಗ. 
ಆದರೆ ಜೀನೋಮ್‌ ಪ್ರಶ್ನೆ ಬಂದಾಗ ಅದು ಒಂಬತ್ತು ಕೋಟಿಗೆ ಏರುತ್ತದೆ. ಹತ್ತಿರದ 
ಸಂಬಂಧಿಗಳಲ್ಲೇ ಈ ಬಗೆಯ ವೃತ್ಕಾಸವಿರುವಾಗ ಕೋಳಿ ಮತ್ತು ಡೈನೋಸಾರ್‌ಗಳ 
ಜೀನೋಮ್‌ ವ್ಯತ್ಯಯ ಇನ್ನೆಷ್ಟಾಗಬೇಡ? ಆದರೆ ಡಿ.ಎನ್‌.ಎ.ಯ ಶ್ರೇಢಿ 
(ಸ್ವೀಕೈನ್ಸ್‌) ಯನ್ನು ವ್ಯವಸ್ಥಿತವಾಗಿ ಅರ್ಥಮಾಡಿಕೊಂಡು ಈ ದಿನಗಳಲ್ಲಿ ತಳಿ 
ತಂತ್ರಜ್ಞರು ಭಾರಿ ಮುನ್ನಡೆ ಸಾಧಿಸಿದ್ದಾರೆ. ಶನಿವಾರ ಈ ಸಮಸ್ಯೆಯನ್ನು 
ಕೈಗೆತ್ತಿಕೊಂಡು ಭಾನುವಾರ ಕೆಲಸ ಮುಗಿಸಿ ಕೈ ತೊಳೆದುಕೊಂಡು ಮನೆಯ ಹಾದಿ 
ಹಿಡಿಯುವ ಕಾಲ ದೂರವಿಲ್ಲ ಎನ್ನುವ ಭರವಸೆ ಅವರದು. 


ಈಗ ಮೂರನೆಯ ಹಂತ ತಲಪಿದ್ದೀರಿ ಎನ್ನೋಣ. ನಿಜವಾದ ಸಮಸ್ಯೆ 
ಎದುರಾಗುವುದು ಇಲ್ಲಿಯೇ. ಒಂದಲ್ಲ ಮೂರು ಸಮಸ್ಯೆಗಳು. ಡಿ.ಎನ್‌.ಎ. ಯನ್ನು 
ಕೆಲವೊಮ್ಮೆ ಯಾವುದಕ್ಕೆ ಹೋಲಿಸುತ್ತಾರೆ ಗೊತ್ತೆ? ಕಂಪ್ಯೂಟರ್‌ನ ತಂತ್ರಾಂಶಕ್ಕೆ 
(ಸಾಫ್ಟ್‌ವೇರ್‌). ಏಕೆಂದರೆ ಜೀವಿಯನ್ನು ಹೇಗೆ ಸೃಷ್ಟಿಸಬೇಕೆಂಬ ಗುಟ್ಟು 
ಡಿ.ಎನ್‌.ಎ.ಯಲ್ಲಿ ಸಂಜ್ಞೆಯ ರೂಪದಲ್ಲಿದೆ. ನಿಮ್ಮ ತೆರಿಗೆಯನ್ನು ಹೇಗೆ ಕಟ್ಟಬೇಕು 
ಎಂಬ ಸಂದೇಶ ಕಂಪ್ಯೂಟರ್‌ನಲ್ಲಿ ಇದ್ದಂತೆ. ಕಂಪೂ ಟರ್‌ ಪ್ರೋಗ್ರಾಮ್‌ಗೆ 
ತಂತ್ರಾಂಶವೊಂದೇ ಸಾಲದು, ಯಂತ್ರಾಂಶವೂ (ಹಾರ್ಡ್‌ವೇರ್‌) ಬೇಕು. ಇಲ್ಲೂ 
ಅಷ್ಟೇ. ಯಂತ್ರಾಂಶವಿಲ್ಲದೆ ಯಾವ ಪ್ರೋಗ್ರಾಮ್‌ ಗಳನ್ನೂ ಕಾರ್ಯಗತಗೊಳಿಸಲು 
ಆಗುವುದಿಲ್ಲ. ಡಿ.ಎನ್‌.ಎ. ವಿಚಾರದಲ್ಲೂ ಇದು ನಿಜ. ಮೂಲ ಬಂಡವಾಳ ಬೇಕು. 
ಅರ್ಥಾತ್‌ ತಾಯಿ ಡೈನೋಸಾರ್‌ ಹಾಕಿದ ಮೊಟ್ಟೆ, ಅದರೊಳಗೆ ಡಿ.ಎನ್‌.ಎ.ಯ 
ಪೂರ್ಣ ಶ್ರೇಢಿ ಇರಬೇಕು. ಯಾವ ಪ್ರಭೇದವನ್ನು ನೀವು ಸೃಷ್ಟಿ ಮಾಡಲು 
ಹೊರಡುತ್ತೀರೋ ಅದರದ್ದೇ ಆಗಬೇಕು. ಹಾಗಿದ್ದಲ್ಲಿ ಆಸ್ಟ್ರಿಚ್‌ ಮೊಟ್ಟೆಯನ್ನೇ 
ಏಕೆ ಬಳಸಬಾರದು? ಮುಂದೆ ಬಳಸಬಹುದೇನೋ ...ಇಂದಿನ ಜೈವಿಕ ತಂತ್ರಜ್ಞಾನದ 
ಸ್ಥಿತಿಯಲ್ಲಿ ಇದು ಸಾಧ್ಯವಿಲ್ಲ. ಎಂಥೆಂಥದೋ ಪ್ರಯೋಗ ಮಾಡಿ ಕೊನೆಗೆ ನೀವು 
ಡೈನೋ ಮೊಟ್ಟೆಯನ್ನು ಸೃಷ್ಟಿಸುತ್ತೀರಿ ಎನ್ನಿ. ಕಾವು ಪೆಟ್ಟಿಗೆಯಲ್ಲಿ ಕಾವು ಕೊಟ್ಟು 

ಮರಿ ಹೊರಬರುವಂತೆ ಮಾಡಿ ಅದರಲ್ಲೂ ಸಫಲರಾಗುತ್ತೀರಿ ಎನ್ನೋಣ. ಮುಂದಿನ 
ಹಂತ ಏನು? ಅದೇ, ಡೈನೋಸಾರ್‌ ಶಿಶುವಿನ ಪಾಲನೆ, ಪೋಷಣೆ, ಅದರಲ್ಲೂ 
ನಮ್ಮ ವಿಜ್ಞಾನಿಗಳಿಗೆ ಭಾರಿ ಅನುಭವವಿದೆ. ಕ್ಯಾಲಿಫೋರ್ನಿಯದಲ್ಲಿ 
ರಣಹದ್ದುಗಳನ್ನು ಬೆಳೆಸಿದ ಅನುಭವ ನೆರವಿಗೆ ಬರಬಹುದು. ಅಲ್ಲಿ ಏನು 
ಮಾಡಿದ್ದಾರೆಂದರೆ ರಣಹದ್ದುಗಳ ಬೊಂಬೆ ಮಾಡಿ ಕೀಲಿಕೊಟ್ಟು ಕುಣಿಸಿದರು, 
ಹಾರಿಸಿದರು. ಈ ಕೈಚಳಕಗಳೆಲ್ಲ ಅಸಲೀ ರಣಹದ್ದುಗಳಿಗೆ ತಿಳಿಯಲಿಲ್ಲ ಬಿಡಿ. 
ಅವು ಚೆನ್ನಾಗಿ ಬೆಳೆದವು; ಮನುಷ್ಯ ಸಂಪರ್ಕಕ್ಕೆ ಬರಲೇ ಇಲ್ಲ. "ಆದದ್ದೆಲ್ಲ ಒಳಿತೇ 
ಆಯಿತು' ಅಲ್ಲವೆ? 

ಪುಟಾಣಿ ಡೈನೋಸಾರ್‌ ಹುಟ್ಟಿತು ಎನ್ನಿ. ಬೆಳೆಯುತ್ತ ಬೆಳೆಯುತ್ತ ಅದರ 
ಆರೋಗ್ಯ? ಹೇಗೆ ಇದನ್ನು ನಿಭಾಯಿಸುವುದು? ಅದರ ಆಹಾರದ ಕಬಳಿಕೆ ಕೂಡ 
ದೊಡ್ಡ ಪ್ರಮಾಣದ್ದೇ. ಸರಿ. ಅದು ತಿನ್ನುವುದು ಏನನ್ನು? ಅವುಗಳಲ್ಲಿ ಮಾಂಸಾಹಾರಿ 
ಗಳೇನೋ ಇದ್ದುವು. ಈಗ ಹುಟ್ಟಿದ ಡೈನೋಸಾರ್‌ ಸಸ್ಕಹಾರಿ ಎನ್ನೋಣ. ಅವು 
ಇದ್ದದ್ದು 65ಮಿಲಿಯನ್‌ ವರ್ಷಗಳ ಹಿಂದೆ ತಾನೆ? ಆಗ ಬಾಳಿದ ಸಸ್ಕಗಳು ಈಗ 
ಇಲ್ಲ. ಬೇಡ, ಈಗಿನ ಸಸ್ಕಗಳನ್ನೇ ತಿನ್ನಲಿ ಎಂದರೆ ಅದು ಸಾಧ್ಯವೆ? ಏಕೆಂದರೆ 
ಕಳೆದ 65 ಮಿಲಿಯನ್‌ ವರ್ಷಗಳಲ್ಲಿ ಏನೆಲ್ಲ ಬದಲಾವಣೆ ಆಗಿದೆ. ಈ ಆಧುನಿಕ 
ಸಸ್ಯಗಳನ್ನು ತಿಂದು ಅವು ರೋಗಗ್ರಸ್ತವಾದರೆ? ಅದನ್ನೆಲ್ಲ ನಿಭಾಯಿಸಿಕೊಂಡು ಹೊಸ 
ಆಹಾರಕ್ಕೆ ಅವು ಹೊಂದಿಕೊಳ್ಳುತ್ತವೆಯೆ? ಅವಕ್ಕೆ ರೋಗ ತಗಲಿದರೆ ಎಂಥ ಔಷಧಿ 
ಕೊಡಿಸಬೇಕು. ಅವುಗಳ ವರ್ತನೆ ಹೇಗಿತ್ತೆಂದು ಯಾರಿಗೂ ತಿಳಿಯದು. ಎಂದಮೇಲೆ 
ಅವುಗಳ ಸಾಮಾನ್ಯ ವರ್ತನೆ ಯಾವುದು? ಅಸಾಮಾನ್ಯ ವರ್ತನೆಗಳು ಯಾವುವು 
ಎಂದು ತಿಳಿಯುವುದು ಹೇಗೆ? ಈ ತಲೆತಿನ್ನುವ ಪ್ರಶ್ನೆಗಳಿಗೆ ಸ್ಪಷ್ಟ ಉತ್ತರವಿಲ್ಲ. 

ಇದೆಲ್ಲ ಏನೇ ಇರಲಿ. ಡೈನೋಸಾರ್‌ನ ರಕ್ತಹೀರಿದ ಕೀಟಿವೊಂದು ಅಂಬರದಲ್ಲಿ 
ಸಿಕ್ಕಿಕೊಂಡು ಅದು ಕೆಡದ ಹಾಗೆ ಕೋಟಿ ಕೋಟಿ ವರ್ಷಗಳ ಕಾಲ ಹಾಗೆಯೇ 
ರಕ್ಷಣೆಯಾಗಿ, ಅದರ ರಕ್ತದಿಂದ ಡಿ.ಎನ್‌.ಎ. ಎಂಬ ಬ್ರಹ್ಮಲಿಸಿ ಸಿಕ್ಕುವುದಾದರೆ 
ಒಂದಂತೂ ಲಾಭವಾಗುತ್ತದೆ. ಡೈನೋಸಾರ್‌ ಸೃಷ್ಟಿಯಾಗಲಿ, ಬಿಡಲಿ, ಹಿಂದೆ! 
ಡೈನೋಸಾರ್‌ಗಳು ಹೇಗಿದ್ದವು ಎಂಬುದನ್ನಂತೂ ಸ್ಪಷ್ಟವಾಗಿ ಕಲ್ಪಿಸಬಹುದು. ನಿಜ. 
ಹೇಳಬೇಕೆಂದರೆ ನಮ್ಮ ನಿರೀಕ್ಷೆಯ ಆ ಕೀಟ ಈವರೆಗೂ ಸಿಕ್ಕಿಲ್ಲ. ಆವರೆಗೆ! 
ಓತಿಕೇತಗಳನ್ನೇ ಪುಟಾಣಿ ಡೈನೋಸಾರ್‌ಗಳೆಂದು ಕಲ್ಪಿಸಿ ಸಂಭ್ರಮಿಸಬಹುದು. 

ಪ್ಲೀಸ್ಟೋಸೀನ್‌ ಪಾರ್ಕ್‌ 

ಕಳೆದ ಇಪ್ಪತ್ತು ಲಕ್ಷ ವರ್ಷಗಳ ಹಿಂದೆ ಇಡೀ ಭೂಮಿ ಹಿಮದ ಬಿಗಿ 
ಮುಷ್ಟಿಯಲ್ಲಿತ್ತು. ಅನಂತರ ಹಿಮ ಮಧ್ಯ ಮಧ್ಯ ಬಿಡುವು ಕೊಡುತ್ತ ಮೆಲ್ಲ 
ಮೆಲ್ಲನೆ ಸರಿಯುತ್ತ ಹರಿಯಿತು. ಈ ಯುಗವನ್ನು ಭೂಕಾಲದಲ್ಲಿ "ಹಿಮಯುಗ' 
ಎಂದು ಗುರುತಿಸುತ್ತಾರೆ. ಹಿಮಾಲಯದ ತಪ್ಪಲಲ್ಲಿ ಮೈದಳೆದ ಶಿವಾಲಿಕ್‌ ಬೆಟ್ಟಗಳಲ್ಲಿ 
ಆ ಕಾಲದಲ್ಲಿನ ಸ್ತನಿಗಳ ಅವಶೇಷಗಳು ಧಾರಾಳವಾಗಿ ದೊರೆಯುತ್ತಿವೆ. ರಾಮ, 
ಸುಗ್ರೀವ, ವಾಲಿ ಎಂಬ ಹೆಸರಿನ ವಾನರಗಳು. ವಿಷ್ಣು ತೀರಿಯಮ್‌, ಶಿವ 
ತೀರಿಯಮ್‌ ಎಂಬ ಹೆಸರಿನ ಜಿರಾಫ್‌ಗಳು. ದಂಡಿ ದಂಡಿ ವರಾಹಾವತಾರಗಳು, 
ಸ್ಟಿಗೋಡಾನ್‌ ಗಣೇಶ ಎಂಬ ಆನೆ ಇವುಗಳ ಸಾಮೂಹಿಕ ಸಮಾಧಿ ಶಿವಾಲಿಕ್‌ 
ಬೆಟ್ಟಗಳಲ್ಲಿದೆ. ಜುರಾಸಿಕ್‌ ಪಾರ್ಕ್‌ನಂತೆಯೇ ಇಲ್ಲೊಂದು ಪ್ಲಿಸ್ಬೋಸೀನ್‌ ಪಾರ್ಕ್‌ 
ಇದೆ. ಇದರಿಂದ ಬಗೆದು ತಂದ ತರಹವಾರಿ ಸ್ತನಿಗಳ ಅವಶೇಷಗಳು ಕೊಲ್ಕತ್ತದ 
ಇಂಡಿಯನ್‌ ಮ್ಯೂಸಿಯಮ್ಮಿನ ಗ್ಯಾಲರಿಗಳನ್ನು ಅಲಂಕರಿಸಿವೆ. ಇದು ಹೇಗೂ ಇರಲಿ. 
ಇದಕ್ಕಿಂತ ದೊಡ್ಡ ಪಾರ್ಕ್‌ ಅರ್ಥಾತ್‌ ಸಮಾಧಿ ಸೈಬೀರಿಯದಲ್ಲಿದೆ. ಈ ಸೈಬೀರಿಯ 
ಇದೆಯಲ್ಲ ಅದೂ ಕೂಡ ಥೇಟ್‌ ಅಂಟಾರ್ಕ್‌ಟಿಕ ಖಂಡದಂತೆಯೇ-ಸದಾ 
ಹಿಮಾಚ್ಛಾದಿತ. ಅದರ ಹಿಮಸ್ತರದಲ್ಲಿ ಎಂಥೆಂಥ ಗುಟ್ಟುಗಳೋ ಅಡಗಿವೆ. 
ಸ್ಟ್ಯಾಲಿನ್‌ನ ಪಾಪಕೃತ್ಮಗಳು. ಕೈದಿಗಳ ಜೈಲುಗಳು, ನೋವುಗಳು, 
ನರಕಯಾತನೆಗಳು...ನಿಸರ್ಗದಿಂದಲೇ ಇವೆಲ _ವನ್ನೂ ಸ್ಟಾಲಿನ್‌ ಕಲಿತಿದ್ದ _ನೋ 
ಏನೋ. ಇಲ್ಲಿನ ಹಿಮ ಪದರ ತಾನೇ ಬಲೆಯಾಗಿ ಹಿಂದೆ ಅಲ್ಲಿ ಬಾಳುವೆ ಮಾಡಿದ್ದ 
ಜೀವಗಳೆಲ್ಲವನ್ನೂ ಸೆರೆ ಹಿಡಿದು ಶಾಶ್ವತವಾಗಿ ಬಂಧಿಸಿಟ್ಟಿದೆ ನಿಸರ್ಗದತ್ತ 
ಮ್ಯೂಸಿಯಮ್ಮಾಗಿ, ಸುರಕ್ಸವಾಗಿ, ರೆಫ್ರಿಜಿರೇಟರ್‌ ಎಂದರೂ ಒಪು ಬತ್ತದೆ. ಅಲ್ಲಿ 
ಹೂತು ನನ ಯಾವ ಪ್ರಾಣಿ ಪಕ್ಷಿಯ ಕೂದಲೂ ಕೊಂಕುವುದಿಲ್ಲ. ಸಹಸ್ರ 
ಸಹಸ್ರ ವರ್ಷಗಳ ಕಾಲ. ಈಗ ಈ ಹಿಮದ ಭೂಮಿಯಲ್ಲಿ ಜಪಾನೀ ತಂಡ 
ಅಡ್ಡಾಡುತ್ತಿದೆ. ಇದರ ಮುಖಂಡತ್ವ ಕಾಜೂ ಫಮಿ ಗೋಟೋ ಮತ್ತು ಅಖಿರಾ 
ಇರಟಾನಿ ಎಂಬುವರದ್ದು. ಉದ್ದೇಶ: ಜೂಲು ಗಜರಾಜನ ಹಸಿ ಹ ಹಸಿ ದೇಹ ಸಿಕ್ಕೀತೋ 
ಎಂದು. ಒಂದುವೇಳೆ ದೊರೆತರೆ ಭಾರತದ ಗಜರಾಣಿಗೆ ಅದರ ವೀರ್ಯದಾನ 
ಮಾಡುವ ತವಕ. ಮುಂದೆ ಇದರಿಂದ ಜೂಲು ಆನೆ ಹುಟ್ಟೀತೋ ಎಂಬ ಊಹೆ. 
ಅದು ದೊರೆಯದೆ ಹೋದರೆ ತದೂ ಪು ಸೃಷ್ಟಿಗೆ ಕೈಹಾಕುವುದು. ಎಲ್ಲವೂ ಸರಿಯಾಗಿ 

ನಡೆದರೆ ಎಂದರೆ ಉತ್ತಮ ಕೋಶ. ಅದರಲ್ಲಿ ಉತ್ತಮವಾಗಿ ಸಂರಕ್ಷಣೆಯಾಗಿರುವ 
ನ್ಯೂಕ್ಲಿಯಸ್‌. ಅದರೊಳಗಿನ ಕ್ರೊಮೋಸೋಮ್‌ ನಿರೀಕ್ಷಿಸಿದಂತೆ ಸಿಕ್ಕರೆ ಕೋಶ 
ಬೆಳೆಸಿ ಅದು ಐದನೆಯ ಬಾರಿಗೆ ವಿಭಜನೆಯಾಗುವ ಹಂತದಲ್ಲಿ ಥೈಲೆಂಡಿನ 
ಪ್ರಯೋಗಾಲಯವೊಂದಕ್ಕೆ ರವಾನಿಸುತ್ತಾರೆ. ಇಲ್ಲಿ ಏಷ್ಯದ ಆನೆಯ ಫಲೀಕೃತ 
ಅಂಡಗಳಿವೆ. ಬಾಡಿಗೆ ಗಜಮಾತೆಯ ಗರ್ಭದಲ್ಲಿ ಭ್ರೂಣ ಬೆಳೆಸಿ. ಗಜ 
ಗರ್ಭಾಂಕುರಕ್ಕಾಗಿ ಕಾಯುವುದು. ಜೂಲು ಗಜಪತಿಯೇನಾದರೂ ಉದಯಿಸಿದರೆ, 
ಅದು ತಳಿ ತಂತ್ರಜ್ಞಾನದ ಇತಿಹಾಸಕ್ಕೆ ಮತ್ತೊಂದು ತಿರುವು ಕೊಡಲಿದೆ. ಅಂಥದರಿಂದ 
ವಂಶ ವರ್ಧಿಸುವುದೋ ಹೇಗೆ ಎಂಬುದರ ಚಿಂತೆ ಈಗೇಕೆ ಎನ್ನುತ್ತಾರೆ ಈ ಆಧುನಿಕ 
ಜೀವ ಸೃಷ್ಟಿಕರ್ತರು. 


ಅಂದಹಾಗೆ, ಎಲ್ಲಿದ್ದವು ಈ ಜೂಲು ಆನೆಗಳು? ಯಾಕೆ ಇವುಗಳ ಮೈಮೇಲೆ 
ಜೂಲು? ಭೂಕಾಲದ ಅಳತೆಯಲ್ಲಿ ಲೆಕ್ಕ ಹಾಕಿದಾಗ ಜೂಲಾನೆಗಳೇನೂ 
ಹೇಳಿಕೊಳ್ಳುವಷ್ಟೇನೂ ಪುರಾತನವಲ್ಲ. ಆನೆಗಳ ವಿಕಾಸದ ಪಥದಲ್ಲಿ ತುಂಬ ತಡವಾಗಿ 
ಅವತರಿಸಿದ ಗಜಮಹಾಶಯಗಳು ಇವು. ಆನೆಯನ್ನು ಹೋಲುವ ಪೂರ್ವಜ 
ಸ್ತನಿಗಳು ೫೦ ದಶಲಕ್ಷ ವರ್ಷಗಳ ಹಿಂದೆ ಕಾಣಿಸಿಕೊಂಡವು ಎನ್ನಲಾಗಿದೆ. 
ಅಂಟಾರ್ಕ್‌ಟಿಕಾ ಮತ್ತು ಆಸ್ಟ್ರೇಲಿಯ ಹೊರತುಪಡಿಸಿ ಇವು ಉಳಿದೆಲ್ಲ ಭಾಗಗಳಲ್ಲಿ 
ಹಂಚಿಹೋದವು. ಬಹುಶಃ ಈಗ್ಗೆ 50 ಲಕ್ಷ ವರ್ಷಗಳ ಹಿಂದೆ ಜೂಲಾನೆಯ 
ಪಿತಾಮಹರು ಆಫ್ರಿಕಾ ಮತ್ತು ಏಷ್ಯದ ಆನೆಗಳಿಂದ ಕವಲೊಡೆದು ಸ್ವತಂತ್ರವಾಗಿ 
ವಿಕಾಸವಾಗಿರಬಹುದೆಂದು ಅಂದಾಜು. 
ಬದಲಾಗುತ್ತಿದ್ದ ವಾತಾವರಣ, ಹಿಮಯುಗದ ಕಿರಿಕಿರಿಗೆ ಇವು ಮೈಮೇಲೆ 
ಜೂಲು ಬೆಳೆಸಿಕೊಂಡಿರಬಹುದು. ಎತ್ತರದ ಗುಪ್ಪೆ, ದೊಡ್ಡ ವಕ್ರದಂತೆ. ೧೪ ಅಡಿ 
ಎತ್ತರದ ಈ ದೈತ್ಯರಿಗೆ ತಮ್ಮದೇ ಆದ ನಿಲುವು, ಸ್ವರೂಪ, ಗಾಂಭೀರ್ಯವಿತ್ತು. 
ರ್ಯಾಂಗಲ್‌ ದ್ವೀಪದಲ್ಲಿ ಇವು ಕೊನೆಯ ಬಾರಿಗೆ ವಾಸಿಸುತ್ತಿದ್ದವು ಎಂಬುದಕ್ಕೆ ಅಲ್ಲಿ 
ದೊರೆತಿರುವ ಅವುಗಳ ಪಳೆಯುಳಿಕೆಗಳೇ ಸಾಕಿ. ಕೊನೆಯ ಕೊಂಡಿ ಧರೆಯಿಂದ 
ಕಳಚಿಕೊಂಡದ್ದು 3800 ವರ್ಷಗಳ ಹಿಂದೆ. ಈ ಹೊತ್ತಿಗೆ ಈಜಿಪ್ಟಿನ ಗೀಜಾ 
ಪಿರಮಿಡ್‌ ತಲೆಯೆತ್ತಿ 700 ವರ್ಷಗಳೇ ಕಳೆದಿದ್ದವು. 
ವಿ 


ಅತಿ ಪುರಾತನ ನೆಲ 


ಕನ್ನಡ ನಾಡನ್ನು ಚಿನ್ನದ ನಾಡು, ಗಂಧದ ಗುಡಿ ಎಂದು ಹಾಡಿ ಹೊಗಳಿದರು 
ಆಚಾರ್ಯ ಬಿ.ಎಂ.ಶ್ರೀ. ತಮ್ಮ "ಮೈಸೂರು ಮಕ್ಕಳು' ಕವನದಲ್ಲಿ. ನಾಲುಮಡಿ 
ಕೃಷ್ಣನ ಮೈಸೂರಲ್ಲಿ ಶ್ರೀ ಅವರಿಗೆ ಅದ್ಭುತಗಳೇ ಕಂಡವು. ಕರ್ನಾಟಕದ ಹೆಸರಿನೊಂದಿಗೆ 
ಈ ಗುಣವಾಚಕಗಳು ಈಗ ಹಾಸುಹೊಕ್ಕಾಗಿ ಬೆರೆತುಬಿಟ್ಟಿವೆ. ಪ್ರಾಕೃತಿಕ ಸಂಪತ್ತಿಇಂದ 
ಒಂದು ನಾಡನ್ನು ಗುರುತಿಸುವುದು ಅತ್ಯಂತ ಸಹಜವೇ. ಚಿಲಿ ಎಂದೊಡನೆ ಪೆಟ್ಲುಪ್ಪು, 
ಅರಬ್‌ ರಾಷ್ಟ್ರ ಎಂದೊಡನೆ ಅತುಲ ತೈಲ ಸಂಪನ್ಮೂಲದ ಚಿತ್ರಣ ನಮ್ಮ ಕಣ್ಣ 
ಮುಂದೆ ನಿಲ್ಲುತ್ತದೆ, ಅಲ್ಲವೆ? ನೈಸರ್ಗಿಕ ಸಂಪತ್ತು ಯಾವುದೇ ದೇಶದ ಪ್ರಗತಿಗೆ 
ಬುನಾದಿ; ಕೈಗಾರಿಕೆಗಳು ನಿಂತಿರುವುದೇ ಆಯಾ ನೆಲದಲ್ಲಿ ದೊರೆಯುವ ಕಚ್ಚಾ 
ವಸ್ತುಗಳನ್ನು ಅವಲಂಬಿಸಿ. ನಮ್ಮ ದೇಶದ ಒಂದೊಂದು ರಾಜ್ಯವೂ ತನ್ನದೇ ಆದ 
ನೆಲ್ಲ ಜಲದಂತೆ ಖನಿಜ ಸಂಪನ್ಮೂಲವನ್ನು ಹೊಂದಿದೆ. ಅಸ್ಸಾಂನಲ್ಲಿ ತೈಲ 
ದೊರೆಯುತ್ತದೆ; ನಮ್ಮಲ್ಲಿ ಅದರ ಸುಳಿವೂ ಇಲ್ಲ. ನಮ್ಮ ರಾಜ್ಯವೊಂದೇ ಇಡೀ 
ರಾಷ್ಟ್ರದಲ್ಲಿ ಚಿನ್ನವನ್ನು ಉತ್ಪಾದಿಸುತ್ತಿದೆ. ಬೇರೆಲ್ಲೂ ಸ್ಪರ್ಣ ಸಿರಿ ಈ 
ಪ್ರಮಾಣದಲ್ಲಿಲ್ಲ. ಬಿಹಾರ, ಒರಿಸ್ಸಾ, ಬಂಗಾಳಗಳು ಕಲ್ಲಿದ್ದಲು ಸಂಪನ್ಮೂಲಗಳ 
ಮೇಲೆ ತೇಲುತ್ತಿವೆ. ಇವಿಲ್ಲದೆ ಹೋಗಿದ್ದಲ್ಲಿ ರೈಲುಗಳನ್ನು ಕನಸಿನಲ್ಲೂ ಕಾಣಲು 
ಅವಕಾಶವಿರಲಿಲ್ಲ. ಸತುವು "ಸೀಸದ ದೊಡ್ಡ ನಿಕ್ಷೇಪಕ್ಕೆ ರಾಜಾಸ್ಥಾನವೇ ಮೂಲ. 
ತಮಿಳುನಾಡಿನಲ್ಲಿ ಲಿಗ್ನೈಟ್‌ ಕಲ್ಲಿದ್ದಲು, ಒರಿಸ್ಸದ ಕಬ್ಬಿಣದ ಅದುರು ಒಂದೊಂದೂ 
ಆಯಾ ರಾಜ್ಯದ ಪ್ರಗತಿಯ ಮುಖವನ್ನೇ ಬದಲಾಯಿಸಿವೆ. 


ಕರ್ನಾಟಕದ ಚರಿತ್ರೆಯನ್ನು ಕ್ರಿ.ಪೂ. 3ನೇ ಶತಮಾನದ ಮೌರ್ಯರ 
ಆಡಳಿತದಿಂದಲೇ ಗುರುತಿಸುತ್ತೇವೆ. ಭೂಚರಿತ್ರೆಯನ್ನು ಕೂಡ ವಿವಿಧ 

ಕಾಲಘಟ್ಟಗಳನ್ನಾಗಿ ನಾವು ನೋಡಬಹುದು. ವೃತ್ಕಾಸವಿಷ್ಟೇ, ಚರಿತ್ರೆ ನಮ್ಮನ್ನು 
ಲಿಖಿತ ದಾಖಲೆಗಳ ಆಧಾರದ ಮೇಲೆ ಕೆಲವು ಸಾವಿರ ವರ್ಷಗಳ ಹಿಂದಕ್ಕೆ ಸರಿಸುತ್ತದೆ. 
ಭೂಚರಿತ್ರೆ ಕೂಡ ಕಾಲದ ವ್ಯಾಪ್ತಿಗೆ ಅತೀತವಲ್ಲ. ಇಲ್ಲಿ ಸಾವಿರ ವರ್ಷಕ್ಕೆ ಜಾಗವಿಲ್ಲ. 
ಏನಿದ್ದರೂ ದಶಲಕ್ಷ, ಕೋಟಿಗಳಿಗಷ್ಟೇ ಇಲ್ಲಿ ಬೆಲೆ. ಭೂಚರಿತ್ರೆಯ ಪುಟಗಳೆಂದರೆ 
ಶಿಲೆಯಲ್ಲಿ ಮುದ್ರಿತವಾಗಿರುವ ಘಟನೆಗಳು. ಭಾಷೆ ಮತಿವಂತ ಮಾನವನ ಆವಿಷ್ಕಾರ. 
ಆದರೆ ಭೂಚರಿತ್ರೆಯಲ್ಲಿ ಮೌನ ಸಂಜ್ಞೆಗಳೇ ನಮಗೊದಗುವ ಪರಿಕರ. ಯಾವ 
ಯಾವ ಕಾಲದಲ್ಲಿ ಯಾವ ಯಾವ ಘಟನೆ ನಡೆದಿ೭: ಎಂದು ಶಿಲಾಪುಟಗಳೇ ನಮಗೆ 
ಹೇಳಬೇಕು; ಅರ್ಥಾತ್‌ ಸಂಜ್ಞೆಗಳನ್ನು ಅರ್ಥ ಮಾಡಿಕೊಳ್ಳಲು ನಾವು 
ಪ್ರಯತ್ನಿಸಬೇಕು. ಶಿಲಾ ಪುಟಗಳನ್ನು ಕ್ರಮವಾಗಿ ಜೋಡಿಸಿದರೆ ಭೂಚರಿತ್ರೆಯ 
ಅಧ್ಯಾಯಗಳನ್ನು ಕ್ರಮಾಗತವಾಗಿ ಅಧ್ಯಯನ ಮಾಡಬಹುದು. ಒಮ್ಮೊಮ್ಮೆ 
ಹೀಗಾಗುವುದುಂಟು. ಎಲ್ಲ ಘಟನೆಗಳನ್ನೂ ಭೂಗೋಳದ ಎಲ್ಲ ಭಾಗದ ಶಿಲೆಗಳೂ 
ಮುದ್ರಿಸಿಕೊಂಡಿರುವುದಿಲ್ಲ. ನಿಸರ್ಗ ಭೂಮಿಯನ್ನು ಒಂದೇ ಘಟಕ ಎಂದೇ 
ಪರಿಗಣಿಸುತ್ತದೆ. ಕೆಲವೆಡೆ ಕೇವಲ ಮೊದಲ ಅಧ್ಯಾಯ ಮಾತ್ರ ಲಭ್ಯ. ಮತ್ತೆಲ್ಲೋ 
ಕೊನೆಯ ಅಧ್ಯಾಯಕ್ಕಷ್ಟೇ ಪ್ರಾಶಸ್ತ್ಯ. ಒಂದೆಡೆ ನೆಲ ಸಾಗರದ ಮೇಲೆ ಮಾಡಿದ 
ಆಕ್ರಮಣ ಶಿಲೆಗಳಲ್ಲಿ ಪಡಿಮೂಡಿರುತ್ತದೆ, ಮತ್ತೆಲ್ಲೋ ಬುಗಿಲೆದ್ದು 
ಜ್ವಾಲಾಮುಖಿಗಳು ತೋರಿದ ಆಟಾಟೋಪ ಅಚ್ಚಳಿಯದೆ ಶಿಲೆಯಲ್ಲಿ ತನ್ನ ಹಸ್ತಾಕ್ಬರ 
ಹಾಕಿರುತ್ತದೆ. ಭೂಗೋಳದ ತುಂಬೆಲ್ಲ ಚಿಂದಿ ಚಿಂದಿಯಾಗಿ ಹೋಗಿರುವ ಶಿಲೆಗಳಲ್ಲಿ 
ಘಟನೆಗಳೂ ಹರಿದು ಹಂಚಿಹೋಗಿವೆ. ಭೂವಿಜ್ಞಾನಿಯ ಮೂಲ ಕೆಲಸವೆಂದರೆ 
ಇವೆಲ್ಲವನ್ನೂ ಕೂಡಿಸಿ ಭೂವಿಕಾಸವನ್ನು ಕುರಿತು ಸ್ಪಷ್ಟ ಚಿತ್ರಣ ಪಡೆಯುವುದು. 

ಕರ್ನಾಟಕದ ಭೂಚರಿತ್ರೆಗೆ ಉಳಿದ ಭಾಗದ ನೆಲಕ್ಕಿಂತ ಒಂದು ತೂಕ ಹಚ್ಚು. 
ಇಲ್ಲಿನ ಬಂಗಾರದ ನಿಕ್ಸೇಪದಿಂದಲ್ಲ; ಮೌರ್ಯರು ಆಳಿದರೆಂಬ ಕಾರಣಕ್ಕಲ್ಲ; 
ಪಶ್ಚಿಮಘಟ್ಟಗಳ ವನಸಿರಿಯಿಂದಲೂ ಅಲ್ಲ; ಕಡಲ ತಡಿಯಿಂದಲೂ ಅಲ್ಲ. ಇಲ್ಲಿನ 
ಶಿಲೆಗಳು ನಮ್ಮನ್ನು ಭೂವಿಕಾಸದ ಆದಿಮ ಸ್ಥಿತಿಗೆ ಒಯ್ಯುತ್ತವೆ ಎಂಬ ಕಾರಣಕ್ಕಾಗಿ. 
ನಮ್ಮ ನೆಲದ ಚರಿತ್ರೆಯಲ್ಲೂ ಆದಿ ಪರ್ವವಿದೆ, ಗದಾ ಪರ್ವವಿದೆ, ಹಾಗೆಯೇ 
ಪರ್ವವೂ ಇದೆ. ಈ ಒಂದೊಂದೂ ಪರ್ವಕಾಲ ಇಲ್ಲಿನ ನೆಲ, ಜಲ ನಿರಂತರ 
ಬದಲಾವಣೆ ಆದರೂ ಮೂಲ ಸ್ವರೂಪ ಸಂಪೂರ್ಣ ಅಳಿಸಿಹೋಗದಂತೆ ಎಲ್ಲೋ 
ಕೊಂಡಿಗಳನ್ನು ಉಳಿಸಿ ಭೂಚರಿತ್ರೆಯನ್ನು ಅಡಗಿಸಿಟ್ಟುಕೊಂಡಿದೆ. 

ಭಾರತದ ಪೀಠಭೂಮಿಯಲ್ಲಿ ಕರ್ನಾಟಕಕ್ಕೆ ಸ್ಥಾನ. ಮಾವಿನಕಾಯಿಯ 
ಓಟೆಯಂತೆ. ಇದು ಭೂಮಿ. 

ಭೂಮಿ ಗ್ರಹವಾಗಿ ಮೈದಳೆದು ತನ್ನ ಅಕ್ಬದ ಸುತ್ತ ತಾನೇ ಗಿರಿಕಿ ಹೊಡೆಯುತ್ತ 
ಸೂರ್ಯ ಪರಿಭ್ರಮಿಸಲು ಪ್ರಾರಂಭಿಸಿದ್ದು ಇಂದು ನಿನ್ನೆಯ ಮಾತಲ್ಲ. 
ನಾನ್ನೂರರವತ್ತು ಕೋಟಿ ವರ್ಷಗಳ ಹಿಂದೆ. ನಂತರ ಮೊದಲ ನೂರು ಕೋಟಿ 
ವರ್ಷಗಳು ಕಾಯವನ್ನು ಹೊಂದಾಣಿಕೆ ಮಾಡಿಕೊಳ್ಳುವುದರಲ್ಲಿ ಮಗ್ನವಾಗಿತ್ತು. 
ಮುಂದೆ ಧಾತುಗಳು ಕೂಡಿದ್ದು ಗರ್ಭ, ಮಧ್ಯಗೋಳ, ಚಿಪ್ಪನ್ನು ರೂಪಿಸುತ್ತ ವಿಕಾಸಕ್ಕೆ 
ಅಂಬೆಗಾಲಿಟ್ಟಿತ್ತು. ಆಂತರಿಕ ಒತ್ತಡ ಉಷ್ಣತೆಯನ್ನು ನಿಭಾಯಿಸಿಕೊಂಡು ಜೀವ 
ಮಿಟುಕುವ ಘಳಿಗೆಗೆ ಭಾರಿ ಸಿದ್ದತೆ ಮಾಡಿಕೊಂಡಿತು. ಈ ಹಂತದ ಭೂಮಿಯ 
ಸ್ಥಿತಿಯನ್ನು ನಮ್ಮ ಮುಂದೆ ತೆರೆದಿಡುವ ಶಿಲೆಗಳು ಕರ್ನಾಟಕದಲ್ಲಿವೆ. ಎಂದೇ 
ದೂರದ ಆಸ್ಟ್ರೇಲಿಯದಿಂದ, ಇಂಗ್ಲೆಂಡಿನಿಂದ, ಕೆನಡದಿಂದ, ಜರ್ಮನಿಯಿಂದ 
ಭೂವಿಜ್ಞಾನಿಗಳು ಈಗಲೂ ತಂಡ ತಂಡದಲ್ಲಿ ಕರ್ನಾಟಕಕ್ಕೆ ಬರುತ್ತಲೇ ಇದ್ದಾರೆ. 
ಈ ನೆಲದ ಭೂಣಇತಿಹಾಸವನ್ನು ಕೆನಡದ ಪೀಠ ಭೂಮಿಗೋ, ಉತ್ತರ ಧ್ರುವದ 
ಗ್ರೀನ್‌ಲೆಂಡಿನ ನೆಲಕ್ಕೋ ಹೋಲಿಸಿ ನೂರಾರು ಸಂಶೋಧನಾ ಪ್ರಬಂಧಗಳನ್ನು 
ಬರೆದಿದ್ದಾರೆ. ದಶಕ ದಶಕಗಳಿಂದ ವಿಚಾರಗೋಷ್ಠಿ ನಡೆಸಿದ್ದಾರೆ. ಈ ನೆಲದ 
ಪ್ರಾಚೀನತೆ ಕಂಡು ಬೆರಗಾಗಿದ್ದಾರೆ. 


ಗೊರೂರು ಎಂದೊಡನೆ ನಮಗೆ ಮೊದಲು ನೆನಪಿಗೆ ಬರುವುದು ಖ್ಯಾತ 
ಸಾಹಿತಿ ಗೊರೂರು ರಾಮಸ್ವಾಮಿ ಅಯ್ಕಂಗಾರ್‌ ಅವರ ಹೆಸರು. ಇದೇ ಗೊರೂರು 
ಈಗ ಅಮೆರಿಕ, ಇಂಗ್ಲೆಂಡ್‌, ಕೆನಡ, ಬ್ರಿಟನ್ನಿನ ಭೂವಿಜ್ಞಾನಿಗಳಿಗೂ ಪರಿಚಿತ 
ಹೆಸರು. ಏಕೆಂದರೆ ಇಡೀ ಭಾರತ ಉಪಖಂಡದಲ್ಲಿ ಕರ್ನಾಟಕದ ಗೊರೂರು ಶಿಲೆಗಳೇ 
ಅತ್ಯಂತ ಪ್ರಾಚೀನವೆಂಬುದನ್ನು ಭೂವಿಜ್ಞಾನಿಗಳು ಪ್ರಮಾಣೀಕರಿಸಿ ತಿಳಿಸಿದ್ದಾರೆ. 
ಪ್ರಾಚೀನವೆಂದರೆ? ಹೌದು. ನೂರು ಅಥವಾ ಸಾವಿರ ವಷ ರ್ಷಗಳಲ್ಲ. 3358 ದಶಲಕ್ಷ 
ವರ್ಷ. ಇನ್ನೂ ಸಂಕ್ಸಿಪ್ತಗೊಳಿಸಿದರೆ 335.8 ಕೋಟಿ ವರ್ಷ. ವಿಕಿರಣಪಟು 
ಖನಿಜಗಳು ಶಿಲೆಯಲ್ಲಿ ಕ್ಷಯಿಸುವ ದರವನ್ನು ಆಧಾರವಾಗಿಟ್ಟುಕೊಂಡು ಮಾಡಿದ 
ಗಣನೆಯ ಫಲಿತಾಂಶ ಇದು. ನಮ್ಮ ಸಾಧಾರಣ ಕಲ್ಪನೆಗೆ ಈ ವಿಸೃತ ಕಾಲಮಾನ 
ನಿಲುಕದು. ಏಕೆಂದರೆ ಈ ಶಿಲೆಗಳು ಮೆ 'ದಳೆದಾಗ ಭಾರತದ ಸ್ಥಿತಿ ಹೇಗಿತ್ತು ಗೊತ್ತೆ? 

ಅದು ಸ್ವತಂತ್ರವಾದ ಭೂಭಾಗವೇ ಆಗಿರಲಿಲ್ಲ. ಅವಿಭಕ್ತ ಕುಟುಂಬದ ಸದಸ್ಯ್ಕನಂತೆ 
ಅಖಂಡವಾಗಿ ಭೂಗೋಳಕ್ಕೆ ಅಂಟಿಕೊಂಡಿತ್ತು. ಅದರ ಅಸ್ತಿತ್ವ ಪ್ರಕಟವಾಗುವ 
ಸ್ಥಿತಿಯಲ್ಲೂ ಇರಲಿಲ್ಲ. ಅಂಟಾರ್ಕ್‌ಟಿಕಾ, ಆಫ್ರಿಕ, ಆಸ್ಟ್ರೇಲಿಯ, ದಕ್ಷಿಣ ಅಮೆರಿಕ, 
ಉಪಖಂಡ ಭಾರತ ಎಲ್ಲವೂ ಒಂದೇ ಮುದ್ದೆಯಲ್ಲಿ ಅಂಟಿಕೊಂಡಂತೆ ಇದ್ದುವು. 
ಪ್ರತ್ಯೇಕತೆಯ ಸೂಚನೆಯೂ ಇರಲಿಲ್ಲ. ಇದನ್ನೇ ವಿಜ್ಞಾನಿಗಳು "ಗೊಂಡ್ವಾನ 
ಮಹಾಖಂಡ' ಎಂದಿದ್ದಾರೆ. ಖಂಡಗಳೆಲ್ಲವೂ ಒಂದೇ ನೆಲವನ್ನು 
ಹಂಚಿಕೊಂಡಿದ್ದವು. ಈ ಕಾರಣದಿಂದಾಗಿಯೇ ಆಸ್ಟ್ರೇಲಿಯದಲ್ಲಿ ಚಿನ್ನ ದೊರೆಯುವ 
ಶಿಲೆಯಲ್ಲೇ ನಮ್ಮಲ್ಲೂ ಚಿನ್ನ ದೊರೆಯುತ್ತದೆ. ದಕ್ಷಿಣ ಅಮೆರಿಕದಲ್ಲಿ ದೊರೆಯುವ 
ಪ್ರಾಚೀನ ಜೀವಿಗಳ ಪಳೆಯುಳಿಕೆಗಳು ನಮ್ಮ ದೇಶದ ಕಲ್ಲಿದ್ದಲಲ್ಲೂ 
ದೊರೆಯುತ್ತವೆ. ನಮ್ಮ ಬೆಂಗಳೂರಿನ ಸುತ್ತಮುತ್ತ ಇರುವ ಕಲ್ಲೇ 
ಅಂಟಾರ್ಕ್‌ಟಿಕದಲ್ಲೂ ದೊರೆಯುತ್ತವೆ. ತಮಿಳುನಾಡಿನಲ್ಲಿ ದೊರೆಯುವ ಶಿಲೆಗಳು 
ಶ್ರೀಲಂಕಕ್ಕೂ ವಿಸ್ತರಿಸಿವೆ. ಈ ಸಂಬಂಧ ಎಂದಿನದೋ ಕರಾರುವಾಕ್ಕಾಗಿ ತಿಳಿಯದು. 
ಆದರೆ 150 ದಶಲಕ್ಷ ವರ್ಷಗಳ ಹಿಂದಿನವರೆಗೂ ಗೊಂಡ್ಕಾನ ಖಂಡ 
ಅಸ್ತಿತ್ವದಲ್ಲಿತ್ತು. ಆನಂತರ ಖಂಡಗಳಾಗಿ ಬಿರಿದು, ದೂರ ಸರಿದು, ಒಂದೊಂದು 
ಖಂಡವೂ ತನ್ನದೇ ಆದ ಲಕ್ಷಣವನ್ನು ಉಳಿಸಿಕೊಂಡವು, ಬೆಳೆಸಿಕೊಂಡವ್ರ, ಅಲ್ಲಲ್ಲೇ 
ಅಳಿಸಿಕೊಂಡವು. ಅಂತೂ ಸ್ವತಂತ್ರವಾಗಿ ನಿಂತವು ಇಂದಿನ ನೆಲೆಯಲ್ಲಿ. 

ನೀವು ಲಾಲ್‌ಬಾಗಿಗೆ ಭೇಟಿ ನೀಡಿದ್ದರೆ ಅಲ್ಲಿ ಕೆಂಪೇಗೌಡ ಸ್ಥಾಪಿಸಿರುವ 
ಗೋಪುರವನ್ನು ನೋಡೇ ಇರುತ್ತೀರಿ. ಗೋಪುರ ನಿಂತಿರುವುದು ಪಟ್ಟೆರೂಪದ ಶಿಲೆಯ 
ಮೇಲೆ. ಇದನ್ನು ಪೆನಿನ್‌ಸುಲಾರ್‌ ನೈಸ್‌ ಅನ್ನುತ್ತಾರೆ. ಏಕೆಂದರೆ ದಕ್ಷಿಣ ಭಾರತದಲ್ಲಿ 
ಇದೇ ಪ್ರಧಾನವಾದ ಶಿಲೆ. ಇದು ಮೈದಳೆದು 264 ಕೋಟಿ ವರ್ಷಗಳಾಗಿವೆ. 
ಇದಾದ ನಂತರ ಕರ್ನಾಟಕದ ನೆಲ ಬಹುದೊಡ್ಡ ಬದಲಾವಣೆ ಕಂಡಿತು. ಇಡೀ 
ನೆಲವನ್ನು ಸೀಳಿದಂತೆ ದೊಡ್ಡ ದೊಡ್ಡ ಬಿರುಕುಗಳಾದವು. ಒಂದೊಂದೂ ಸಮುದ್ರ 
ಎನ್ನಬಹುದಾದಷ್ಟು ದೊಡ್ಡ ತವು. ನದಿಗಳು ಶಿಲೆಯನ್ನು ಕೊಚ್ಚಿ ತಂದು ಅದರೊಳಕ್ಕೆ 
ಸುರಿದವು. ಸಮುದ್ರ ತಳದಿಂದ ಜ್ವಾಲಾಮುಖಿಗಳೆದ್ದು ಲಾವಾರಸ ಕಾರಿದವು. ಜೊತೆ 
ಜೊತೆಗೆ ಮಡ್ಡಿಶಿಲೆ ತುಂಬಿತು. ಭೂಚಲನೆಯ ಪರಿಣಾಮವಾಗಿ ಶಿಲೆ ಮೇಲೆದ್ದು 
ಈ ಎಲ್ಲ ಭಾಗಗಳಲ್ಲೂ ಪರ್ವತವಾಗಿ ನಿಂತವು. ಇಂದಿನ ಪಶ್ಚಿಮಘಟ್ಟ, 

ಗದುಗಿನಿಂದ ಹಿಡಿದು ಶ್ರೀರಂಗಪಟ್ಟಣದವರೆಗೂ ಸಾಗಿರುವ ಚಿತ್ರದುರ್ಗ ಬೆಟ್ಟಸಾಲು, 
ಅತ್ತ ಧಾರವಾಡದಿಂದ ಹಿಡಿದು ಶಿವಮೊಗ್ಗದವರೆಗೆ, ಇತ್ತ ಹಟ್ಟಿಯಿಂದ ಹಿಡಿದು 
ಕೋಲಾರದವರೆಗೆ ಎಲ್ಲೆಲ್ಲೂ ಬೆಟ್ಟಸಾಲು. ಕಾಲನ ಹೊಡೆತಕ್ಕೆ ಸಿಕ್ಕಿ ಈಗ ಅವು 
ಸವೆದಿವೆ, ಕೆಲವೆಡೆ ನೆಲಮಟ್ಟ ತಲಪಿವೆ. ಭೂಮಿಯ ಒಡಲಿನಿಂದ 
ಲೋಹಧಾತುಗಳನ್ನು ತಂದು ಲಾವಾರಸ, ಶಿಲೆಯ ಸಂದಿಗೊಂದಿಗಳಲ್ಲಿ ಸಂಚಯಿಸಿತು. 
ಅದರ ಫಲವೇ ನಮ್ಮ ಕೋಲಾರ, ಹಟ್ಟಿಯ ಚಿನ್ನದ ನಿಕ್ಷೇಪಗಳು, ಚಿತ್ರದುರ್ಗದ 
ತಾಮ್ರದ ನಿಕ್ಷೇಪಗಳು. ಎಲ್ಲ ಕಡೆಯೂ ಈ ಕ್ರಿಯೆ ಪುನರಾವರ್ತನೆಯಾಗಲಿಲ್ಲ. 
ಸಾಗರದ ತಳದಲ್ಲಿ ಸಂಚಯನವಾಗಿದ್ದ ಮಡ್ಡಿಯ ಜೊತೆ ಸುಣ್ಣ ಶಿಲೆ, ಕಬ್ಬಿಣ 
ಮತ್ತು ಮ್ಯಾಂಗನೀಸ್‌ ಲೋಹಗಳು ಘನೀಭವಿಸಿದುವು. ಇಲ್ಲಿಯೂ ಭೂಮಿ ಚಲನೆ 
ತೋರಿತು, ಸಾರಾಸಗಟಾಗಿ ಸಂಚಯನ ಶಿಲೆಯೆಲ್ಲವನ್ನೂ ಮೇಲಕ್ಕೆತ್ತಿತ್ತು. 
ಬಾಬಾಬುಡನ್‌ಗಿರಿ, ಶಿವಮೊಗ್ಗ, ಬಳ್ಳಾರಿ ಈ ಜಾಡಿನಲ್ಲಿ ಯಥೇಚ್ಛ ಕಬ್ಬಿಣ, 
ಮ್ಯಾಂಗನೀಸ್‌ ನಿಕ್ಷೇಪಗಳು ಶಿಲೆಯ ಜೊತೆಜೊತೆಗೇ ಮೈದಳೆದವು. ನೆಲ, ಜಲವನ್ನು 
ಆಕ್ರಮಿಸುವುದು, ಜನ ನೆಲವನ್ನು ಕುಗ್ಗಿಸುವುದು ಭೂಚರಿತ್ರೆಯಲ್ಲಿ ಪುನರಾವರ್ತಿಸುವ 
ಘಟನೆಗಳು. ಕರ್ನಾಟಕದಲ್ಲಿ 2900 ರಿಂದ 2600 ದಶಲಕ್ಷ ವರ್ಷಗಳವರೆಗಿನ 
ಅವಧಿಯಲ್ಲಿ ಬಹು ಮುಖ್ಯವಾದ ಲೋಹ ನಿಕ್ಸೇಪಗಳೆಲ್ಲವೂ ಮೈದಳೆದಿವೆ. 


ಬೆಂಗಳೂರು- ಮೈಸೂರು ಮಾರ್ಗದಲ್ಲಿ ರಾಮನಗರದ ಬೆಟ್ಟ ಸಾಲು 
ಯಾರನ್ನಾದರೂ ಥಟ್ಟನೆ ಸೆಳೆಯುತ್ತದೆ. ಇದು ದಕ್ಷಿಣದಲ್ಲಿ ರಾಮನಗರದಿಂದ 
ಪ್ರಾರಂಭಿಸಿ, ಉತ್ತರದಲ್ಲಿ ಬಳ್ಳಾರಿ ದಾಟಿ ಸುಮಾರು ಐದು ನೂರು ಕಿಲೋ ಮೀಟರು 
ಉದ್ದಕ್ಕೂ ತಲೆ ಎತ್ತಿ ನಿಂತಿರುವ ವಿಶಿಷ್ಟ ಲಕ್ಷಣ. ಶಿವಗಂಗೆ, ಸಿದ್ಧಗಂಗೆ, ಸಿದ್ದರಬೆಟ್ಟ, 
ಸಾವನದುರ್ಗ, ಮಧುಗಿರಿ, ಪಾವಗಡ ಬೆಟ್ಟಗಳಿರುವುದು ಇದೇ ಸಾಲಿನಲ್ಲಿ. 
ಕರ್ನಾಟಕದ ಪೀಠ ಭೂಮಿ ಅತೀವ ಶಾಖಕ್ಕೊಳಗಾಗಿ, ಉದ್ದಕ್ಕೂ ಸೀಳಿ ಅದರ 
ಮೂಲಕ ಶಿಲಾಪಾಕ ಮೇಲೆದ್ದು ಘನೀಭವಿಸಿದಾಗ ರಾಮನಗರ ಬೆಟ್ಟ ಸಾಲು 
ಮೈದಳೆಯಿತು. ಇದು ಹುಟ್ಟಿ 2400 ದಶಲಕ್ಷ ವರ್ಷಗಳಾಗಿವೆ. ಇದಕ್ಕೆ 
ಹೋಲಿಸಿದಲ್ಲಿ, ಮೈಸೂರಿನ ಚಾಮುಂಡಿಬೆಟ್ಟದ ಪ್ರಾಯ 790 ದಶಲಕ್ಷ ವರ್ಷಗಳು. 
ಇದು ಭೂವಿಜ್ಞಾನಿಗಳ ದೃಷ್ಟಿಯಲ್ಲಿ ಕಿರಿಪ್ರಾಯದ ಬೆಟ್ಟ. ಆದರೆ ಹಿಮಾಲಯ 
ಪರ್ವತ ಹುಟ್ಟುವುದನ್ನೂ ಇದು ಕಂಡಿದೆ. ಈಗ್ಗೆ 2500 ರಿಂದ 1600 ದಶಲಕ್ಷ 

ವರ್ಷಗಳ ನಡುವೆ ಉತ್ತರ ಕರ್ನಾಟಕ ಭಾಗದಲ್ಲಿ ಬೆಳಗಾಂನಿಂದ ಹಿಡಿದು 
ಬಿಜಾಪುರದವರೆಗೆ ಬಹು ವಿಶಾಲವಾದ ತಗ್ಗು ಮೂಡಿತ್ತು. ಇದು ಕೂಡ ಸಾಧಾರಣ 
ಸಾಗರವೇ. ಅಲ್ಲಿ ಸುಣ್ಣ ಶಿಲೆ, ಜೇಡು, ಮರಳು ಶಿಲೆ ಮುಂತಾದವು ಸ್ತರ ರೂಪದಲ್ಲಿ 
ಸಂಚಯಿಸಿದವು. ಬೆಟ್ಟವಾಗಿ ಮೇಲೆದ್ದವು. ಮಳೆ, ಗಾಳಿ, ಬಿಸಿಲಿನ ಹೊಡೆತಕ್ಕೆ ಸಿಕ್ಕಿ 
ಮತ್ತೆ ನೆಲಮಟ್ಟಕ್ಕೆ ಬಂದವು. ನಿಸರ್ಗ ನಿಸರ್ಗವನ್ನೇ ಮಸೆಯುತ್ತ ಬಂತು. ಈಗ 
ಈ ಭಾಗವೆಲ್ಲ ಬಟಾಬಯಲು. ಎಲ್ಲೆಲ್ಲೂ ಸುಣ್ಣ ಶಿಲೆ. ಬಾದಾಮಿಯ ಗುಹಾಂತರ 
ದೇವಾಲಯವಿರುವುದು ಮರಳುಗಲ್ಲಿನಲ್ಲೇ. ಸೂಕ್ಷ್ಮವಾಗಿ ಗಮನಿಸಿದರೆ ಈ ಶಿಲೆಗಳ 
ಮೇಲೆ ಸಾಗರದಲೆಗಳು ಮುದ್ರೆಯೊತ್ತಿರುವುದನ್ನು ಯಾರೊಬ್ಬರೂ ಕಾಣಬಹುದು. 


ಗುಲ್ಬರ್ಗ, ಬೆಳಗಾಂ, ಬೀದರ್‌ ಎಂದೊಡನೆ ಥಟ್ಟನೆ ನೆನಪಿಗೆ ಬರುವುದು 
ಅಲ್ಲಿನ ಎರೆಮಣ್ಣು. ಹತ್ತಿ ಮತ್ತು ತಂಬಾಕು ಬೆಳೆಗೆ ಇದೇ ಜೀವ ದ್ರವ್ಯ. ಈ ಕರಿ 
ನೆಲದ ಹಿಂದೆ ರೋಚಕ ಭೂಚರಿತ್ರೆಯೇ ಅಡಗಿದೆ. 


ಕಾಲ ಹಿಂದಕ್ಕೆ ಸರಿಯುವುದಿಲ್ಲ, ನಿಜ. ಆದರೆ ಯೋಚಿಸಲು ಅಡ್ಡಿಯೇನೂ 
ಇಲ್ಲವಲ್ಲ. ಈಗ್ಗೆ 65 ವರ್ಷಗಳ ಹಿಂದಿನ ಘಟನೆ. ಭಾರತದ ಗುಜರಾತು, ಆಂಧ್ರದ 
ಗೋದಾವರಿ ಕಣಿವೆ ಈ ಎಲ್ಲೆಡೆಯಲ್ಲೂ ಬೃಹತ್‌ ದೇಹಿಗಳಾದ ಡೈನೋಸಾರ್‌ಗಳು 
ಅಡ್ಡಾಡಿದ್ದವು. ನೀರು, ನೆಲ, ಜಲ, ಬಾನು ಎಲ್ಲೆಲ್ಲೂ ಇವುಗಳದೇ ಸಾಮ್ರಾಜ್ಯ. 
ಇತ್ತ ಮಧ್ಯಭಾರತದಲ್ಲಿ ಇಡೀ ಭೂಮಿಯೇ ಬುಸುಗುಟ್ಟಿತ್ತು. ನೆಲ ಬಿರಿದಿತ್ತು. 
ಅಸಂಖ್ಯ ಜ್ವಾಲಾಮುಖಿಗಳು ಲಾವಾರಸ ಕಾರುತ್ತ ಭೂಚಿಪ್ಸಿನ ಮೇಲೆ ವಿಶಾಲವಾಗಿ 
ಹಬ್ಬುತ್ತಿದ್ದವು. ಲಾವಾರಸ ಹೆಪ್ಪುಗಟ್ಟುತ್ತಿತ್ತು. ಈ ಪ್ರವಾಹದಲ್ಲಿ ಮುಳುಗಿಹೋದ 
ಭೂಲಕ್ಷಣಗಳೆಷ್ಟೋ ಇಂದಿಗೂ ಗಣನೆಗೆ ನಿಲುಕುವುದಿಲ್ಲ. ಸಣ್ಣ ಮಡುವುಗಳಲ್ಲಿ, 
ಹೊಂಡಗಳಲ್ಲಿ ಕುಣಿದು ಕುಪ್ಪಳಿಸುತ್ತಿದ್ದ ಜಲಚರಗಳು ನಿರ್ನಾಮವಾದವು. ಅದರ 
ಮೇಲೆ ಮತ್ತೆ ಲಾವಾರಸದ ಪರದೆ. ಹೀಗೆಯೇ ಬೆಳೆಯುತ್ತಾ ಹೋಯಿತು. ಹೀಗೆ 
ಬೆಳೆದ ಲಾವಾರಸದ ಸ್ತರವೆ ದಖನ್‌ ಟ್ರಾಪ್‌. ಇದು ಆಕ್ರಮಿಸಿದ ಜಾಗ ಐದು ಲಕ್ಷ 
ಚ.ಕಿ.ಮೀ. ಯಾವುದೋ ಕ್ಲುದ್ರಗ್ರಹವೊಂದು ಈ ಭಾಗದ ನೆಲಕ್ಕೆ ಬಡಿದಾಗ 
ಭೂಚಿಪ್ಸನ್ನು ದಾಟಿ ಭೂಗರ್ಭದಿಂದ ಶಿಲಾರಸ ಉಕ್ಕುವಂತೆ ಮಾಡಿರಬಹುದು 
ಅಥವಾ ಸರಿಯುವ ಭೂಖಂಡಗಳು ಜ್ವಾಲಾಮುಖಿಯ ಮೇಲೆ ಸಾಗುಪಟ್ಟಿಯಂತೆ 
ಸಾಗಿದಾಗ ಇಡೀ ನೆಲವೇ ಅಗ್ನಿಗಾಹುತಿಯಾಗಿರಬಹುದು ಎಂಬೆಲ್ಲ ಪರಿಕಲ್ಪನೆಗಳಿವೆ. ' 

ಕಾರಣ ಏನೇ ಇರಲಿ, ಮಧ್ಯಭಾರತವಂತೂ ಯುದ್ಧ ಭೂಮಿಯಾಗಿತ್ತು. ಎಲ್ಲೆಲ್ಲೂ 
ಬೆಂಕಿ, ಶಿಲಾರದ ಅಟ್ಟಹಾಸ. ಭಾರತ ಉಪಖಂಡದ ಭೂಚರಿತ್ರೆಯಲ್ಲಿ ದಖನ್‌ 
ಟ್ರಾಪ್‌ ಶಿಲೆಗಳ ಹುಟ್ಟು ಬಹುದೊಡ್ಡ ಘಟನೆ. ಉಡುಪಿ ಜಿಲ್ಲೆಯ ಮಲ್ಪೆ ತೀರಕ್ಕೆ 
ಮೂರು ಕಿಲೋಮೀಟರು ಸಾಗರದ ಒಳಭಾಗದಲ್ಲಿ ಸುಂದರವಾದ ಮೂರು ಬಿಡಿ 
ಬಿಡಿ ದ್ವೀಪಗಳಿವೆ. ಒಟ್ಟಾರೆ ಇವನ್ನು ಸಂತ ಮೇರಿ ದ್ವೀಪ ಎನ್ನುತ್ತಾರೆ. ಇಲ್ಲಿರುವ 
ಕಂಬಾಕೃತಿಯ ಬಸಾಲ್ಟ್‌ ಶಿಲೆಗಳು ನಿಸರ್ಗದ ಅತಿ ಸೂಕ್ಷ್ಮ ಕಲಾಚಾತುರ್ಯಕ್ಕೆ 
ಕೈಗನ್ನಡಿಯಂತಿವೆ. ಹಿಂದೆ ಲಾವಾ ಪ್ರವಾಹ ಈ ಭಾಗದವರೆಗೆ ಹರಡಿದ್ದನ್ನು ಇವು 
ಸಾರುತ್ತವೆ. 

ಮುಂದೆ ಕರ್ನಾಟಕದ ನೆಲ ಮತ್ತೊಂದು ಬಗೆಯ ಬದಲಾವಣೆಗೂ 
ಸಿದ್ದವಾಯಿತು. ಪಶ್ಚಿಮ ಘಟ್ಟದಲ್ಲಿ ಹುಟ್ಟುವ ಬಹುತೇಕ ನದಿಗಳು-ಕೃಷ್ಣಾ, 
ತುಂಗಭದ್ರಾ, ಕಾವೇರಿ, ಕಪಿಲಾ ಇವೇ ಮುಂತಾದವು ಅರಬ್ಬೀ ಸಮುದ್ರಕ್ಕೆ ತುಂಬ 
ಹತ್ತಿರವಾಗಿದ್ದರೂ ಅವು ಹರಿಯುವುದು ಪೂರ್ವದೆಡೆಗೆ, ಸೇರುವುದು 
ಬಂಗಾಳಕೊಲ್ಲಿಗೆ. ಏಕೆ ಹೀಗೆ? ಏಕೆಂದರೆ ಸುಮಾರು 55 ದಶಲಕ್ಷ ವರ್ಷಗಳ 
ಹಿಂದೆ ಇಡೀ ಪಶ್ಚಿಮ ಘಟ್ಟವೇ ಉತ್ಥಾನವಾಯಿತು. ಈ ಮೇಲೇರುವಿಕೆಯಿಂದಾಗಿ 
ನದಿಗಳ ಉಗಮಬಿಂದುಗಳೇ ಬದಲಾದವು. ಅಷ್ಟೇ ಅಲ್ಲ, ಪಶ್ಚಿಮ ಕರಾವಳಿಯ 
ಸ್ವರೂಪವನ್ನೇ ನೋಡಿ, ಅದು ಕತ್ತಿಯಲ್ಲಿ ಕತ್ತರಿಸಿದಷ್ಟು ನೇರವಾಗಿದೆ. ಕಡಿದುಹೋದ 
ಭಾಗ ಕುಸಿತವಾಗಿ ಸಮುದ್ರದಲ್ಲಿ ಮುಳುಗಿಹೋಗಿದೆ. ಪರಶುರಾಮ ತನ್ನ ಕೊಡಲಿ 
ಯಿಂದ ಈ ಭಾಗವನ್ನು ಕಡಿದ ಎಂಬ ಪೌರಾಣಿಕ ಕಲ್ಪನೆ ಇದೆ. ಅದೇನೇ ಇರಲಿ, 
ದೊಡ್ಡ ಪ್ರಮಾಣದಲ್ಲಿ ಶಿಲಾಸ್ತರ ಇಲ್ಲಿ ಭಂಗವಾಗಿ ಕೆಳಕ್ಕೆ ಕುಸಿದಿರು ವುದಂತೂ 
ನಿಜ. ಹಿಂದೆ ಸಮುದ್ರದ ಅಲೆಯಿಂದ ಸವೆದ ತೀರದ ಭಾಗವನ್ನು ಈಗಲೂ ಕಾಣ 
ಬಹುದು. ಸಾಗರಮಟ್ಟವೇ ಕಳೆದ 55 ದಶಲಕ್ಷ ವರ್ಷಗಳಿಂದೀಚೆಗೆ ಭಾರಿ ಏರು 
ಪೇರಾಗಿದೆ. ಉತ್ತರ ಕರ್ನಾಟಕದ ಅಪ್ಸರ ಕೊಂಡ ಈ ಘಟನೆಯನ್ನು ನಮ್ಮ 
ಮುಂದೆ ಪ್ರತ್ಯಕ್ಸವಾಗಿ ತೆರೆದಿಟ್ಟಿದೆ. 

ಗೊರೂರು ಬಳಿಯ ಶಿಲೆ ನಮ್ಮನ್ನು 33.5 ಕೋಟಿ ವರ್ಷಗಳ ಹಿಂದಕ್ಕೆ 
ಸರಿಸಿದರೆ, ದಕ್ಷಿಣ ಕನ್ನಡ, ಬೆಳಗಾಂ ಮುಂತಾದೆಡೆ ಸತತವಾಗಿ ತೀರ ಪ್ರದೇಶದ 
'ಆರ್ದ್ರ ಹವಾಗುಣದಲ್ಲಿ ಎಲ್ಲ ಶಿಲೆಗಳೂ ಬದಲಾಗುತ್ತಿವೆ. ಈ ಬದಲಾವಣೆ 

ನಮ್ಮನ್ನು ವರ್ತಮಾನದ ನೈಸರ್ಗಿಕ ವಿದ್ಮಮಾನದತ್ತ ಸೆಳೆಯುತ್ತದೆ. ಪರಿವರ್ತನೆ 
ನಿಸರ್ಗದ ಸಹಜ ವಿದ್ಯಮಾನ. ಇದನ್ನೆ ಅಲ್ಲವೇ ನಮ್ಮ ಡಿ.ವಿ.ಜಿ. ಅವರು ಸುಂದರ 
ಶಬ್ದಗಳಲ್ಲಿ ಪಡಿಮೂಡಿಸಿರುವುದು: 
ಹುಳು ಹುಟ್ಟಿ ಸಾಯುತಿರೆ, ನೆಲ ಸವೆದು ಕರಗುತಿರೆ! 
ಕಡಲೊಳೆತ್ತಲೊ ಹೊಸ ದ್ವೀಪವೇಳುವುದು!! 
ಕಳೆಯುತೊಂದಿರಲಿಲ್ಲಿ, ಬೆಳೆವುದಿನ್ನೊಂದೆಲ್ಲೊ! 
ಅಳಿವಿಲ್ಲ ವಿಶ್ವಕ್ಕೆ-ಮಂಕುತಿಮ್ಮ!! 


ನೊಬೆಲ್‌ ಪ್ರಶಸ್ತಿಗೆ ಶತಮಾನೋತ್ಸವ ಸಂಭ್ರಮ 


ರಾಮನಗರದ ರಸ್ತೆಯಲ್ಲಿ ಹೋಗುವಾಗ ಅಥವಾ ಕನಕಪುರದ ರಸ್ತೆಯ 
ಎಡಬಲಕ್ಕೆ ಕಣ್ಣು ಹಾಯಿಸಿದಾಗ ಥೇಟ್‌ ಆಲೂಗೆಡ್ಡೆಯ ಸಿಪ್ಸೆ ಸುಲಿದಂತೆ ಭೂಮಿಯ 
ಚರ್ಮ ತೆಗೆದಂತೆ ಕಾಣುವ ಕಲ್ಲುಗಣಿಗಳು ನಿಮಗೂ ಕಂಡಿರಬಹುದು. ಅಲ್ಲಿ 
ವಾಹನಗಳ ಸಪ್ಪಳವನ್ನೇ ಸೀಳುತ್ತ ಢಮ್‌ ಢಮ್‌ ಶಬ್ದ ಹುಟ್ಟಿದಷ್ಟೇ ರಭಸವಾಗಿ 
ಮಾಯವಾಗುತ್ತದೆ. ಅಲ್ಲಿನ ಕಲ್ಲು ಗಣಿಗಳಲ್ಲಿ ಕೆಲಸ ಮಾಡುವ ರಾಮಾಬೋವಿ, 
ಭೀಮಾಬೋವಿಗಳು ಅಷ್ಟೇನೂ ತಿಳಿದವರಲ್ಲ. ಆದರೆ ಡೈನಮೆಟ್‌ಗೆ ಕಿಡಿ ಹೊತ್ತಿಸುವ 
ಮುನ್ನ ದಾರಿಹೋಕರಿಗೆ ಈ ಕಲ್ಲಿನ ಮಕ್ಕಳು ಎಚ್ಚರಿಕೆ ಕೊಡುತ್ತಾರೆ. ಸ್ಫೋಟದ 
ಹಿಂದೆಯೇ ದೂಳು ನೆಲ ಆವರಿಸುವ ಮುನ್ನ ಮತ್ತೆ ಗಣಿಗಳತ್ತ ಹೊರಡುತ್ತಾರೆ. 
ಇಂಥ ಸಂದರ್ಭಗಳನ್ನು ಕಂಡಾಗಲೆಲ್ಲ ಮತ್ತೆ ಮತ್ತೆ ಅದೇ ಕಣ್ಣ ಮುಂದೆ ಸುಳಿಯುತ್ತದೆ. 
ಯಾರೋ ಶೋಧಕರು. ಯಾರೋ ಫಲಾನುಭವಿಗಳು. ಯಾರಿಗೋ ಹಣ ಮಾರಾಟಕ್ಕೆ 
ಯಾವುದೋ ದಾರಿ. ಶ್ರೀಮಂತಿಕೆಗೆ ಎಷ್ಟೊಂದು ರಹದಾರಿ? ಡೈನಮೈಟ್‌ ಕುರಿತು 
ಈ ಮಾತು ಇನ್ನೂ ಸತ್ಯ. ಆಲ್ಫ್ರೆಡ್‌ ನೊಬೆಲ್‌ ಈ ಸ್ಫೋಟಕ ಕಂಡುಹಿಡಿದ. 
ರಷ್ಕದ ತೈಲಬಾವಿಗಳು ಇನ್ನೂ ನೆಲದಾಳಕ್ಕೆ ಇಳಿದು ತ್ವರಿತವಾಗಿ ತೈಲ ಸುರಿಸಿದವು. 
ಅಮೆರಿಕದ ಸುರಂಗಗಳು ಆ ದೇಶದ ನೆಲದ ಚಹರೆಯನ್ನೇ ಬದಲಾಯಿಸಿದವು. 
ನೊಬೆಲ್‌ ತನ್ನ ಈ ಆವಿಷ್ಕಾರಕ್ಕೆ ಪೇಟೆಂಟ್‌ ಪಡೆದ: ಹಣದ ಹೊಳೆ ಅವನಿದ್ದೆಡೆಗೆ 
ಬಂತು. ಯುದ್ಧಗಳಿಗೆ ಹೊಸ ಅಸ್ತ್ರ ಸಿಕ್ಕಿತು. ಶತ್ರುಗಳೂ ಮಿತ್ರರೂ ಇಬ್ಬರೂ 
ಸಿಡಿಮದ್ದನ್ನು ಬಳಸಿದರು. ಈ ಮನುಷ್ಯ ಡೈನಮೈಟ್‌ ಕಂಡುಹಿಡಿಯದೆ ತಾನು 
ಬಯಸಿದಂತೆ ಕಾದಂಬರಿಯನ್ನೋ ನಾಟಕವನ್ನೋ ಬರೆದಿದ್ದರೆ ಇಷ್ಟೊಂದು ಖ್ಯಾತಿಯ 

ಶಿಖರ ಏರುತ್ತಿದ್ದನೋ ಇಲ್ಲವೋ ಅದು ಅನೂಹ್ಯ. ಸ್ವೀಡನ್ನಿನ ಈ ಚತುರಮತಿಯನ್ನು 
ಪತ್ರಿಕೆಗಳು ತರಾಟೆಗೆ ತೆಗೆದುಕೊಂಡವು. ಸಮಕಾಲೀನ ಇತಿಹಾಸಕಾರರು "ಸಾವಿನ 
ವ್ಯಾಪಾರಿ' ಎಂದು ಬಿರುದು ಕೊಟ್ಟರು. ನೊಬೆಲ್‌ ವಿಚಲಿತನಾಗಲಿಲ್ಲ. ಈ ಮಧ್ಯೆ 
ಸ್ವೀಡನ್ನಿನ ಒಂದು ಪತ್ರಿಕೆ ಆಲ್ಫ್ರೈಡ್‌ ನೊಬೆಲ್‌ನ ಸಾವಿನ ಸುದ್ದಿಯನ್ನು ಪ್ರಕಟಿಸಿ 
ಶ್ರದ್ಧಾಂಜಲಿಯನ್ನು ಅರ್ಪಿಸಿಯೇಬಿಟ್ಟಿತು. ಜೀವಂತವಾಗಿದ್ದ ನೊಬೆಲ್‌ಗೆ ತನ್ನ 
ಸಾವಿನ ಸುದ್ದಿಯನ್ನು ಓದಿ ನಗು ಬರಲಿಲ್ಲ; ಈ ಶ್ರದ್ಧಾಂಜಲಿ ಅವನ ಬದುಕಿನ 
ಸ್ಥಿತಿಯನ್ನೇ ಬದಲಾಯಿಸಿತು. ಅವನ ಆಪ್ತ ಸಹಾಯಕಿ ಅವನ ಕಿವಿಯಲ್ಲಿ ಶಾಂತಿ 
ಮಂತ್ರವನ್ನು ಉಲಿದಳು ಎಂಬ ಮಾತೂ ಇದೆ. ಮುಂದೆ ಈ ಮಾನಸಿಕ ಸ್ಥಿತಿಯೇ 
ನೊಬೆಲ್‌ ಪ್ರಶಸ್ತಿಯ ರೂಪ ಪಡೆಯಿತು: ಕೆಲವೇ ಮಂದಿಯಾದರು ವಿಜ್ಞಾನ, 
ಸಾಹಿತ್ಯ, ಸಾರ್ವಜನಿಕ ಸೇವೆ, ಅರ್ಥಶಾಸ್ತ್ರದಲ್ಲಿ ಪ್ರತಿವರ್ಷವೂ ಕರೋಡ್‌ಪತಿ 
ಗಳಾಗುತ್ತಿದ್ದಾರೆ. 

ನೊಬೆಲ್‌, ಈ ಪ್ರಸಂಗವಾದ ನಂತರ ಬಹಿರಂಗವಾಗಿ ಏನೂ ಪ್ರತಿಕ್ರಿಯೆ 
ತೋರಲಿಲ್ಲ. ತನ್ನ ಸಾವಿನ ಸುದ್ದಿಯನ್ನು ಕುರಿತು ಚಕಾರ ಎತ್ತಲಿಲ್ಲ. ಬದುಕಿನ 
ಅರ್ಥಕ್ಕಾಗಿ ಹುಡುಕಾಟ ನಡೆಸಿದ. ಹಣದ ಹೊಳೆ ಹರಿದಿತ್ತು. ಆದರೆ ಬದುಕಿನ 
ಅರ್ಥ ಹೊಳೆಯಲಿಲ್ಲ. ಸದ್ದಿಲ್ಲದೆ ಉಯಿಲು ಬರೆದ. 1896ರಲ್ಲಿ ಅವನು ಸತ್ತಾಗ 
ನೆಂಟರು, ಆಪ್ತೇಷ್ಟರು ಸುಖದ ಕನಸನ್ನು ಕಂಡರು. ಅವನ ಆಸ್ತಿಯನ್ನು ಕರಗಿಸುವುದು 
ಹೇಗೆಂದು ಸಂಶೋಧನೆಗಿಳಿದರು. ಕಾನೂನು ಪಂಡಿತರ ಸಮ್ಮುಖದಲ್ಲಿ ಉಯಿಲನ್ನು 
ತೆಗೆದಾಗ ಅವರೆಲ್ಲರ ಎದೆ ಧಸಕ್ಕೆಂದಿತು. ತಾನು ಗಳಿಸಿದ ಆಸ್ತಿಯನ್ನೂ, ಅಧಿಕಾಧಿಕ 
ಹಣವನ್ನೂ ಪ್ರಶಸ್ತಿಗಾಗಿ ವಿನಿಯೋಗಿಸಬೇಕೆಂದು ಬರೆದಿದ್ದ. ಆದರೆ ವಾಕ್ಕಗಳು 
ಅರ್ಥಪೂರ್ಣವಾಗಿರದೆ ಆ ಉಯಿಲು ಪಂಡಿತರನ್ನೂ ಕಂಗೆಡಿಸಿತು. ಅದನ್ನು ಜಾರಿಗೆ 
ತರಲು ತಿಣುಕಿ, ತಿಣುಕಿ ಕೊನೆಗೂ ನೊಬೆಲ್‌ ಸತ್ತ ಐದು ವರ್ಷದ ನಂತರ ಒಂದು 
ತೀರ್ಮಾನಕ್ಕೆ ಬಂದರು. ನೊಬೆಲ್‌ ಪ್ರಶಸ್ತಿಗಾಗಿ ಟ್ರಸ್ಟ್‌ ಸ್ಥಾಪನೆಯಾಯಿತು. 
ಐದನೆಯ ವರ್ಷ ಟ್ರಸ್ಟಿಗೆ ಕಾನೂನು ಕಟ್ಟಳೆಗಳನ್ನು ರೂಪಿಸಿ ನೊಬೆಲ್‌ನ ಇಚ್ಛೆಯಂತೆ 
ಸ್ವೀಡನ್ನಿನ ದೊರೆ ಡಿಸೆಂಬರ್‌ 10,1901 ರಂದು ನೊಬೆಲ್‌ ಪ್ರಶಸ್ತಿ ಪ್ರದಾನ 
ಮಾಡಿದ. X-ಕಿರಣ ಆವಿಷ್ಕರಿಸಿದ ಜರ್ಮನಿಯ ರಾಂಟ್‌ಜನ್‌ ಮೊದಲ ನೊಬೆಲ್‌ 
ಪ್ರಶಸ್ತಿ ಪುರಸ್ಕೃತ ವಿಜ್ಞಾನಿ. ಭೌತವಿಜ್ಞಾನ, ರಸಾಯನ ವಿಜ್ಞಾನ, ವೈದ್ಯಕೀಯ, 

ಸಾಹಿತ್ಯ ಮತ್ತು ಶಾಂತಿಗಾಗಿ ಶ್ರಮಿಸಿ, ಅತ್ಯುನ್ನತ ಕೊಡುಗೆ ನೀಡಿದ ಮೇಧಾವಿಗಳಿಗೆ 
ಈ ಪ್ರಶಸ್ತಿ. 1969ರಿಂದ ಅರ್ಥಶಾಸ್ತ್ರಕ್ಕೂ ಈ ಪುರಸ್ಕಾರವನ್ನು ನೀಡುವುದು 
ರೂಢಿಗೆ ಬಂದಿದೆ. ರಾಂಟ್‌ಜನ್‌ಗೆ 1901ರಲ್ಲಿ ನೊಬೆಲ್‌ ಪ್ರಶಸ್ತಿಯಿಂದ ಬಂದ 
ಮೊತ್ತ 14,173 ಡಾಲರ್‌. ಈ ಮೊತ್ತ ಈಗ ೬೫ ಪಟ್ಟು ಹಿಗ್ಗಿದೆ. 9,40,000 
ಡಾಲರ್‌ಗೆ ಏರಿದೆ. ಯಾವುದೇ ಯೂರೋಪಿನ ಲಾಟರಿಯ ಮೊತ್ತ ಈ ಸಂಖ್ಯೆಯನ್ನು 
ಮೀರಬಹುದು ಅಥವಾ ಬಿನ್‌ ಲಾಡೆನ್‌ನ ಸುಳಿವು ಕೊಟ್ಟವರಿಗೆ ಇದಕ್ಕಿಂತಲೂ 
೫೦೦ ಪಟ್ಟು ಹೆಚ್ಚು ಮೊತ್ತ ಸಿಕ್ಕಬಹುದು. ಅದು ಅಮುಖ್ಯ. ಅಪ್ರತಿಮ ಬೌದ್ದಿಕ 
ಸಾಧನೆಗೆ ಸಲ್ಲುವ ಈ ಪ್ರಶಸ್ತಿಗೆ ಸಮನಾದ ಇನ್ನೊಂದು ಪ್ರಶಸ್ತಿ ಸದ್ಯಕ್ಕೆ ಯಾವುದೂ 
ಇಲ್ಲ. ನೊಬೆಲ್‌ ಪುರಸ್ಕಾರವೆಂದರೆ ಅದು ವ್ಯಕ್ತಿಯ ಸಾಧನೆಗೆ ಸಲ್ಲುವ ಅತ್ಯುಚ್ಚ 
ಪ್ರಶಸ್ತಿ. ನೊಬೆಲ್‌ಗೆ ನೊಬೆಲ್ಲೇ ಸಾಟಿ: ಯಾವುದರೊಂದಿಗೂ ಸಮೀಕರಿಸುವ ಸಾಧ್ಯತೆ 
ಇಲ್ಲ. ನೊಬೆಲ್‌ ಪ್ರಶಸ್ತಿ ವಿಜೇತರನ್ನು ನೊಬೆಲ್‌ ಲಾರೆಯೆಟ್‌ ಎಂದು 
ಸಂಭೋದಿಸುವ ಪರಿಪಾಠವಿದೆ. ಪ್ರಾಚೀನ ಕಾಲದಲ್ಲಿ ಅಲ್ಲಿನ ಕ್ರೀಡಾಪಟುಗಳನ್ನು 
ಲಾರೆನ್‌ ಕಿರೀಟ ತೊಡಿಸಿ ಗೌರವಿಸುತ್ತಿದ್ದುದರಿಂದ ಅದೇ ಹೆಸರು ಇಲ್ಲೂ 
ಚಿರಾಯುವಾಗಿದೆ. 


ಈ ಸಲದ ನೊಬೆಲ್‌ ಪ್ರಶಸ್ತಿಗೆ ಇನ್ನೊಂದು ಗರಿಮೆಯೂ ಸೇರಿದೆ. ಈ 
ಪ್ರಶಸ್ತಿ ಸ್ಥಾಪಿಸಿ ಶತಮಾನ ಕಳೆದಿದೆ. ಈ ಶತಮಾನದಲ್ಲಿ ಏನೆಲ್ಲ ಘಟಿಸಿಹೋಗಿವೆ. 
ಆಧುನಿಕ ತಂತ್ರಜ್ಞಾನದ ಎರಡು ಮಹಾಯುದ್ದಗಳಾಗಿವೆ. ತಿನ್ನಲು ಹಿಟ್ಟಿಲ್ಲದಿದ್ದರೂ 
ಪರಮಾಣು ಅಸ್ತ್ರಗಳನ್ನು ಹೊಂದಬೇಕೆನ್ನುವ ಬಡದೇಶದ ಜರೂರುಗಳು. 
ಕ್ಯಾಲ್ಕುಲೇಟರುಗಳಾಗಿ ಜನ್ಮತಾಳಿ, ಕಂಪೂ 8ಟಿರಾಗಿ ಆವಿರ್ಭವಿಸಿದ ತಂತ್ರಜ್ಞಾನದ 
ನಾಗಾಲೋಟಗಳು. ಮನುಕುಲದ ಬ್ರಹ್ಮ ಸೂತ್ರಗಳೆನ್ನಿಸಿದ ಜೀನ್‌ ಒಳನೋಟಗಳು. 
ಬರೆಯುತ್ತಲೇ ಹೋಗಬಹುದು ಪುಟಗಟ್ಟಲೆ. ಇದೆಲ್ಲ ಸರಿಯೇ. ನೊಬೆಲ್‌ 
ಮಹಾಶಯ ಹೇಗೆ ಸಂಪಾದಿಸಿದ ಇಷ್ಟೊಂದು ಆಸ್ತಿ? ಈಚಿನ ದಿನಗಳಲ್ಲಿ ಯಾವುದೇ 
ಆವಾರ್ಡ್‌-ರಿವಾರ್ಡ್‌ಗಳನ್ನು ನೊಬಲ್‌ ಎಂಬ ಗುಣವಾಚಕದೊಂದಿಗೆ ಸೇರಿಸಿ 
ಹೋಲಿಸುವಷ್ಟು ಅದು ಹೈಜಂಪ್‌ ಮಾಡಿದ್ದು ಹೇಗೆ? ಈ ಕುರಿತು ಯೋಚಿಸುವಾಗ 


ನೊಬೆಲ್‌ನ ಬದುಕಿನ ಒಂದು ಎಳೆಯನ್ನಾದರೂ ನಮ್ಮ ಕಣ್ಣುಮುಂದೆ ಬಿಚ್ಚುವುದು 
ಯುಕ್ತ. 

ಶೋಧನೆ-ಸಾಧನೆ 


ಆಲ್ಫ್ರೆಡ್‌ ನೊಬೆಲ್‌ನ ತಂದೆ ಇಮಾನ್ಕುಯಲ್‌ ನೊಬೆಲ್‌ ಸ್ವತಃ ಕುತೂಹಲಿ, 
ಉಪಜ್ಜೆಕಾರ. ಆ ಕಾಲದಲ್ಲಿ ಈ ಮನುಷ್ಯ ಜಲಾಂತರ್ಗಾಮಿಗಳನ್ನು ಶಾಶ್ವತವಾಗಿ 
ಜಲಸಮಾಧಿ ಮಾಡಬಲ್ಲ ಮದ್ದುಗುಂಡುಗಳನ್ನು ತಯಾರಿಸಿದ್ದ. ಇವನ ಮೂರನೇ 
ಮಗನೇ ಆಲ್ಫೈಡ್‌. ಹುಟ್ಟಿದ್ದು 1833ರ ಅಕ್ಟೋಬರ್‌ 10ರಂದು. ಇಮಾನ್ಕುಯೆಲ್‌ 
ನೊಬೆಲ್‌, ಸ್ವೀಡನ್‌ ತೊರೆದು ಕೈಗಾರಿಕಾ ಕ್ಷೇತ್ರದ ದೊಡ್ಡ ಕನಸು ಕಾಣುತ್ತ ರಷ್ಕಕ್ಕೆ 
ಹೋದ. ಮಗನನ್ನು ಖಾಸಗೀ ಶಾಲೆಯಲ್ಲಿ ಓದಿಸಿದ. ಪ್ರೌಢ ವಿದ್ಯಾಭ್ಯಾಸಕ್ಕೆ 
ಅಮೆರಿಕಕ್ಕೆ ಕಳಿಸಿದ. ವಾಸ್ತವವಾಗಿ ನೊಬೆಲ್‌ ಮಾಡಿದ್ದು ಎಂಜಿನಿಯರಿಂಗ್‌ 
ಅಧ್ಯಯನ. ಸ್ಫೋಟಕಗಳನ್ನು ಕುರಿತು ಹೆಚ್ಚು ತಲೆ ಖರ್ಚು ಮಾಡಿದ್ದು ಈ ನೊಬೆಲ್‌ 
ಅಲ್ಲ. ಅವನ ಅಪ್ಪ. ಆದರೆ ಪರಿಹಾರ ಹುಡುಕಿದ್ದು ಮಗನೇ. ನೈಟ್ರಿಕ್‌ ಮತ್ತು 
ಸಲ್ಫೂರಿಕ್‌ ಆಮ್ಲಗಳಿಗೆ ಗ್ಲಿಸರಿನ್ನನ್ನು ಸೇರಿಸಿದಾಗ ಉತ್ಪಾದನೆಯಾಗುವ 
ನೈಟ್ರೋಗ್ಲಿಸರಿನ್‌ ಹಠಾತ್ತನೆ ಸ್ಫೋಟಿಸುತ್ತದೆ ಎಂಬುದು ಆ ಹೊತ್ತಿಗೆ 
ಪ್ರಯೋಗಗಳಿಂದ ಸಾಬೀತಾಗಿತ್ತು. ಅಪ್ಪನ ಗರಡಿಯಲ್ಲಿ ಪಳಗಿದ್ದ ಈ ನೊಬೆಲ್‌ 
1859ರಲ್ಲಿ ಸ್ವೀಡನ್ನಿಗೆ ಮರಳಿದಾಗ ತಲೆ ತುಂಬ ಸ್ಫೋಟಿಸಿದ್ದು ಈ ಸ್ಫೋಟಕದ 
ನಿಯಂತ್ರಣ ಕುರಿತ ಐಡಿಯಾಗಳೇ. ದಿಢೀರ್‌ ಸ್ಫೋಟಿಸುವ ನೈಟ್ರೋಗ್ಲಿಸರಿನ್ನನ್ನು 
ಹೇಗೆ ನಿಯಂತ್ರಣದಲ್ಲಿಡಬೇಕೆಂದು ಯೋಚಿಸುತ್ತ ಹತ್ತಾರು ಬಾರಿ ಪ್ರಯೋಗ 
ಮಾಡಿದಾಗ ಅವನ ಇಡೀ ಕಾರ್ಯಾನೆಯೇ ಢಮಾರೆಂದಿತು: ಜತೆಗೆ ಸಹೋದರನ 
ಘಟಕವೂ ಕೂಡ. ಮುಂದೆ ಕಾರ್ಯಾನೆಯನ್ನು ಮರುಸ್ಥಾಪಿಸಬೇಕೆಂಬ ಅವನ ಇರಾದೆಗೆ 
ಸ್ವೀಡನ್‌ ಸರ್ಕಾರ ಅನುಮತಿ ನೀಡಲಿಲ್ಲ. ಇವನೊಬ್ಬ ತಲೆಕೆಟ್ಟ ವಿಜ್ಞಾನಿ ಎಂಬ 
ಅಭಿದಾನ ನೀಡಿತು. ನೊಬೆಲ್‌ ಎಳ್ಳಷ್ಟೂ ಜಗ್ಗಲಿಲ್ಲ. ಅದೇ ಗುಂಗಿನಲ್ಲಿದ್ದಾ ಗ 
ಒಂದು ದಿನ ನೊಟ್ರೋಗ್ಲಿಸರಿನ್‌ನ ಟೀಪಾಯಿ ಒಡೆದಾಗ ಅದರ ಬಾಯಿ ಮುಚ್ಚಿದ್ದ 
ಡೈ ಆಟಮ್‌ ಮಣ್ಣು ಅದನ್ನು ಹೀರಿಕೊಂಡಿದ್ದನ್ನು ಕಂಡ ನೊಬೆಲ್‌ಗೆ 
ಜ್ಞಾನೋದಯವಾಯಿತು. ನಿಯಂತ್ರಣ ಸ್ಫೋಟವನ್ನು ಸಾಧಿಸಲು ಇದೇ ಬೀಜ 
ಮಂತ್ರವಾಯಿತು. ಇದೇ ಈಗಿನ ಡೈನಮೈಟ್‌. 

ಈ ಹಂತದಲ್ಲಿ ಒಂದು ಅಂಶವನ್ನು ನಿಮ್ಮ ಗಮನಕ್ಕೆ ತರಲೇಬೇಕು. 
ಅದೇನೆಂದರೆ ಈ ನೈಟ್ರೋಗ್ಲಿಸರಿನ್‌ ಇದೆಯಲ್ಲ ಇದರ ದ್ವಿಮುಖ ರೀತಿ. ಸ್ಫೋಟಕ 

ಎಂಬ ಪ್ರಖ್ಯಾತಿಯನ್ನೋ ಕುಖ್ಯಾತಿಯನ್ನೋ ಪಡೆದಿರುವ ಈ ರಾಸಾಯನಿಕಕ್ಕೆ 
ಇನ್ನೊಂದು ಸಾಧು ಮುಖವೂ ಇದೆ. ಬಿರುಸು ವ್ಯಾಯಾಮ ಮಾಡಿದಾಗ ಅಥವಾ 
ಹೃದಯಾಪಧಮನಿಗಳು ಕುಗ್ಗಿದಾಗ ಎದೆಯಲ್ಲಿ ಒಮ್ಮೊಮ್ಮೆ ಹಠಾತ್ತನೆ ಛಳುಕು 
ಮೂಡುತ್ತದಲ್ಲ- ಎದೆ ಸೆರೆ ಸೆಳೆತ (ಅಂಜಿನಾ ಪೆಕ್ಟೋರಿಸ್‌) ಈ ಛಳುಕನ್ನು 
ಉಪಶಮನಗೊಳಿಸಲು ನೈಟ್ರೋಗ್ಲಿಸರಿನ್‌ ಮಾತ್ರೆ ಸೇವಿಸುವಂತೆ ವೈದ್ಯರು ಶಿಫಾರಸು 
ಮಾಡುತ್ತಾರೆ. ಹೃದಯ ಹೆಚ್ಚು ಬಲವಾಗಿ ಆಗ ಮಿಡಿಯುತ್ತದೆ. ಛಳುಕು 
ಮಾಯವಾಗುತ್ತದೆ. ಉಸಿರಾಟ ಸಲೀಸಾಗುತ್ತದೆ. ಎತ್ತಣಿಂದೆತ್ತಣ ಸಂಬಂಧವಯ್ಯ? 


ಡೈನಮೈಟ್‌ ಆವಿಷ್ಕಾರದ ಹಿಂದೆಯೇ ಸುರಕ್ಷಿತ ಡೈನಮೈಟ್‌ ಕಡ್ಡಿಗಳನ್ನು 
ರೂಪಿಸಿದವನು ಈ ಮಹಾಶಯನೇ. ಅದರ ಹಿಂದೆಯೇ ಸ್ಫೋಟಿಸಬಲ್ಲ ಜಿಲೆಟಿನ್ನನ್ನು 
ಕಂಡುಹಿಡಿದ. ಅದರಿಂದ ರಷ್ಕದಲ್ಲಿ ತೈಲ ಬಾವಿಗಳನ್ನು ತೋಡುವುದು ಸಲೀಸಾಯಿತು. 
ಅಮೆರಿಕ ವ್ಯಾಪಕವಾಗಿ ಸಿಡಿಮದ್ದುಗಳನ್ನು ಬಳಸಿ ರಸ್ತೆ ನಿರ್ಮಾಣ. ರೈಲು ಮಾರ್ಗ 
ನಿರ್ಮಾಣ ಕೈಗೊಂಡಿತು. ಈಗ ನೊಬೆಲ್‌ ಪಕ್ಕಾ ವ್ಯಾಪಾರಿಯಾದ. ಒಂದೊಂದಕ್ಕೂ 
ಪೇಟೆಂಟ್‌ ಪಡೆಯುತ್ತಲೇ ಹೋದ. ಇದರ ಹಿಂದೆಯೇ ಹೊಗೆರಹಿತ ಬ್ಯಾಲಿಸ್ಟೈಟ್‌ 
ಸ್ಫೋಟಕ ಕಂಡುಹಿಡಿದ. ಅದನ್ನು ಜಗತ್ತು ಧಾರಾಳವಾಗಿ ಕೊಂಡಿತು. ಮತ್ತೆ ಪೇಟೆಂಟ್‌ 
ಪಡೆದ. ಬುದ್ದಿ ಬಲವೆಲ್ಲ ನೋಡನೋಡುತ್ತಲೇ ಹಣದ ಬಲವಾಗಿ 
ಪರಿವರ್ತನೆಯಾಯಿತು. ತನ್ನ ಜೀವಿತಾವಧಿಯಲ್ಲಿ ತನ್ನ ಸಂಶೋಧನೆಗಾಗಿ 355 
ಪೇಟೆಂಟ್‌ಗಳನ್ನು ಪಡೆದಿದ್ದ. ಹಣದ ಹೊಳೆ ಹರಿದದ್ದು ಹೀಗೆ. ಶಾಂತಿಪ್ರಿಯ 
ನೊಬೆಲ್‌ ಯುದ್ಧಗಳಿಗೆ ಹೊಸ ಚಾಲನೆ ಕೊಟ್ಟಿದ್ದು ಅವನ ಧ್ಯೇಯದ 
ಅಪಹಾಸ್ಯಗಳಲ್ಲೊಂದು. ಸ್ಫೋಟಕದಿಂದ ಗಳಿಸಿದ ಹಣದಿಂದ ನೊಬೆಲ್‌ ಶಾಂತಿ 
ಪ್ರಶಸ್ತಿ ಕೊಡುತ್ತಿರುವುದು ಕೂಡ ಅರ್ಥೈಸಲಾಗದ ಸಂಗತಿಯೆಂದೇ ಟೀಕಾಸ್ತ್ರ 
ಬಿಡುವವರು ಇದ್ದಾರೆ. ವಾಸ್ತವವಾಗಿ ನೊಬೆಲ್‌ ಕೂಡ ಅದರಿಂದ ಕಂಗಾಲಾಗಿದ್ದ. 
ಆದರೆ ಪರಿಸ್ಥಿತಿ ಅವನ ಕೈಮೀರಿ ಹೋಗಿತ್ತು. ಪ್ರಾಯಶ್ಚಿತ್ತಕ್ಕೂ ಒಳ್ಳೊಳ್ಳೆಯ 
ಮಾರ್ಗಗಳಿವೆಯಲ್ಲ! ನೊಬೆಲ್‌ ಸಾಯವ ಮುನ್ನ ಬಿಟ್ಟ ಮೊತ್ತ 97 ಲಕ್ಷ 
ಡಾಲರು ನೊಬೆಲ್‌ ಪ್ರಶಸ್ತಿ ನಿಧಿಗೆ ಇದೇ ಮೂಲ ಬಂಡವಾಳ. ಮುಂದೆ ಇದು 
ವೃದ್ಧಿಸುತ್ತ ಹೋದದ್ದು ಬಡ್ಡಿಯ ವಾರ್ಷಿಕ ಬಡ್ತಿಯಿಂದ. 

ನೊಬೆಲ್‌ ಪ್ರಶಸ್ತಿ ಮೊದಲು ಸಂದದ್ದು ೫-ಕಿರಣ ಆವಿಷ್ಕರಿಸಿದ ಜರ್ಮನಿಯ 

ರಾಂಟ್‌ಜನ್‌ಗೆ ಎಂದು ಈ ಲೇಖನದ ಪ್ರಾರಂಭದಲ್ಲೇ ಹೇಳಿದೆಯಲ್ಲವೆ? 
ವಿಪರ್ಯಾಸವೆಂದರೆ ಈ ಇಸಂ. ತನ್ನ ಆವಿಷ್ಕಾರಕ್ಕಾಗಿ ಬೆಂದುವೇಳೆ ಪೇಟೆಂಟ್‌ 
ಪಡೆದಿದ್ದರೆ ನೊಬೆಲ್‌ಗಿಂತ ಆತ ಎಷ್ಟೋ ಸಾವಿರ ಪಟ್ಟು ಧನಿಕನಾಗುತ್ತಿದ್ದ ಎಂಬುದು 
ಕೆಲವರ ಸಿಮೀಕರಣ. ಲೆಕ್ಕಾಚಾರವೇನೋ ಸರಿ. ಆದರೆ ಆಚಾರ? ಇವನು ಅವನಂತೆ 
ಪ್ರಶಸ್ತಿಗಳನ್ನು ಒಂದರ ಹಿಂದೆ ಒಂದರಂತೆ ಸ್ಥಾಪಿಸುತ್ತಿದ್ದನೆಂದು ಯಾವ ಖಾತರಿ? 
ನೊಬೆಲ್‌ನ ಸಾಧನೆಯ ಮೆಟ್ಟಿಲುಗಳನ್ನೂ ಅವನ ಪೂರ್ವಾಶ್ರಮವನ್ನು 
ಕೆಣಕುವುದನ್ನೂ ಕ್ಷಣಕಾಲ ಬದಿಗೊತ್ತಿ ನೇರವಾಗಿ ಈಗ ಬರುವ ಡಿಸೆಂಬರ್‌ 
೧೦ರಂದು ಏನಾಗುತ್ತದೆ ಎಂದು ನೋಡೋಣ. 


ಅದು ನೊಬೆಲ್‌ ಪುರಸ್ಕಾರ ಸ್ಥಾಪಿಸಿ ಶತಮಾನ ಸಂದ ದಿನ. ನೊಬೆಲ್‌ 
ಫೌಂಡೇಷನ್‌ ಇಡೀ ವರ್ಷ ವಿಜ್ಞಾನ ಗೋಷ್ಠಿಗಳನ್ನು, ಚರ್ಚೆಗಳನ್ನು 
ಹಮ್ಮಿಕೊಂಡಿದೆ. ಕಳೆದ ವರ್ಷದಿಂದಲೇ ವಸ್ತುಪ್ರದರ್ಶನ ಏರ್ಪಡಿಸಿದೆ. 
ಸ್ಟಾಕ್‌ಹೋಮ್‌ನಲ್ಲಿ ನಡೆಯುವ ವಿಶೇಷ ಸಮಾರಂಭಕ್ಕೆ ವಿಶೇಷ ಆಹ್ವಾನಿತರಾಗಿ 
ನೋಬೆಲ್‌ ಪುರಸ್ಕೃತ ಜೀವಂತ ವಿಜ್ಞಾನಿಗಳೆಲ್ಲರೂ ಬರಲಿದ್ದಾರೆ. ಸ್ಟೀಡನ್‌ ಮತ್ತು 
ನಾರ್ವೆಯ ಬಹುತೇಕ ವಿಶ್ವವಿದ್ಯಾಲಯಗಳು ವಿಶೇಷ ಉಪನ್ಮಾಸ ಏರ್ಪಡಿಸಿ 
ಈಗಾಗಲೇ ಸಂಭ್ರಮಕ್ಕೆ ಮುನ್ನವೇ ಸಂಬಭ್ರಮಿಸುತ್ತಿವೆ. ಡಿಸೆಂಬರ್‌ ೧೦ರಂದು 
ಉತ್ಸಾಹದ ಬುಗ್ಗೆ ಚಿಮ್ಮಲಿದೆ. ಇನ್ನೂ ಒಂದು ವಿಶೇಷವಿದೆ. ನೊಬೆಲ್‌ 
ಫೌಂಡೇಷನ್‌ ಕಾಲವನ್ನು ಹಿಂದಕ್ಕೆ ಸರಿಸಿ 1777-2001ರ ನಡುವೆ ಘಟಿಸಿದ 
ರಸಾಯನ ವಿಜ್ಞಾನದ ಮಹೋನ್ನತ ಸಂಶೋಧನೆಗಳನ್ನು ಕುರಿತು "ರೆಟ್ರೋ ನೊಬೆಲ್‌' 
ಎಂಬ ಪುರಸ್ಕಾರವನ್ನು ಕೊಡಲು ನಿರ್ಧರಿಸಿದೆ. ನೊಬೆಲ್‌ ಪುರಸ್ಕಾರಕ್ಕೆ ಮುನ್ನ 
ನಡೆದ ಆವಿಷ್ಕಾರಗಳಿಗೆ ಈ ಪುರಸ್ಕಾರ ಲಭ್ಯ. ಆದರೆ ಪುರಸ್ಕೃತರು ಇರಬೇಕಲ್ಲ? 
ಜತೆಗೆ ಜನನ ನಿಯಂತ್ರಣ ಮಾತ್ರೆಗಳನ್ನು ಕಂಡುಹಿಡಿದ ಕಾರ್ಲ್‌ ಚೆರಾಸಿ ಮತ್ತು 
ರಸಾಯನಿಕ ವಿಜ್ಞಾನದಲ್ಲಿ 1982ರಲ್ಲಿ ನೊಬೆಲ್‌ ಪ್ರಶಸ್ತಿಗೆ ಪಾತ್ರನಾದ ಹಾಫ್‌ಮನ್‌ 
(ಈತ ಕವಿಯೂ ಹೌದು) ಬರೆದ "ಆಕ್ಸಿಜನ್‌' ಎಂಬ ನಾಟಕವೂ 
ಪ್ರದರ್ಶನಗೊಳ್ಳಲಿದೆ. ಆಂತೋನಿ ಲೆವೋಸಿಯರ್‌. ಪ್ರೀಸ್ಟಲೀ ಮತ್ತು ಶೀಲೆ. ಯಾರು 
ಆಕ್ಸಿಜನ್‌ ಆವಿಷ್ಕಾರದ ಮೂಲಪುರುಷರು ಎಂಬುದನ್ನೇ ಕೇಂದ್ರ ವಸ್ತುವಾಗುಳ್ಳ 
ಈ ನಾಟಕ ಇಂದಿನ ಪರಿಸ್ಥಿತಿಗೂ ಅತ್ಯಂತ ಪ್ರಸ್ತುತ ಎನ್ನುತ್ತಾ ರೆ ಈ ನಾಟಕದ 

ಪ್ರದರ್ಶನ ಪೂರ್ವ ವೀಕ್ಷಣೆ ಮಾಡಿರುವ ತೀರ್ಪುಗಾರರು. 


ಡಿಸೆಂಬರ್‌ 10 ರಂದು ಈ: ವರ್ಷದ ನೊಬೆಲ್‌ ಪುರಸ್ಕಾರವನ್ನು ಪ್ರದಾನ 
ಮಾಡಲಾಗುತ್ತದೆ. ಎಂದಿನಂತೆ ಆಲ್ಪ್ರೆಡ್‌ ನೊಬೆಲ್‌ನ ಉಬ್ಬಚ್ಚಿನ 24 ಕ್ಯಾರೆಟ್‌ 
ಚಿನ್ನದ ಪದಕದ ಒಂದು ಮುಖದಲ್ಲಿ ನೊಬೆಲ್‌ನ ಚಿತ್ರ. ಇನ್ನೊಂದು ಬದಿಯಲ್ಲಿ 
ನಿಸರ್ಗ ದೇವಿಯ ಚಿತ್ರ. ಅದರಲ್ಲಿ ರಾರಾಜಿಸುವ ಧ್ಯೇಯ ವಾಕ್ಕಗಳು ಹೇಳುತ್ತವೆ. 
“ಉಪಜ್ಜೆಗಳು ಬದುಕನ್ನು ಔನ್ನತ್ಯಕ್ಕೇರಿಸುತ್ತವೆ. ಕಲೆ ಅದರ ಸೌಂದರ್ಯವರ್ಧಕ 
(Inventas vitam juvat excoluisse per artes)” ಚಿತ್ರೋದ್ಯಮದಲ್ಲಿ 
ಆಸ್ಕರ್‌ ಎನ್ನಿ. ಟಿ.ವಿ. ಕಾರ್ಯಕ್ರಮಕ್ಕೆ ಎಮ್ಮಿ ಎನ್ನಿ ಭಾರತದ ಜ್ಞಾನಪೀಠವೆನ್ನಿ. 
ಕಳಿಂಗ ಪ್ರಶಸ್ತಿ ಎನ್ನಿ. ಯಾವುವೂ ನೊಬೆಲ್‌ ಪ್ರಶಸ್ತಿಯ ತೂಕವನ್ನು ಐದಲಾರವು. 
ಸದ್ಯದಲ್ಲಿ ಮನುಕುಲದ ಸಾಧನೆಗೆ ಅಂತಿಮ ಅಳತೆ ಪಟ್ಟಿ ನೊಬೆಲ್‌ ಪ್ರಶಸ್ತಿ. 
ಉಪಣಜ್ಞೆ ಸಂಶೋಧನೆಗೇ ಅಲ್ಲದೆ. ಸಾಹಿತ್ಯ, ಶಾಂತಿ ಮತ್ತು ಅರ್ಥಶಾಸ್ತ್ರದ ಪರಮೊಚ್ಚ 
ಸಾಧಕರಿಗೂ ನೊಬೆಲ್‌ ಪ್ರಶಸ್ತಿಯ ಪುರಸ್ಕಾರ. ಅದರ ಹಿರಿಮೆ. ಗರಿಮೆ ವೃದ್ಧಿ 
ಅಭಿವೃದ್ಧಿಗಳನ್ನು ನಾವು ಕಾಲಕಾಲಕ್ಕೆ ಗಣಿಸಬಹದು. ನೊಬೆಲ್‌ ಪ್ರಶಸ್ತಿ ಮೂಲಕ 
ವಿಜ್ಞಾನಿಗಳಿಗೆ ಸಲ್ಲುವ ಸಂಪತ್ತನ್ನು ಗುಣಿಸಬಹುದು. 
ಆಯ್ಕೆಯ ಸ್ವರೂಪ 


ಇಷ್ಟೆಲ್ಲ ನಿರೀಕ್ಷೆಗಳನ್ನು ಅಂತರಿಕ್ಷ ಕ್ಕೇರಿಸುತ್ತಲೇ ಒಂದೇ ದಿನದಲ್ಲಿ ವಿಶ್ವಾದ್ಯಂತ 
ಪ್ರತಿಷ್ಠಿತಠಾಗಲು, ಹಮ್ಮಲು ಕಾರಣವಾಗುವ ನೊಬೆಲ್‌ ಪ ಪ್ರಶಸ್ತಿಯನ್ನು ಕೊಡಲು 
ಅನುಸರಿಸುವ ಮಾರ್ಗ ಯಾವುದು? ಯಾರು ಇದರ ಮೌಲ ;ಮಾಪಕರು? ಇದಕ್ಕೂ 
ನೊಬೆಲ್‌ ಸಮಿತಿ ನಿಯಮಾವಳಿಗಳನ್ನು ರೂಪಿಸಿದೆ. ವ ಕ್ರಿ/ವ್ಯಕ್ತಿಗಳು. ವೈದ್ಯಕೀಯ 
ಕ್ಷೇತ್ರದಲ್ಲಿ ಮಾಡಿದ ಮಹೋನ್ನ ತಿಯನ್ನು ಅಳೆಯುವುದು ಕೆರೊಲಿನ್‌ ಸ ಸಂಸ್ಥೆ ಯ 
ನೊಬೆಲ್‌ ಅಸೆಂಬ್ಲಿ. 50 ಮಂದಿ ಪ್ರೊಫೆಸರುಗಳು ಇದರಲ್ಲಿ ನೇರವಾಗಿ 
ಪಾಲ್ಗೊಳ್ಳುತ್ತಾರೆ. ಸಂಸ್ಥೆ ಆಯ್ಕೆ ಮಾಡಿದ ಸಂಶೋಧಕನ ಸಾಧನೆಯ ಅಗಿ ಪರೀಕ್ಷೆ 
ಅಲ್ಲಿ ಮತ ಚಲಾವಣೆ ಮೂಲಕ, ಇನ್ನು ಭೌತವಿಜ್ಞಾನ. ರಸಾಯನ ವಿಜ್ಞಾನ ಮತ್ತು 
ಅರ್ಥಶಾಸ್ತ್ರ ಇವೆಲ್ಲಕ್ಕೂ ಪ್ರತೈೇಕ ಆಯ್ಕೆ ಸಮಿತಿಗಳಿವೆ. ಈ ಸಮಿತಿಗಳು ಅಕಾಡೆಮಿಗೆ 
ಸದಸ್ಯರನ್ನು ನಾಮಕರಣ ಮಾಡುತ್ತವೆ. ಈ ಸದಸ ರು ಮತ ಚಲಾಯಿಸುವ ಮೂಲಕ 
ನೊಬೆಲ್‌ ಪ್ರಶಸ್ತಿಗೆ ಪಾತ್ರರಾಗುವವರನ್ನು ಆಯ್ಕೆ ಮಾಡುತ್ತಾರೆ. ರಾಯಲ್‌ ಸ್ಪಿಡಿಷ್‌ 

ಅಕಾಡೆಮಿ ಆಫ್‌ ಸೈನ್ಸ್‌ಗೆ ಈ ಹೊಣೆ. ಶಾಂತಿಗಾಗಿ ನೊಬೆಲ್‌ ಪ್ರಶಸ್ತಿಗೆ ಆಯ್ಕೆ 
ಮಾಡುವವರು ನಾರ್ವೆಯ ಪಾರ್ಲಿಮೆಂಟ್‌ ನಿಯಮಿಸಿದ ಐದು ಮಂದಿ ಸದಸ್ಯರು. 
ನಾರ್ವೆಯ ನೊಬೆಲ್‌ ಸಮಿತಿಯ ಉಸ್ತುವಾರಿಯಲ್ಲಿ ಈ ಆಯ್ಕೆ ನಡೆಯುತ್ತದೆ. 

ಕಾದಂಬರಿಕಾರ ನಮ್ಮ ನೈಪಾಲ್‌ ಸಾಹಿತ್ಯದ ನೊಬೆಲ್‌ ಪ್ರಶಸ್ತಿಗೆ ಈ ಬಾರಿ 
ಆಯ್ಕೆಯಾಗಿದ್ದಾರಲ್ಲ. ಅವರನ್ನು ಆರಿಸಿದವರು ಯಾರು?ಸ್ಟೀಡಿಷ್‌ ಲಿಟರರಿ 
ಅಕಾಡೆಮಿ. 18 ಮಂದಿ ಆಜೀವ ಸದಸ್ಯರು ಪ್ರತಿ ಗುರುವಾರ ಸಭೆ ಸೇರುತ್ತಾರೆ. 
ಇಂಥ ಒಂದು ಗುರುವಾರ ನೈಪಾಲ್‌ ಅವರ ಆಯ್ಕೆಯಾಗಿದೆ. ಸಾಹಿತ್ಯದಲ್ಲಿ ನೊಬೆಲ್‌ 
ಪ್ರಶಸ್ತಿ ಪಡೆದವರ ಹೆಸರನ್ನು ಕೊನೆಯವರೆಗೂ ಗುಟ್ಟಾಗಿ ಇಡಲಾಗುತ್ತದೆ. ಆಯ್ಕೆ 
ಪಟ್ಟಿಯನ್ನು' ಬಿಡುಗಡೆ ಮಾಡುವ ಎರಡು ದಿನಗಳ ಮೊದಲಷ್ಟೇ ಅದು 
ಬಹಿರಂಗವಾಗುತ್ತದೆ. 


ಇನ್ನು ಅಸಲೀ ವಿಚಾರಕ್ಕೆ ಬರೋಣ. ನೊಬೆಲ್‌ ಪ್ರಶಸ್ತಿಯ ನೂರು 
ವರ್ಷಗಳಲ್ಲಿ ಅದು ಸಾಗಿ ಬಂದಿರುವ ಮಾರ್ಗ ಎಲ್ಲ ಸಂದರ್ಭಗಳಲ್ಲೂ ಸಾಫಾಗಿ 
ಇಲ್ಲ. ಒಂದಷ್ಟು ಕೊರಕಲುಗಳಿವೆ. ಒಂದಷ್ಟು ರಂದ್ರಗಳಿವೆ. ಒಂದಷ್ಟು ಹಳ್ಳ 
ತಿಟ್ಟುಗಳಿವೆ. ಬೇಕಾದರೆ ಕಪ್ಪುಚುಕ್ಕೆಯೆನ್ನಿ. ನೊಬೆಲ್‌ ತನ್ನ ಉಯಿಲಿನಲ್ಲಿ 
ಸ್ಪಷ್ಟಪಡಿಸಿದ್ದಾನೆ. ""ನೊಬೆಲ್‌ ಪ್ರಶಸ್ತಿಗೆ ಪಾತ್ರರಾಗುವವರು ಯಾವ ದೇಶದ 
ಪ್ರಜೆಯಾದರೂ ಆದೀತು. ತಾರತಮ್ಮ ಸಲ್ಲದು''. ಉಯಿಲಿನಲ್ಲಿ ಬರೆದಿರುವ ಈ 
ವಾಕ್ಕಗಳನ್ನು ಕೃತಿಯಲ್ಲಿ ಎಲ್ಲ ಕಾಲಕ್ಕೂ ಅನುಸರಿಸಲಾಗಿದೆ ಎಂದು ಹೇಳುವುದು 
ಕಷ್ಟ. ಮಸಲ-ರಷ್ಯದ ಮೆಂಡಲೀಫ್‌ನ ಪ್ರಸಂಗವನ್ನೇ ಕೇಳಿ. ಆತ ರಸಾಯನ 
ವಿಜ್ಞಾನದ ಪಿತಾಮಹ ಎಂಬ ಅಭಿದಾನಕ್ಕೂ ಪಾತ್ರನಾದವನು. ರಾಸಾಯನಿಕ 
ಧಾತುಗಳ ಆವರ್ತಕೋಷ್ಟಕದ ಜನಕ. ತನ್ನ ಕನಸಿನಲ್ಲಿ ಈ ಧಾತುಗಳು 
ಸಾಲುರೂಪದಲ್ಲಿ ನಿಂತಂತೆ ಕಂಡ. ಧಾತುಗಳನ್ನು ಈತ ಒಂದು ಸೂತ್ರವನ್ನು ಅನುಸರಿಸಿ 
ವರ್ಗೀಕರಿಸದಿದ್ದರೆ ಇಂದು ಪರಮಾಣು ವಿಜ್ಞಾನ ಯಾವ ದಿಶೆಯಲ್ಲಿ ಸಾಗುತ್ತಿತ್ತೋ 
ತಿಳಿಯದು. ಕೃತಕ ಧಾತುಗಳ ನಿರ್ಮಾಣಕ್ಕೆ ಅಡಿಪಾಯ ಒದಗಿಸಿದ ವಿಶಿಷ್ಟ ಶೋಧಕ. 
ಆದರೆ ಆದದ್ದೇನು? ಎರಡು ಬಾರಿ ಅವನ ಹೆಸರು ನೊಬೆಲ್‌ ಪ್ರಶಸ್ತಿಗೆ 
ಶಿಫಾರಸಾಯಿತು. 1905ರಲ್ಲಿ, ಅನಂತರ 1906ರಲ್ಲಿ ಅಷ್ಟೇ. ಮೆಂಡಲೀಫ್‌ಗೆ ಆ 
ಪ್ರಶಸ್ತಿ ಕನಸೇ ಆಯಿತು. ಯಾಕೆ ಹೀಗೆ? ಏನಿತ್ತು ಐಬು? ಅಂಥದೇನಿಲ್ಲ. ಐಬಿದ್ದದ್ದು 

ಪ್ರಶಸ್ತಿಯನ್ನು ತೀರ್ಮಾನಿಸುವ ತೀರ್ಪುಗಾರರಿಗೆ. ಮೆಂಡಲೀಫ್‌ ಮಾಡಿದ್ದ ಒಂದೇ 
ಒಂದು ಪ್ರಮಾದವೆಂದರೆ ಆತ ರಷ್ಯದಲ್ಲಿ ಜನಿಸಿದ್ದು. ರಷ್ಕ ಕಂಡರೆ ನೊಬೆಲ್‌ 
ಕಮಿಟಿಗೆ ಅದೆಂಥದೋ ಕಸಿವಿಸಿ. ಅಸಹನೆ, ಅಪಥ್ಯ. ಪೂರ್ವಗ್ರಹಪೀಡಿತ. ರೋಗಗ್ರಸ್ತ 
ಮನಸ್ಸಿನ ಸಮಿತಿಯ ಸದಸ್ಯರಿಗೆ ಮೆಂಡಲೀಫ್‌ನ ಸಾಧನೆಗಿಂತ ತಾವು ದ್ವೇಷಿಸುತ್ತಿದ್ದ 
ಭೂಗೋಳವೇ ಮುಖ್ಯವಾಯಿತು. ಈ ಮಧ್ಯೆ 1907ರಲ್ಲಿ ಮೆಂಡಲೀಫ್‌ ನಿಧನನಾದ. 
ಸಮಿತಿಗೆ ಸರಾಗವಾಯಿತು. ಬದುಕಿದ್ದವರಿಗಷ್ಟೇ ನೊಬೆಲ್‌ ಪ್ರಶಸ್ತಿ ಎಂಬ 
ಕಟ್ಟಳೆಯಿದೆ. ಮಾನ ಬಚಾವು! | 

ಆಸ್ಟಾಲ್ಡ್‌ ಅವೆರಿ ಎಂಬ ಪ್ರಭೃತಿಯ ಪ್ರಸಂಗ ಕೇಳಿ. ಈಚೆಗೆ ನಾವೆಲ್ಲ 
ಜೈವಿಕ ತಂತ್ರಜ್ಞಾನದ ಬಗ್ಗೆ ದಿನವೂ ಕೇಳುತ್ತಿದ್ದೇವೆ: ವಿಜ್ಞಾನಿಗಳು ವರ್ಷವಿಡೀ 
ಚರ್ಚಿಸುತ್ತಿದ್ದಾರೆ ಇದರ ಮೂಲ ಪುರುಷ ಆಸ್ಟಾಲ್ಡ್‌. ಡಿ.ಎನ್‌.ಎ. ಎಂಬ ಅಣುವೇ 
ನಮ್ಮ ಗುಣಲಕ್ಷಣಗಳನ್ನು ಪೀಳಿಗೆಯಿಂದ ಪೀಳಿಗೆಗೆ ಸಂವಹಿಸುವ ಸರದಾರ ಎಂಬ 
ಆದ್ಕ ತಿಳಿವನ್ನು ನೀಡಿದ ಈ ಶೋಧಕನ ಹೆಸರೂ ನೊಬೆಲ್‌ ಪ್ರಶಸ್ತಿಗೆ 1994 
ರಲ್ಲೇ ಶಿಫಾರಸಾಗಿತ್ತು. ಚೋದ್ಯವೆಂದರೆ ಸಮಿತಿಗೆ ಈತನ ಮೂಲ ಕೊಡುಗೆಯೇ 
ಅರ್ಥವಾಗಿರಲಿಲ್ಲ. ಜೀವ ನಿರ್ಮಾಣಕ್ಕೆ ನಾಲ್ಕು ರಸಾಯನಿಕ ಇಟ್ಟಿಗೆಗಳು ಸಾಕೆ? 
ಕೊನೆಪಕ್ಬ 20 ಅಮೈನೋ ಆಮ್ಲವಾದರೂ ಬೇಡವೇ ಎಂದು ಗುಣಿಸಿ, ಭಾಗಿಸಿ 
ತಪ್ಪು ತಪ್ಪ ಲೆಕ್ಕ ಹಾಕಿ ಅವೆರಿಯ ಸಂಶೋಧನೆಯನ್ನು ಮೂಲೆಗೆ ತಳ್ಳಿತು. ಮುಂದೆ 
ಈ ಸಮಿತಿಗೆ ವಾಸ್ತವತೆ ಅರ್ಥವಾದಾಗ ಕಾಲ ಮಿಂಚಿತ್ತು. ಅವೆರಿ ಆವರೆಗೂ 
ಇರಲಿಲ್ಲ. 

ಇದಕ್ಕಿಂತಲೂ ಅಧ್ವಾನದ ಪ್ರಸಂಗ ಇನ್ನೊಂದಿದೆ. ನೊಬೆಲ್‌ ಸಮಿತಿಯ 
ಇತಿಹಾಸದಲ್ಲಿ ಅಳಿಸಲಾಗದ ಕಪ್ಪುಚುಕ್ಕೆ ಇದು. ಈ ಪ್ರಸಂಗ ನೆನೆದೇ ನೊಬೆಲ್‌ 
ಸಮಿತಿ ಈಗಲೂ ಬೆಚ್ಚುತ್ತದೆ. ಜೊಹಾನ್ಸನ್‌ ಫಿಬಿಜರ್‌ ಎಂಬ ಶರೀರ ವಿಜ್ಞಾನಿ, 
"ಸ್ಪಿರಾಫೆರಾ ಕಾರ್ಸಿನೋಮಾ' ಎಂಬ ಹುಳು ದೇಹದ ಒಂದೆಡೆಯಿಂದ ಮತ್ತೊ ದೆಡೆಗೆ 
ಕ್ಯಾನ್ಸರನ್ನು ಒಯ್ಯುತ್ತದೆ ಎಂದು ಪ್ರತಿಪಾದಿಸಿದ್ದ. 1926 ರಲ್ಲಿ ಈ ನಿಟ್ಟಿನಲ್ಲಿ 
ಹೇಳಿಕೊಳ್ಳುವಂತಹ ಕೆಲಸ ಆಗಿರಲಿಲ್ಲ. ನೊಬೆಲ್‌ ಆಯ್ಕೆ ಸಮಿತಿಗೆ ಇದು 
ಆಪ್ಯಾಯಮಾನವಾಗಿ ಕಂಡಿತು. ತಡಮಾಡದೆ ನೊಬೆಲ್‌ ಪ್ರಶಸ್ತಿಯನ್ನು ಆತನಿಗೆ 
ಕೊಟ್ಟೇಬಿಟ್ಟಿತು. ವಿಚ್ಞಾನ ಗಣ ಅನಂತರ ಸಮಿತಿಗೆ ಛೀಮಾರಿ ಹಾಕಿತು. ಸಮಿತಿ ಈ 

ಪ್ರಸಂಗದಿಂದ ಎಷ್ಟು ಧೃತಿಗೆಟ್ಟಿತೆಂದರೆ ಮುಂದಿನ 40 ವರ್ಷಗಳ ಕಾಲ ಕ್ಕಾನ್ಸರ್‌ 
ಕುರಿತ ಸಂಶೋಧನೆಗೆ ನೊಬೆಲ್‌ ಪುರಸ್ಕಾರ ನೀಡಲು ಹಿಂಜರಿಯಿತು. ಬಹುಶಃ 
ಸಮಿತಿಯ ಇಂಥ ಅಬದ್ದ ತೀರ್ಮಾನಗಳನ್ನು ಕೇಳಿದ್ದರೆ ಸಮಾಧಿಯಲ್ಲೇ ನೊಬೆಲ್‌ 
ಹೊರಳಾಡುತ್ತಿದ್ದನೋ ಏನೋ. 

ಇನ್ನು ಭಾರತೀಯರಿಗೆ ವ್ಯವಹಾರ ಜಾಣ್ಮೆ ಕಮ್ಮಿ ಎಂಬುದಕ್ಕೆ ಜಗದೀಶ್‌ 
ಚಂದ್ರ ಬೋಸ್‌ ಉದಾಹರಣೆಯಾಗಿ ನಿಲ್ಲುತ್ತಾರೆ. ಮೊತ್ತಮೊದಲ ನಿಸ್ತಂತು 
ಸಂವಹನೆಯ ರೂವಾರಿ ಎಂಬ ಕೀರ್ತಿಗೆ ಭಾಜನನಾದ ಈ ಭೂಪ. ಮಾರ್ಕೋನಿ 
ಮುಂದೆ ತನ್ನೆಲ್ಲ ತಂತ್ರಜ್ಞಾನದ ಗುಟ್ಟನ್ನು ಒದರಿಬಿಡುವುದೆ? ಮಾರ್ಕೊನಿಗೆ ನೊಬೆಲ್‌ 
ಪ್ರಶಸ್ತಿ ಸಿಕ್ಕಿತು. ಬೋಸ್‌ಗೆ ಸಿಕ್ಕಿದ್ದು ಶಹಬಾಸ್‌ಗಿರಿ ಮಾತ್ರ. 

ಬೋಸಾನ್‌ ಎಂಬ ಮೂಲ ಕಣವಿರುವುದು ನಿಮಗೆ ಗೊತ್ತಿರಬಹುದು. ಇದು 
ಎಸ್‌.ಎನ್‌. ಬೋಸ್‌ರ ಹೆಸರನ್ನು ಸ್ಲಿರೀಕರಿಸಲು ವಿಜ್ಞಾನಿಗಳು ತೋರಿಸಿರುವ ಗೌರವ. 
30ರ ಹರೆಯದಲ್ಲೇ ಹೆಸರಾಂತ ಮಾ ಬಕ್ಸವೆಲ್‌-ಬೋಲ್ಟ್‌ ಮನ್‌ ಸಿದ್ದಾಂತಕ್ಕೆ ಈ 
ಭೂಪತಿ ಸವಾಲು ಎಸೆದಿದ್ದ. ಅನೇಕ ಹೆಸರಾಂತ ಯೂರೋಪ್‌ ಸಂಶೋಧನಾ 
ಪತ್ರಿಕೆಗಳು ಈತನ ಪ್ರಬಂಧಗಳನ್ನು ಪ್ರಕಟಿಸಲಿಲ್ಲ. ಒಂದು ಪ್ರತಿ ಐನ್‌ಸ್ಟೈನ್‌ರಿಗೂ 
ಹೋಯಿತು. ಕ್ವಾಂಟಮ್‌ ಸಿದ್ದಾಂತಕ್ಕೆ ಬೋಸ್‌ ಸಿದ್ಧಾಂತವನ್ನು ವಿಸ್ತರಿಸಿ ಈಗ 
ಅದು ಬೋಸ್‌ ಐನ್‌ಸ್ಟೈನ್‌ ಸಮೀಕರಣ ಎಂಬ ಹೆಸರು ಪಡೆದಿದೆ. ನೊಬೆಲ್‌ 
ಪ್ರಶಸ್ತಿ ಸಿಕ್ಕಲಿ. ಬಿಡಲಿ. ಸತ್ಯೇಂದ್ರನಾಥ ಬೋಸ್‌ ಅವರ ಸತ್ಯಾನ್ವೇಷಣೆಗೆ 
ವಿಜ್ಞಾನದಲ್ಲಿ ಇಂದಿಗೂ ಜಾಗವಿದೆ. ಇನ್ನೂ ಒಂದು ವಿಶೇಷವೆಂದರೆ ಈ ವರ್ಷದ 
ನೊಬೆಲ್‌ ಪ್ರಶಸ್ತಿಗೆ ಪಾತ್ರವಾದ ಭೌತವಿಜ್ಞಾನದ ಸಂಶೋಧನೆಗೆ ಬೋಸ್‌- 
ಐನ್‌ಸ್ಟೈನ್‌ ಸಿದ್ಧಾಂತವೇ ತಳಹದಿ. ಸಾಲದೇ ಕೃತಾರ್ಥನಾಗಲು? ಇವು ಒಂದೆರಡು 
ಸ್ಕಾಂಪಲ್‌ಗಳು ಅಷ್ಟೇ. ಇಂಥ ಅಲಕ್ಷ್ಯ, ಅವಜ್ಞೆ ಒಂದಲ್ಲ ಅನೇಕವಿವೆ. ಸಮಿತಿಯ 
ಒಣ ಪ್ರತಿಷ್ಠೆ. ಭೌಗೋಳಿಕ ಭೇದ ಆಗೊಮ್ಮೆ ಈಗೊಮ್ಮೆ ಇಣುಕಿಯೇಬಿಡುತ್ತದೆ 

ಎಷ್ಟು ತಡೆ ಹಿಡಿದರೂ. 

ಇವೆಲ್ಲವನ್ನೂ ಹೇಗೋ ಕ್ಷಮಿಸಬಹುದು. ಈಗ ನೊಬೆಲ್‌ ಪಾರಿತೋಷಕದ 
ನಿಯಮಾವಳಿಗಳೇ ದಿನದಿಂದ ದಿನಕ್ಕೆ ಕಗ್ಗಂಟಾಗುತ್ತಿವೆ. 1968ರವರೆಗೂ ಒಂದೇ 
ಕ್ಷೇತ್ರದಲ್ಲಿ ಕೆಲಸ ಮಾಡಿದ ಮೂರಕ್ಕಿಂತ ಹೆಚ್ಚು ಮಂದಿಗೂ ಪ್ರಶಸ್ತಿಗೆ ಅವಕಾಶವಿತ್ತು. 
ಆ ವರ್ಷ ನಿಯಾಮವಳಿಗೆ ತಿದ್ದುಪಡಿ ತಂದು ಗರಿಷ್ಠ ಮೂರು ಮಂದಿಗೆ ಮಾತ್ರ 

ಎಂಬ ತೀರ್ಮಾನಕ್ಕೆ ಬಂತು. ಈಗಿನ ಪರಿಸ್ಥಿತಿಯನ್ನೇ ನೋಡಿ. ಒಂದೇ ಸಮಸ್ಯೆಯ 
ಬೆನ್ನು ಹತ್ತಿ ಜಗತ್ತಿನಾದ್ಯಂತ ನೂರಾರು ಸಂಶೋಧಕರು ಕೆಲಸ ಮಾಡುತ್ತಿದ್ದಾರೆ. 
ಅಷ್ಟೇ ಸಂಖ್ಯೆಯ ಪ್ರಯೋಗಾಲಯಗಳು ಅದೇ ಕೆಲಸದಲ್ಲಿ ನಿರತವಾಗಿವೆ. ಇದರ 
ಅರ್ಥ ಬಲು ಸ್ಪಷ್ಟ. ವೈಯಕ್ತಿಕ ಸಾಧನೆಗಳ ಕಾಲ ಹಿಂದಕ್ಕೆ ಹೋಯಿತು. ಈಗ 
ಏನಿದ್ದರೂ ತಂಡಗಳಲ್ಲಿ ಸಂಶೋಧನೆ ಮಾಡಬೇಕಾದ ಅನಿವಾರ್ಯ ಸ್ಥಿತಿ, ಕಣಭೌತ 
ವಿಜ್ಞಾನದಲ್ಲಿ ಕ್ವಾರ್ಕ್‌ ಸಂಶೋಧನೆ ಕುರಿತು 1995ರಲ್ಲಿ 1,000 ಪ್ರೌಢ 
ಸಂಶೋಧನಾ ಪ್ರಬಂಧಗಳು ಪ್ರಕಟಣೆಗಾಗಿ "ಫಿಸಿಕಲ್‌ ರಿವ್ಯೂ ಲೆಟರ್‌' ಎಂಬ 
ಪತ್ರಿಕೆಗೆ ಬಂದಿದ್ದವೆಂದರೆ ನೀವೇ ಊಹಿಸಬಹುದು ಸಂಶೋಧಕರ ಲಕ್ಷ್ಯವನ್ನು, 
ಅರಸಿಕೊಂಡ ವಿಷಯವನ್ನು. 

ನೊಬೆಲ್‌ ಪ್ರಶಸ್ತಿಯ ನಿಯಮಾವಳಿಗೆ ಕಾಲಕಾಲಕ್ಕೆ ತಿದ್ದುಪಡಿ ತರಲಾಗದಿದ್ದರೆ 
ಅಪ್ರಸ್ತುತವಷ್ಟೇ ಅಲ್ಲ. ನಗೆಪಾಟಲಿಗೀಡಾಗುವ ಸಂಭವವೇ ಹೆಚ್ಚು. ಸ್ಲೈಡ್‌ 
ರೂಲ್‌ನಿಂದ ಪ್ರಾರಂಭವಾಗಿ (ಕ್ರಿ.ಶ. 1622) ಈಗ ಸೂಪರ್‌ ಕಂಪ್ಯೂಟರ್‌ವರೆಗೆ 
ಸಾಗಿ ಬಂದಿರುವ ಕಂಪ್ಯೂಟರ್‌ ತಂತ್ರಜ್ಞಾನ ಕೇವಲ ವಿಜ್ಞಾನ ಇತಿಹಾಸಕಾರರಿಗಷ್ಟೇ 
ಆಸಕ್ತಿಯ ವಿಷಯವಲ್ಲ. ಕಂಪ್ಯೂಟರ್‌ ನಿತ್ಕೋಪಯುಕ್ತ ಅನಿವಾರ್ಯ 
ಸಾಧನವಾಗಿದೆ. 20ನೇ ಶತಮಾನದ ಇತಿಹಾಸವನ್ನೇ ಅದು ಬದಲಾಯಿಸಿದೆ. ಆದರೆ 
ಇದಕ್ಕೆ ನೊಬೆಲ್‌ ಪ್ರಶಸ್ತಿ ಸಲ್ಲುವಂತಿಲ್ಲ. ತಂತ್ರಜ್ಞಾನ ಪ್ರಶಸ್ತಿಗೆ ಅರ್ಹವಲ್ಲ 
ಎಂಬ ಷರಾ ನಿಯಮಾವಳಿಯಲ್ಲಿದೆ. ಬುದ್ದಿಗೆ ಸವಾಲೆಸೆಯುವಂತಹ ಗಣಿತದ 
ಮಹೋನ್ನತ ಸಿದ್ಧಾಂತ. ಸೂತ್ರ, ಸಾಧನೆಗೆ ನೊಬೆಲ್‌ ಸಮಿತಿ ಕಿಮ್ಮತ್ತು ಕೊಡುವುದಿಲ್ಲ. 
ಖಗೋಳ ವಿಜ್ಞಾನ ಪ್ರಶಸ್ತಿಗೆ ಆಸ್ಪದವಿಲ್ಲ. ಹೀಗಾಗಿ ಶ್ರೀನಿವಾಸ ರಾಮಾನುಜನ್‌, 
ಅಸಾಧಾರಣ ಗಣಿತಜ್ಞನಾಗಿದ್ದರೂ ನೊಬೆಲ್‌ ಪ್ರಶಸ್ತಿಗೆ ಅದು ಲೆಕ್ಕವಿಲ್ಲ. ವಿಶ್ವದ 
ಉಗಮ ಕುರಿತು ಮೂಲ ಸಂಶೋಧನೆ ಮಾಡಿದ ಫ್ರೆಡ್‌ ಹಾಯ್ಲ್‌ಗೆ ನೊಬೆಲ್‌ 
ಪ್ರಶಸ್ತಿ ಗಗನ ಕುಸುಮ. ಕಿರಿಯ ವಿಜ್ಞಾನಿಗಳಿಗೆ ಬೆಂಬಲಿಸುವ ಮಾತುಗಳು ನೊಬೆಲ್‌ 
ನಿಯಾವಳಿಯಲ್ಲಿ ನಿರೂಪಿತವಾಗಿದ್ದರೂ ಅವು ಎಂದೋ ಹೊಳಪು ಕಳೆದುಕೊಂಡಿವೆ. 
ಕೇವಲ ಯುರೋಪ್‌ ಮತ್ತು ಉತ್ತರ ಅಮೆರಿಕದ ಸಂಶೋಧಕರ ಸಾಧನೆಗಳನ್ನು 
ಬಹುವಾಗಿ ಪರಿಗಣಿಸಿ. ರಷ್ಟ, ಇಂಡಿಯಾ, ಜಪಾನಿನ ವಿಜ್ಞಾನಿಗಳನ್ನು ನೊಬೆಲ್‌ 
ಆಯ್ಕೆ ಸಮಿತಿ ಕಡೆಗಣಿಸುತ್ತಿದೆ ಎಂಬ ಅಪವಾದವನ್ನು ಸುಲಭವಾಗಿ "ಆರೋಪ' 
ಎಂದು ತಳ್ಳಿಹಾಕುವಂತಿಲ್ಲ. ಈವರೆಗೂ ಚೀನಾದ ಒಬ್ಬ ಸಂಶೋಧಕನೂ ನೊಬೆಲ್‌ 

ಪ್ರಶಸ್ತಿಗೆ ಪಾತ್ರನಾಗಿಲ್ಲ. ನೊಬೆಲ್‌ನ ಹೆಸರಿನಲ್ಲಿ ನೊಬೆಲಿಯಮ್‌ ಎಂಬ ಹೆಸರಿನ 
ಧಾತುವೂ ಇದೆ. ಆವರ್ತ ಕೋಷ್ಟಕದಲ್ಲಿ ಇದರ ಸ್ಥಾನ 102. ಈ ಧಾತುವಿನ 
ಒಂದು ಸಮಸ್ಥಾನಿಯ ಅರ್ಧಾಯು ಕೇವಲ 58 ನಿಮಿಷ ಅಷ್ಟೇ. ಆದರೆ ನೊಬೆಲ್‌ 
ಪಾರಿತೋಷಕ ಇಷ್ಟು ಅಲ್ಪಾಯು ಅಲ್ಲ ಎಂದು ಮನಗಾಣಲು ಇದು ಸಕಾಲ. 
ನೊಬೆಲ್‌ - ಬೆಲ್‌ - ಇಗ್ನೊಬೆಲ್‌ 

ಪ್ರತಿಷ್ಠಿತ ನೊಬೆಲ್‌ ಪ್ರಶಸ್ತಿ ಎಂಥೆಂಥ ಘಟಾನುಘಟಿಗಳಿಗೇ ಕೈಕೊಟ್ಟಿದೆ. 
ಸ್ವತಃ ಫ್ರೆಡ್‌ ಹಾಯ್ಲ್‌ ಕೂಡ ವಂಚಿತರಲ್ಲೊಬ್ಬ. ಜೋಸೆಲಿನ್‌ ಬೆಲ್‌, ಪಲ್ಸಾರನ್ನು 
ಮೊದಲು ಪತ್ತೆಹಚ್ಚಿದವ (ಸೂಪರ್ನೋವಾ ಸ್ಫೋಟಿಸಿದ ನಂತರ ಉಳಿಯುವ ವಾಮನ 
ನ್ಯೂಟ್ರಾನ್‌ ತಾರೆ). ಈ ಬೆಲ್‌ಗೆ ನೊಬೆಲ್‌ ಪ್ರಶಸ್ತಿ ಬರಲಿಲ್ಲವೆಂದು ಫ್ರೆಡ್‌ 
ಹಾಯ್‌ ಲಂಡನ್‌ ಟೈಮ್ಸ್‌ಗೆ ಖಾರವಾಗಿ ಬರೆದಿದ್ದ. ಇವೆಲ್ಲವೂ ಪ್ರಖ್ಯಾತ 
ಶೋಧನೆಗೆ ಸಂದ ಅನ್ಕಾಯದ ವಿರುದ್ದ ಎತ್ತಿದ ಧ್ವನಿಗಳು. 

ಈಗ ಕುಖ್ಯಾತ ಪ್ರಶಸ್ತಿಯ ಸರದಿ. ಇದರ ಹೆಸರು "ಇಗ್ನೊಬೆಲ್‌' . ಹೀಗೆಂದರೆ 
ಘನತೆಗೆಟ್ಟ ಎಂಬ ಅರ್ಥ- ಉದ್ದೇಶಪೂರ್ವಕವಾಗಿಯೇ ಕೊಡಲಾಗಿದೆ. ತಮ್ಮ 
ಕ್ಷೇತ್ರದ ಗಂಭೀರ ಸಮಸ್ಯೆಗಳನ್ನು ಬಿಟ್ಟು ಅಸಂಬದ್ಧ ಶೋಧನೆ ಮಾಡಿ 
ನಗೆಪಾಟಲಿಗೀಡಾಗುವ ವಿಜ್ಞಾನಿಗಳಿಗಾಗಿ ಈ ಪ್ರಶಸ್ತಿ ಮೀಸಲು. ಹಾರ್ವರ್ಡ್‌ 
ವಿಶ್ವವಿದ್ಯಾಲಯ ಮತ್ತು ಕೇಂಬ್ರಿಡ್ಜ್‌ ನ "ಜರ್ನಲ್‌ ಆಫ್‌ ಇರ್‌ರಿಪ್ರೆಡ್ಕೂಸಿಬಲ್‌ 
ರಿಸಲ್ಸ್‌್‌' ಎಂಬ ಪತ್ರಿಕೆ ಜಂಟಿಯಾಗಿ 1994 ರಿಂದ ವರ್ಷವರ್ಷವೂ ಈ ಪ್ರಶಸ್ತಿ 

ನೀಡುತ್ತಿವೆ. ಮುಂದೆ ಇಂಥ ಸಂಶೋಧನೆಯನ್ನು ಮರಳಿ ಮಾಡುವಂತಿಲ್ಲ. ಹಣ 
ಇಲ್ಲ, ಪ್ರಶಸ್ತಿ ಪತ್ರವಿಲ್ಲ. ಆದರೆ ಇಂಥ ಶೋಧಕರಿಗೆ ಖ್ಯಾತಿ (ಕು) ಕಟ್ಟಿಟ್ಟ ಬುತ್ತಿ. 

ನೊಬೆಲ್‌ ಪ್ರಶಸ್ತಿ ಪಟ್ಟಿ ಬಿಡುಗಡೆಯಾಗುವ ಸಮಯದಲ್ಲೇ ಈ ಖ್ಯಾತರ ಪಟ್ಟಿಯೂ 
ಬಿಡುಗಡೆಯಾಗುತ್ತದೆ. ಈ ವರ್ಷದ ಪ್ರಶಸ್ತಿ ವಿಜೇತರ ಸಾಧನೆಯ ಒಂದೆರಡು 
ಸ್ಕಾಂಪಲ್‌ : 

ಕನ್ನಡಿಗರಾರೂ ನೊಬೆಲ್‌ ಪ್ರಶಸ್ತಿ ಪಡೆದಿಲ್ಲ ತಾನೆ? ಆದರೆ ಬೆಂಗಳೂರಿನ 
ನರವಿಜ್ಞಾನ ಕೇಂದ್ರದ (ನಿಮ್ಹಾನ್ಸ್‌) ಬಿ. ಎಸ್‌. Cai ಮತ್ತು ಡಾ. ಚಿತ್ತರಂಜನ್‌ 
ಅಂಡ್ರಾಡೆ ಅವರು ಈ ಬಾರಿ ಈ "ಸಾರ್ವಜನಿಕ ಸ್ಟಾಸ್ಥ್ಯ' ವಿಭಾಗದಲ್ಲಿ ಇಗ್ನೊ ಬೆಲ್‌ 
ಪ್ರಶಸ್ತಿ ಹಂಚಿಕೊಂಡಿದ್ದಾ ರೆ. ಅವರ ಸಂಶೋಧನೆ : 

ಪದೇ ಪದೇ ಮೂಗಿನಲ್ಲಿ ಬೆರಳು ತೂರಿಸಿ. ಗಾಣ ಆಡಿಸಿ ಸಿಂಬಳದ ಕಿಟ್ಟವನ್ನು 

ತೆಗೆಯುವ "ರೈನೋಟಿಲ್ಲೆಕ್ಸೋಮೇನಿಯ' ಎಂಬ ಮಾನಸಿಕ ಸ್ಥಿತಿ 
ಹದಿಹರೆಯದವರಲ್ಲೇ ಏಕೆ ಹೆಚ್ಚು? ಇದು ಅವರ ವೈಜ್ಞಾನಿಕ ಶೋಧದ ವಿಷಯ. 

ಜರ್ನಲ್‌ ಆಫ್‌ ಟ್ರಾಮಾ ಎಂಬುದರಲ್ಲಿ ಪೀಟರ್‌ ಬ್ರಾಸ್‌ ಎಂಬ ಶೋಧಕ 
ಬರೆದ ಲೇಖನಕ್ಕೆ ವೈದ್ಯಕೀಯ ವಿಭಾಗದಲ್ಲಿ ಪ್ರಶಸ್ತಿ. 

ವಿಷಯ: ತಲೆ ಮೇಲೆ ಬೀಳುವ ತೆಂಗಿನ ಕಾಯಿಯಿಂದ ಆಗುವ ಗಾಯದ 
ಬಗ್ಗೆ ಸಂಶೋಧನೆ. 

ಒಳಚಡ್ಡಿಯಲ್ಲಿ ಕಲ್ಲಿದ್ದಲು ಪುಡಿ ಹಾಕಿ ಮೂತ್ರದ ದುರ್ವಾಸನೆಯನ್ನು ಹೇಗೆ 
ದೂರ ಮಾಡಬಹುದು ಎಂದು ಶೋಧನೆ ಮಾಡಿದ ಕೊಲರಡೋದ ಬಕ್‌ 

ವೈಮರ್‌ ಎಂಬಾತನಿಗೆ ಜೀವಿವಿಜ್ಞಾನದಲ್ಲಿ ಪ್ರಶಸ್ತಿ. 

ಅಯಸ್ಕಾಂತ ಬಳಸಿ, ನೆಲಕಚ್ಚಿರುವ ಕುಸ್ತಿ ಪಟುಗಳನ್ನು ಮತ್ತು ನೆಲ ಕಚ್ಚಿರುವ 
ಕಪ್ಪೆಗಳನ್ನು ಹೇಗೆ ಮೇಲೆತ್ತಬಹುದು ಎಂಬ ಭೌತವಿಜ್ಞಾನ ಸಂಶೋಧನೆಗೆ 
ಮೆಸ್ಸಾಚ್ಕುಸೆಟ್ಸ್‌ ವಿಶ್ವವಿದ್ಯಾಲಯದ ಡೇವಿಡ್‌ ಸ್ಮಿತ್‌ ಎಂಬಾತನಿಗೆ ಪ್ರಶಸ್ತಿ. 

ಅರ್ಥಶಾಸ್ತ್ರದ ಪ್ರಶಸ್ತಿಯನ್ನು ಮಿಚಿಗನ್‌ ಬಿಸಿನೆಸ್‌ ಸ್ಕೂಲ್‌ 
ವಿಶ್ವವಿದ್ಯಾಲಯದ ಜೋನ್‌ ಸ್ಲಮ್‌ರಾಡ್‌ ಮತ್ತು ಬ್ರಿಟಿಷ್‌ ಕೊಲಂಬಿಯಾ 
ವಿಶ್ವವಿದ್ಯಾಲಯದ ಕೋಪ್‌ ಜೆಕ್‌ ಜಂಟಿಯಾಗಿ ಹಂಚಿಕೊಂಡಿದ್ದಾರೆ. 

ವಿಷಯ: ತಮ್ಮ ಆಸ್ತಿಗಾಗಿ ತೆರಬೇಕಾದ ತೆರಿಗೆಯನ್ನು ಕಡಿತಗೊಳಿಸಲು 
ಅವಕಾಶವಿದ್ದರೆ ಸಾವನ್ನೂ ಮುಂದೂಡಬಲ್ಲ ಜನರನ್ನು ಕುರಿತು ಈ ಪರಿಣತರು 
ಒಳನೋಟ ಬೀರಿದ್ದಾರೆ. 

ಇನ್ನು ಸಾಹಿತ್ಯದಲ್ಲಿ ಭಾರಿ ಸಂಶೋಧನೆಗೆ ಮನ್ನಣೆ ಸಿಕ್ಕಿದೆ. ಬೋಸ್ಟನ್ನಿನ 
ರಿಚಾರ್ಡ್‌ ಎಂಬ ಸಾಹಿತಿ ಮಾಡಿರುವ ಸಂಶೋಧನೆ: 

ಇತ್ತೀಚೆಗೆ ಬಹುವಚನ ಮತ್ತು ಷಷ್ಠಿ ವಿಭಕ್ತಿ ಬಳಸುವಲ್ಲಿ ಆಗುತ್ತಿರುವ 
ವೃತ್ಕಾಸ. ಅಪಾಸ್ಟ್ರಪಿ "ಎಸ್‌' ಬಳಕೆಯಾಗುತ್ತಿರುವುದು ಏಕೆ ಅಪರೂಪವಾಗುತಿದೆ 
ಎಂಬ ಮೌಲಿಕ ಶೋಧನೆಗೆ ಇಗ್ನೊಬೆಲ್‌ ಪ್ರಶಸ್ತಿ. ತ 

ನಿಮ್ಮ ಗಮನಕ್ಕೆ: ಕ್ರಿ.ಶ. 2001ರ ಇಗ್ನೊಬೆಲ್‌ ಪ್ರಶಸ್ತಿಯನ್ನು ಹಾರ್ವರ್ಡ್‌ 
ವಿಶ್ವವಿದ್ಯಾಲಯ ಅಕ್ಟೋಬರ್‌ ನಾಲ್ಕರಂದೇ ಪ್ರಧಾನ ಮಾಡಿದೆ. 


ಭೂಕಂಪನ ಮುನ್ಸೂಚನೆ : ಕತ್ತಲಲ್ಲಿ ಕಣ್ಣುಮುಚ್ಚಾಲೆ 


ಈ ವರ್ಷದ ಜನವರಿ 29ರ ಬೆಳಿಗ್ಗೆ 8.08ರಲ್ಲಿ ಎಂದಿನಂತೆ ವೃತ್ತಪತ್ರಿಕೆ 
ಯನ್ನು ಓದುತ್ತಿದ್ದೆ. ಭುಜ್‌ ಭೂಕಂಪನ ತಂದ ಸಾವು ನೋವುಗಳು, ಅಲ್ಲಿ 
ಅನಾಥರಾದ ಮಕ್ಕಳನ್ನು ಕುರಿತ ಕಲ್ಪನೆಗೂ ನಿಲುಕದ ವಾಸ್ತವ ವರದಿಗಳು ಒಂದೆಡೆ 
ಮನವನ್ನು ಇರಿಯುತ್ತಿದ್ದರೆ, ಇನ್ನೊಂದೆಡೆ ಬದುಕುಳಿದವರ ಧ್ವನಿ ಬಂದತ್ತ ಮೂಸಿ 
ಮೂಸಿ ಧಾವಿಸಲು ಹಾತೊರೆಯುತ್ತಿದ್ದ ಶ್ವಾನ ಸಮೂಹ, ಭುಜ್‌ ಪಟ್ಟಣದ 
ಗೋರಿಗಳ ನಡುವೆ ಅವು ತವಕಿಸುತ್ತಿದ್ದ ಪರಿ ಟಿ.ವಿ. ಪರದೆಯ ಮೇಲೆ ಮೂಡಿ 
ಎದೆಗೆ ಮತ್ತಷ್ಟು ಚೂರಿಗಳನ್ನು ನೆಟ್ಟಿತ್ತು. ಇದ್ದಕ್ಕಿದ್ದಂತೆ ನಾನು ಕುಳಿತಿದ್ದ ಖುರ್ಚಿ 
ನಡುಗಿತು. ನೆಲದೊಳಗೆ ರೋಡ್‌ ರೋಲರ್‌ ಹರಿದುಹೋದಂತೆ ಭಾಸ. ನಾಲ್ಕು 
ಸೆಕೆಂಡಿಗೂ ಹೆಚ್ಚಿರಲಾರದು, ಆದರೆ ಈ ಅನಿರೀಕ್ಷಿತ ಘಟನೆ ಎದೆಯನ್ನು 
ಡವಗುಟ್ಟಿಸುತ್ತಲೇ ಹೋಯಿತು. ಈರುಳ್ಳಿ ಹೆಚ್ಚುತ್ತಿದ್ದ ಮಡದಿ ಅಡುಗೆ ಮನೆಯಿಂದ 
ಹೊರಬಂದಳು. ನಾನು ಪತ್ರಿಕೆಯನ್ನು ಬಿಸುಟು ಬೀದಿಗೆ ನಡೆದೆ. ಅದು ಭೂಕಂಪನವೇ 
ಎಂಬ ಸತ್ಕ ಬಹುಬೇಗ ಅನುಭವಕ್ಕೆ ಬಂತು. ಹದಿನೈದು ವರ್ಷಗಳ ಹಿಂದೆ 
ಮೇಘಾಲಯದ ರಾಜಧಾನಿ ಷಿಲ್ಲಾಂಗ್‌ನಲ್ಲಿ ಇಂಥದೇ ಸಂದರ್ಭ ಎದುರಿಸಿದ್ದೆವು. 
ಮಡದಿ ಮಕ್ಕಳನ್ನು ಬಿಟ್ಟು ಕಾಡಿನಲ್ಲಿ ಸರ್ವೆ ಮಾಡುತ್ತ ಬಾಂಗ್ಲಾ ದೇಶದ 
ಗಡಿಯಲ್ಲಿದ್ದೆ. ಖಾಸಿ ಜನಾಂಗದ ಮರದ ಮನೆಯಲ್ಲಿ ತಾತ್ಕಾಲಿಕ ಬಿಡಾರ ಹೂಡಿದ್ದೆ. 
ನಡುರಾತ್ರಿ ಮರದ ಮನೆ ಉಯ್ಯಾಲೆಯಂತೆ ತೂಗಿ ಇನ್ನೇನು ಬಿದ್ದೇ ಬಿಟ್ಟಿತು 
ಎನ್ನುವ ಹೊತ್ತಿಗೆ ಜೀವದಾನ ನೀಡಿ ಹಿಂದಕ್ಕೆ ಸರಿದು ಅಭಯ ನೀಡಿತ್ತು. ಬೀದಿ 
ನಾಯಿಗಳು ಒಂದೇ ಸಮನೆ ಬೊಗಳಿದವು. ಅತ್ತ ಷಿಲ್ಲಾಂಗ್‌ನಲ್ಲಿ ಮಡದಿ, 
ಮಕ್ಕಳನ್ನು ತಬ್ಬಿಕೊಂಡು ಮಂಚದ ಅಡಿ ನುಸುಳಿ ನಿದ್ರೆಯಿಲ್ಲದ ರಾತ್ರಿ ಕಳೆದಿದ್ದಳು. 

ಮನೆಯ ಮಾಲೀಕ ಪಾಲ್‌ಗೆ ಇದೆಲ್ಲ ಸಾಧಾರಣ ಸಂಗತಿ. ಆತ ಹುಸು ನಗೆ ನಕ್ಕು 
ಬೆಳಿಗ್ಗೆಯೇ ಪಾನ್‌ ಜಗಿಯುವುದರಲ್ಲಿ ತನ್ಮಯನಾಗಿದ್ದ. ಷಿಲ್ಲಾಂಗ್‌ನ ಬಂಗಾಳಿ 
ಜನ ಒಂದು ಸಂಪ್ರದಾಯವನ್ನು ಅಲ್ಲಿ ಅನುಸರಿಸುತ್ತಾರೆ. ಭೂಕಂಪನವಾದೊಡನೆ 
ಶಂಕ ಊದುವುದು. ಅದೇ ಶಂಕವನ್ನು ಶತಶತಮಾನದಿಂದ ಊದುತ್ತ ಆ ಭಾಗದ 
ಜನರಿಗೆ ಎಚ್ಚರಿಕೆ ಕೊಡುತ್ತಲೇ ಬಂದಿದ್ದಾರೆ ಹಲವು ತಲೆಮಾರುಗಳಿಂದ. ಅಲ್ಲಿ 
ಅವೇಳೆಯಲ್ಲಿ ಶಂಕನಾದವಾಯಿತೆಂದರೆ ಭೂಕಂಪನವಾಗಿದೆ ಎಂದೇ ಅರ್ಥ. 


ಯಾವೊಂದು ನೈಸರ್ಗಿಕ ವಿಕೋಪಗಳಿಗೂ ಬೆಂಗಳೂರಿನ ನಾಗರಿಕರು ಎಂದೂ 
ಭಾರಿ ಬೆಲೆಯನ್ನೇನೂ ತೆತ್ತಿಲ್ಲ. ಅಂಥ ಸಂದರ್ಭಗಳೇನೂ ಬಂದಿಲ್ಲ. ಭುಜ್‌ 
ಭೂಕಂಪನಕ್ಕೆ ಮರುಗಿ, ಬಹುತೇಕ ಮಂದಿ ಅಲ್ಲಿನ ಸಂತ್ರಸ್ತರಿಗೆ ಹಳೆಯ 
ಉಡುಪುಗಳನ್ನು ಕಳುಹಿಸಿದರು. “ಇಂಥವನ್ನು ಕಳಿಸಬೇಡಿ' ಎಂದು ಭುಜ್‌ 
ಬಯಲಿನಲ್ಲಿ ಟೆಂಟು ಹಾಕಿಕೊಂಡು ಬದುಕು ಸವೆಸುತ್ತಿದ್ದ ಸಂತ್ರಸ್ತರು ಮರ್ಯಾದೆ 
ಕಾಪಾಡಿಕೊಂಡೇ ಮನವಿ ಮಾಡಿದ್ದರು. ಗುಜರಾತಿನ ಬಗ್ಗೆ ಕನಿಕರ ತೋರಿದ್ದ ನಮ್ಮ 
ಜನತೆ ಈಗ ತಮ್ಮ ಕಾಲಡಿಯ ನೆಲ ಮೂರು ಸೆಕೆಂಡು ನಡುಗಿದಾಗ ಬೆಚ್ಚಿಬಿದ್ದರು, 
ಬೆವರಿದ್ದರು, ಭವಿಷ್ಯವೇ ತೂಗೂಯ್ಯಾಲೆಯಾಡುತ್ತಿದೆ ಎಂಬ ಭಾವನೆ ತಳೆದಿದ್ದರು. 
ಬಹು ಮಹಡಿ ಕಟ್ಟಡದ ಮಾಲೀಕರಿಗೆ ಭಯ, ಬಾಡಿಗೆದಾರರಿಗೆ ಭಯ, ಭುಜ್‌ 
ದುರಂತದ ಚಿತ್ರಣ, ಅಲ್ಲಿ ಕುಸಿದು ಬಿದ್ದಿದ್ದ ಕಟ್ಟಡದ ಭಗ್ನ ರಾಶಿ ಬೆಂಗಳೂರಿನ 
ಜನರ ಮೇಲೆ ಹಸಿ ಹಸಿ ಮುದ್ರೆಯೊತ್ತಿದ್ದವು. 1984ರಲ್ಲಿ ಇಷ್ಟೇ ಪರಿಮಾಣದ 
ಕಂಪನ ಬೆಂಗಳೂರನ್ನು ಕೆಲವು ಸೆಕೆಂಡು ನಡುಗಿಸಿತ್ತು. ಆಗ ಜನ ಇಷ್ಟೊಂದು 
ಹೆದರಿರಲಿಲ್ಲ. ಬಹು ಮಹಡಿ ಕಟ್ಟಡಗಳು, ಕಾಂಪ್ಲೆಕ್ಸ್‌ ಸಂಕೀರ್ಣಗಳು ಆಗ ಈ 
ಪ್ರಮಾಣದಲ್ಲಿರಲಿಲ್ಲ. ನಗರ ಅಡ್ಡಡ್ಡ ಬೆಳೆಯುವ ಬದಲು ಈಗ ಆಕಾಶಕ್ಕೆ ಮೊಗ 
ಮಾಡಿ ನಿಂತಿದೆ. ಇಂಥ ಸಂದರ್ಭಗಳಲ್ಲಿ ನಾಗರಿಕರು ಬೆಚ್ಚುವುದು ಸಹಜವೇ. 

ಮಧ್ಯಾಹ್ನ ನಮ್ಮ ಭೂವಿಜ್ಞಾನದ ಸರ್ವೆ ಕಚೇರಿಯ ಸುಮಾರು 20 
ಟೆಲಿಫೋನ್‌ಗಳು ಒಂದೇ ಸಮನೆ ಮೊಳಗಿದವು. ಎಲ್ಲ ಸಾರ್ವಜನಿಕರ ಧ್ವನಿಯಲ್ಲೂ 
ಅದೇ ಕಾತರ, ಅದೇ ಭಯ; ಆಶ್ವಾಸನೆಗಾಗಿ, ಅಭಯಕ್ಕಾಗಿ ಅಂಗಲಾಚುವ ಸ್ವರ 
ಅವು. ಈ ಮಧ್ಯೆ ಯಾರೋ ಮಹನೀಯರು ಮತ್ತೆ ಮಧ್ಯಾಹ್ನ 12 ಗಂಟೆಗೆ 
ಭೂಕಂಪನವಾಗುತ್ತದೆ ಎಂದು ಮುನ್ನುಡಿದು ಸಾರ್ವಜನಿಕರನ್ನು ಭಾರಿ ಗೊಂದಲದಲ್ಲಿ 
ಸಿಲುಕಿಸಿದ್ದರು. 

ರಿಂಗಣಿಸುತ್ತಿದ್ದ ಒಂದು ಫೋನನ್ನು ಎತ್ತಿದ ನಾನು ಬಂದ ಕರೆಗೆ “ಎಲ್ಲಿದ್ದೀರಿ?' 
ಎಂದೆ. "ಟೆಲಿಫೋನ್‌ ಬೂತ್‌'ನಲ್ಲಿ ಎಂದಿತು ಮಹಿಳೆಯ ಧ್ವನಿ. ಆಕೆ ದುಡಿಯುವ 
ಮಹಿಳೆ, ಭಯವಿಹ್ವಲರಾಗಿ ಕಚೇರಿ ಬಿಟ್ಟು ಹೊರಬಂದಿದ್ದರು. "ಹೆದರಬೇಡಿ, 
ದೊಡ್ಡ ಭೂಕಂಪನವೇನೂ ಆಗುವುದಿಲ್ಲ' ಎಂದೆ. ನಾನು ಹೇಳಬೇಕೆಂದ ಭೂಮಿಯ 
ಕುರಿತ ಸಿದ್ದಾಂತಗಳನ್ನೂ ಇಡೀ ಭೂಮಿಯೇ ಹೋಳು ಹೋಳಾಗಿ ಒಡೆದಿರುವ 
ಸ್ಥಿತಿಯನ್ನೂ ಖಂಡಗಳು ಜಾರಿ ಜಾರಿ ಡಿಕ್ಕಿ ಹೊಡೆಯುತ್ತಿರುವ ಅಗೋಚರ ಸತ್ಯವನ್ನು 
ಆಕೆ ಕೇಳುವ ಸ್ಥಿತಿಯಲ್ಲಿರಲಿಲ್ಲ. ಬಹು ಮಹಡಿ ಕಟ್ಟಡದಲ್ಲಿ ಕೆಲಸಕ್ಕೆ ಹೋಗಿದ್ದ 
ತನ್ನಗಂಡನ ಬಗ್ಗೆ ಚಿಂತೆ, ಶಾಲೆಗೆ ಹೋದ ಮಕ್ಕಳು ಸುರಕ್ಷಿತವಾಗಿ ಮನೆಗೆ 
ಹಿಂದುರಿಗಿಯಾರೇ ಎಂಬ ವ್ಯಾಕುಲ ಆಕೆಯ ಧ್ವನಿಯಲ್ಲಿ ಅಣುರಣಿಸಿತು. 
ವಿಧಾನಸೌಧದಿಂದ ಹಿಡಿದು ಎಲ್ಲ ಸರ್ಕಾರಿ ಸಂಸ್ಥೆ, ಖಾಸಗೀ ಸಂಸ್ಥೆಯ ನೌಕರರು 
ಕಟ್ಟಡಗಳನ್ನು ತೊರೆದು ಬಾರದ ಕಂಪನಕ್ಕಾಗಿ ಕಂಪಿಸುತ್ತ ಎದುರು ನೋಡುತ್ತಿದ್ದರು. 
ಹೇಗೋ 12 ಗಂಟೆ ಮುಗಿಯಿತು, ಇನ್ನೊಂದು ಮಿನಿ ಪ್ರಳಯ ಆಗುತ್ತದೆಂಬ 
ಮತ್ತೊಂದು ಪೋಬಿಯ ಈಗ ನಗರದಾದ್ಯಂತ ಮಿಂಚಿನಂತೆ ಹಬ್ಬಿತ್ತು. ಗಂಟೆ 3 
ಕ್ಕಾಗಿ ಕಾಯುತ್ತಿದ್ದರು ಅದೂ ಮುಗಿಯಿತು, ಇಲ್ಲಿನ ಭೂಮಿ ಮತ್ತೆ ಮೈ 
ಮುರಿಯಲಿಲ್ಲ. ನೆಮ್ಮದಿಯಾಗಿ ಮನೆ ದಾರಿ ಹಿಡಿದರು. ಟ್ರಾನ್ಸ್‌ಫಾರ್ಮರ್‌ 
ಸ್ಫೋಟವಾದರೆ, ಗ್ಯಾಸ್‌ ಸಿಲಿಂಡರನ್ನು ದಬ್‌ ಎಂದು ವಾಹನದಿಂದ ನೂಕಿದರೆ, 
ಅಷ್ಟೇಕೆ ಮೋಟಾರ್‌ ಬೈಕ್‌ ಸ್ಟಾರ್ಟ್‌ ಮಾಡಿದರೆ ಹೊಮ್ಮುತ್ತಿದ್ದ ಶಬ್ದದಿಂದ ಜನ 
ನಡುಗಿದ್ದರು. ಭೂಕಂಪನದ ಭೀತಿಯಿಂದ ಇನ್ನೂ ನಾಗರಿಕರು ಪಾರಾಗಿರಲಿಲ್ಲ. 
ನನ್ನ ಕಿವಿಯಲ್ಲಿ ಅದೇ ಮೊಳಗುತ್ತಿತ್ತು. ಜನ ಯಾಕೆ ಹೀಗೆ ಗುಲ್ಲು ಹಬ್ಬಿಸುತ್ತಾರೆ? 
ಯಾಕಿಷ್ಟು ಸಾರ್ವಜನಿಕರಲ್ಲಿ ತಳಮಳ? ಭೂಕಂಪನವನ್ನು ಎದುರಿಸಿದವರು ನಾವಲ್ಲ, 
ಆದರೆ ಗುಜರಾತಿನ ಘೋರ ಚಿತ್ರಣ ಎಲ್ಲರ ಮನದಲ್ಲೂ ಸಹಜವಾಗಿಯೇ 
ಭೀತಿಯನ್ನು ಬಿತ್ತಿತ್ತು. ಅದೇ ಘಳಿಗೆಯಲ್ಲಿ ಮನಸ್ಸು ಕೇಳಿತು ""ನಾಳೆಯೊಳಗೆ 
ಭೂಮಿ ಕಂಪಿಸುತ್ತದೆ ಎಂದು ನಿಖರವಾಗಿ ಭೂಕಂಪನದ ಮುನ್ಸೂಚನೆ ಕೊಡುವುದು 
ಸಾಧ್ಯವಾದರೆ, ವರ್ಷಕ್ಕೆ ಈ ವಿಕೋಪದಿಂದ ಎರಡೂವರೆ ಲಕ್ಷ ಮಂದಿ 
ಸಾಯುವುದನ್ನು ತಪ್ಪಿಸಲು ಸಾಧ್ಯವಾಗುತ್ತದಲ್ಲ? ಗುಜರಾತಿನಲ್ಲಾದ ಇಂಥ 
ದುರಂತಗಳೇ ಘಟಿಸುತ್ತಿರಲಿಲ್ಲವಲ್ಲ'' ಎಂದು. 

ಸಾರ್ವಜನಿಕರು ಭೂಕಂಪನದ ಬೀಭತ್ಸ ಭೀತಿಯಿಂದ ಸಾವರಿಸಿಕೊಡ ನಂತರ 
ಈಗ ಅದೇ ಪ್ರಶ್ನೆ ಕೇಳುತ್ತಿದ್ದಾರೆ "ಇಷ್ಟೊಂದು ವೈಜ್ಞಾನಿಕ ಪ್ರಗತಿಯನ್ನು ಸಾಧಿಸಿರುವ 
ಈ ದಿನಗಳಲ್ಲಿ, ಭೂಕಂಪನದ ಮುನ್ಸೂಚನೆಯನ್ನು ಏಕೆ ಗ್ರಹಿಸಲಾಗುತ್ತಿಲ್ಲ? 
ಸೌರವ್ಯೂಹದ ಆಚೆ ದಾಟಿ ಹೊಸ ಸೂರ್ಯ, ಹೊಸ ಚಂದ್ರ, ತಾರೆಗಳ ಹುಟ್ಟು- 
ಸಾವಿನ ಗುಟ್ಟನ್ನು ಬಿಡಿಸುತ್ತಿರುವ ವಿಜ್ಞಾನಿಗಳಿಗೆ ತಮ್ಮ ಕಾಲಡಿಯ ನೆಲದಲ್ಲಿ 
ಏನಾಗುತ್ತಿದೆ ಎಂದು ಏಕೆ ತಿಳಿಯುತ್ತಿಲ್ಲ?' 


ಕಾಲಡಿಯ ನೆಲದಲ್ಲಿ ಏನಾಗುತ್ತಿದೆ? 


ನೀವು ಈ ಮೂರು ಪದಗಳ ಸರಳ ವಾಕ್ಕವನ್ನು ಓದಿ ಮುಗಿಸುವ ಮೊದಲು 
ಗೋಳದ ಯಾವುದೋ ಭಾಗದಲ್ಲಿ ಭೂಮಿ ನಡುಗಿರುತ್ತದೆ; ನಿಮಿಷಕ್ಕೆ ಹತ್ತು 
ಬಾರಿ-ಧನುರ್ವಾಯು ಬಂದಂತೆ. ನಮ್ಮ ಅನುಭವಕ್ಕೆ ಇದು ಬರುವುದು ತೀರ 
ಅಪರೂಪ. ಜಪಾನಿನಲ್ಲಿ ದಿನಕ್ಕೆ ಕನಿಷ್ಠ ನಾಲ್ಕು ಬಾರಿ ಭೂಕಂಪನವಾಗುತ್ತದೆ. 
ಚಲಿಸುವ ಬಸ್ಸಿನಲ್ಲಿ ಕಂಡಕ್ಟರ್‌ ಟಿಕೆಟ್ಟಿನ ಎಂಟ್ರಿ ಮಾಡುವಂತೆ ಅಲ್ಲಿ ಜನರ ನಿತ್ಯ 
ಬದುಕು. ಕ್ಯಾಲಿಪೋರ್ನಿಯ, ಲಾಸ್‌ ಏಂಜಲೀಸ್‌, ಸ್ಕಾನ್‌ಫ್ರಾನ್ಸಿಸ್ಕೋ 1984- 
94 ರ ನಡುವೆ ಎರಡು ಲಕ್ಷ ಬಾರಿ ನಡುಗಿವೆ, ಜನರ ಲಕ್ಷ್ಮಕ್ಕೆ ಬಾರದಷ್ಟು 
ಕ್ಷೀಣವಾಗಿ, ಕೇವಲ ಸೂಕ್ಷ್ಮ ಭೂಕಂಪನ ಮಾಪಕ ಕೇಂದ್ರಗಳಲ್ಲಿ ಧಾಖಲಾಗಿ. 
ಅಲ್ಲಿ ಏನು ಮಾಡಿದ್ದಾರೆಂದರೆ ಉದ್ದುದ್ದಕ್ಕೂ ಸೌತೆಕಾಯಿಯಂತೆ ಸೀಳಿದ ಭೂಮಿಯ 
ಚಿಪ್ಪಿಗೆ ಆ ಭಾಗದಲ್ಲಿ ತಂತಿ ಹಾಕಿದ್ದಾರೆ, ರಾಡ್‌ಗಳನ್ನು ತೂರಿಸಿದ್ದಾರೆ. ಶಿಲೆ 
ಬೀಳದಿರಲೆಂದು ಇವೇನೂ ಆಧಾರವಲ್ಲ ಶಿಲೆ ಸರಿದರೆ ಅಳತೆ ಮಾಡಲೆಂದು. 
ಕೆಲವೆ ಸೆಂ.ಮೀ. ಗಳಷ್ಟು ಸರಿದರೂ ಸಾಕು, ಇಡೀ ಕ್ಕಾಲಿಪೋರ್ನಿಯಾವೇ ಅಪಾಯದ 
ಅಂಚಿಗೆ ತಲಪುತ್ತದೆ. ಏಕೆಂದರೆ ಇಲ್ಲಿ ಚಲಿಸುತ್ತಿರುವ ಎರಡು ಭೂಫಲಕಗಳು ಹತ್ತಿರ 
ಹತ್ತಿರ ಬಂದಿವೆ, ಅವುಗಳ ಗಡಿಯಲ್ಲಿ 970 ಕಿಲೋ ಮೀಟರು ಉದ್ದದ ಬಿರುಕು 
ಬಿಟ್ಟಿದೆ. ಸಾರ್ವಜನಿಕರಿಗೂ ಇಲ್ಲಿ ತಾವು ಕೊಬ್ಬಿದ ಗೂಳಿಯ ಮೇಲೆ ಸ 
ಮಾಡುತಿದ್ದೇವೆಂಬ ಅರಿವಿದೆ. ಶಿಲೆ ಹೋಳಾಗಿರುವ ಕಡೆ ವರ್ಷಕ್ಕೆ ಎಷ್ಟು 
ಮಿಲಿಮೀಟರು ಸರಿಯುತ್ತದೆ ಎಂದು ಅಳೆಯಲು ಲೇಸರ್‌ ಕಿರಣಗಳನ್ನು ಹಾಯಿಸಿ, 
. ಕನ್ನಡಿಯಲ್ಲಿ ಪ್ರತಿಫಲಿಸಿ ಸರಿತವನ್ನು ಅಳೆಯುತಿ ಶ್ರಿದ್ದಾರೆ. ಮಿಲಿಮೀಟರಿನ ಒಂದಂಶ 
ಸರಿದರೂ ಸಾಕು, ಕ್ಯಾಲಿಫೋರ್ನಿಯಾ ತಾಂತ್ರಿಕ ಸಂಸ್ಥೆಯಿಂದ ಕಂಪ್ಯೂಟರ್‌ ಜಾಲದಲ್ಲಿ 

ಸಾರ್ವಜನಿಕರಿಗೆ ಮುನ್ನೆಚ್ಚರಿಕೆ ನೀಡುವ ವ್ಯವಸ್ಥೆ ಇದೆ. ಇದರ ಅರ್ಥ ಇಷ್ಟು. 
ಭೂಕಂಪನ ನೈಸರ್ಗಿಕವಾದ ಅನಿವಾರ್ಯ ಪ್ರಕೋಪ. ಅದನ್ನು ಒಪ್ಪಿಕೊಂಡೇ ನಾವು 
ಎಚ್ಚರಿಕೆಯಲ್ಲಿರಬೇಕಾಗುತ್ತದೆ. ಅದರೊಂದಿಗೇ ಬದುಕಬೇಕಾಗಿದೆ. ನಾವು 
ಪ್ರಶ್ನಿಸಿಕೊಳ್ಳಬೇಕಾದ್ದು ಯಾಕೆ ಇದನ್ನು ನಾವು ಒಪ್ಪಿಕೊಂಡಿಲ್ಲ? ಒಪ್ಪಿಕೊಂಡರೂ 
ಯಾಕೆ ಸಾಕಷ್ಟು ಮುನ್ನೆಚ್ಚರಿಕೆ ವಹಿಸಿಲ್ಲ? ಜೀವದೊಂದಿಗೆ ಯಾಕೆ 
ಚೆಲ್ಲಾಟವಾಡುತ್ತಿದ್ದೇವೆ, ಕ್ಷಣಾರ್ಧದಲ್ಲಿ ಎಲ್ಲವನ್ನೂ ಯಾಕೆ ಕಳೆದುಕೊಳ್ಳು 
ತ್ತಿದ್ದೇವೆ? ಯಾಕೆ ಪಾಠವನ್ನು ಕಲಿತಿಲ್ಲ? 

ಈ ಪ್ರಶ್ನೆಗಳಿಗೆ ಉತ್ತರ ಕಂಡುಕೊಳ್ಳಲು ಇನ್ನೂ ಸಾಕಷ್ಟು ಕಾಲ ಬೇಕೇನೋ. 
ಭೂಕಂಪನದ ಮುನ್ನೆಚ್ಚರಿಕೆ ನಿಜವಾಗಲೂ ಸಿಕ್ಕುವುದಾದರೆ ಅಂಥ ಉದಾಹರಣೆಗಳು 
ಎಲ್ಲಿವೆ? ಹತ್ತು ಲಕ್ಷ ಮಂದಿಯನ್ನು ಪ್ರಾಣಾಪಾಯದಿಂದ ಪಾರು ಮಾಡಿದ ಕೀರ್ತಿ 
ಚೀನಾ ದೇಶಕ್ಕಿದೆ. ಅಲ್ಲಿನ ಸರ್ಕಾರಿ ಸಂಸ್ಥೆಗಳು ಸಾರ್ವಜನಿಕರೊಂದಿಗೆ ನಡೆದುಕೊಂಡ 
ಪರಿ, ನೀಡಿದ ಎಚ್ಚರಿಕೆ, ಮಾಡಿಕೊಂಡ ಸಿದ್ಧತೆ ಇವು ಎಲ್ಲ ದೇಶಗಳಿಗೂ 
ಮಾದರಿಯಾಗಬೇಕಿತ್ತು. ಆದರೆ ಆಗಿಲ್ಲ. ಚೀನಾ ಯಾಕೆ ಭೂಕಂಪನದ ಬಗ್ಗೆ 
ಇಷ್ಟೊಂದು ಮುತುವರ್ಜಿ ವಹಿಸುತ್ತಿದೆಯೆಂದರೆ 1556 ರಲ್ಲಿ, ಇತ್ತ ಭಾರತದಲ್ಲಿ 
ಅಕ್ಬರ್‌ ಚಕ್ರವರ್ತಿ ಸಿಂಹಾಸನಾರೋಹಣ ಮಾಡಿದ್ದಾಗ ಅತ್ತ ಚೀನಾದಲ್ಲಿ ಷಂಸಿ 
ಎಂಬ ಭಾಗದಲ್ಲಿ ಭೂಕಂಪನವಾಗಿ ಒಂದೇ ಏಟಿಗೆ 8,30,000 ಮಂದಿ 
ಬಲಿಯಾಗಿದ್ದರು. ಅತ್ತ ಹಳದಿ ನದಿ ಚೀನಾದ ಕಣ್ಣೀರಾಗಿ ವರ್ಷ ವರ್ಷವೂ 
ಕಾಡುತಿತ್ತು. ಭೂಕಂಪನ ಮತ್ತು ಈ ನದಿ ಚೀಣಿಯರ ಬದುಕನ್ನು ಮೂರಾಬಟ್ಟೆ 
ಮಾಡಿತ್ತು. ಇಂಥ ವಿಕೋಪಗಳನ್ನು ಪದೇ ಪದೇ ಎದುರಿಸುತ್ತಿದ್ದ ಆ ದೇಶ ಅತ್ಯಂತ 
ಪುರಾತನ ಭೂಕಂಪನಗಳ ಬಗ್ಗೆ ನಂಬಲರ್ಹವಾದ ದಾಖಲೆಗಳನ್ನಿಟ್ಟಿರುವುದು 
ಸಹಜವೇ. ನಿಸರ್ಗ ವಿಕೋಪದ ಮಧ್ಯೆಯೇ ಬದುಕಬೇಕಾದ ಸ್ಥಿತಿ ಅವರದು. ಕ್ರಿ.ಶ, 
132ರಲ್ಲಿ ಚೀನಾದ ಚಾಂಗ್‌ ಹೆಂಗ್‌ ಎಂಬ ತಜ್ಞ ಒಂದು ಸರಳ ಭೂಕಂಪನ 
ದರ್ಶಕವನ್ನು ರೂಪಿಸಿದ್ದ. ನಾಲ್ಕೂ ದಿಕ್ಕನ್ನು ಪ್ರತಿನಿಧಿಸುವಂತೆ ನಾಲ್ಕು ಡ್ರಾಗನ್‌ 
ರಚಿಸಿ ಅವುಗಳ ಬಾಯಿಯಲ್ಲಿ ಗೋಲಿ ಇಟ್ಟು ಭೂಕಂಪನವಾದಾಗ ಗೋಲಿ ಬಿದ್ದ 
ದಿಕ್ಕಿನಿಂದ ಭೂಕಂಪನವಾಗಿದೆ ಎಂದು ಅರಿಯುವ ತಂತ್ರವನ್ನು ಉಪಕರಣದಲ್ಲಿ 
ಅಳವಡಿಸಿದ್ದ. ಬಿದ್ದ ಗೋಲಿ ಕೆಳಗೆ ರಚಿಸಿದ್ದ ಕಪ್ಪೆಯ ಆಕೃತಿಯ ಬಾಯಿಯೊಳಗೆ 

ಬೀಳುತಿತ್ತು. ಈ ತಂತ್ರವನ್ನೇ ಅನುಸರಿಸಿ ಆಧುನಿಕ ಭೂಕಂಪನ ಮಾಪಕಗಳು 
ಅಭಿವೃದ್ಧಿಯಾದವು. 

ಭೂಕಂಪನದಿಂದ ಚೀನಿಯರು ಹೇಗೆ ಪಾರಾದರು ಎಂಬ ಅಸಲೀ ವಿಚಾರಕ್ಕೆ 
ಬರೋಣ. ಈಗ ವಾಸ್ತವವಾಗಿ ಚೀನದಲ್ಲಿ ಒಂದು ಲಕ್ಷ ಮಂದಿ ಹವ್ಯಾಸಿ ಭೂಕಂಪನ 
ತಜ್ಞರಿದ್ದಾರೆ. ಹತ್ತು ಸಾವಿರ ಮಂದಿ ಈ ಕ್ಷೇತ್ರದಲ್ಲಿ ಅನುಭವವಿರುವ ಪರಿಣತರಿದ್ದಾರೆ 
(ನಮ್ಮಲ್ಲಿ ಇಷ್ಟು ಮಂದಿಯನ್ನು ನೋಡಬೇಕೆಂದರೆ ವಿಧಾನಸೌಧವನ್ನು ಮುತ್ತಿಗೆ 
ಹಾಕಲು ಹಾತೊರೆಯುವ ಪ್ರತಿಭಟನಾ ಮೆರವಣಿಗೆಯಲ್ಲಿ ಮಾತ್ರ ಸಾಧ್ಯ). 1970ರ 
ದಶಕದುದ್ದಕ್ಕೂ ಚೀನಾದ ಹೇಚಿಂಗ್‌ ಪ್ರಾಂತ್ಯದಲ್ಲಿ ನಡೆದ ರಾಷ್ಟ್ರೀಯ 
ವಿಚಾರಗೋಷ್ಠಿಗಳಲ್ಲಿ ಭೂಕಂಪನಗಳನ್ನು ಕುರಿತೇ ಸಾಕಷ್ಟು ಚರ್ಚೆಯಾಗುತ್ತಿತ್ತು. 
ಹಳೆಯ ಭೂಕಂಪನ ಮಾಹಿತಿಗಳನ್ನು ಕ್ರೋಡೀಕರಿಸಿ, ವಿಶ್ಲೇಷಿಸಿ, ಆ ದಶಕದಲ್ಲಿ 
ಅನೇಕ ಬಾರಿ ಘಟಿಸಿದ ಲಘು ಭೂಕಂಪನಗಳನ್ನು ಪರಿಗಣಿಸಿ ಸಧ್ಯದಲ್ಲಿಯೇ ದೊಡ್ಡ 
ಭೂಕಂಪನವಾಗಲಿದೆ ಎಂದು ರಾಷ್ಟ್ರದುದ್ದಕ್ಕೂ ಎಚ್ಚರಿಕೆ ಕೊಟ್ಟಿದ್ದರು. ನಮ್ಮಲ್ಲಿ 
ನರ್ಮದಾ ಕುಸಿದ ಕಣಿವೆ ಇದ್ದಂತೆ ಚೀನಾದಲ್ಲೂ ಸಾಕಷ್ಟು ಸ್ತರಭಂಗ ವಲಯಗಳಿವೆ. 
1970-74ರ ನಡುವೆ ಆ ಭಾಗದಲ್ಲಿ ಎರಡೂವರೆ ಮೀಟರು ಎತ್ತರಕ್ಕೆ ಉಬ್ಬಿಬಂದಿತು. 
ಅತ್ತ ಸಾಗರ ಮಟ್ಟದಲ್ಲೂ ಏರಿಕೆಯಾಗಿತ್ತು. ಸಾಧಾರಣ ಮಟ್ಟಕ್ಕಿಂತ ಐದು ಪಟ್ಟು 
ಹೆಚ್ಚು ಭೂಕಂಪನಗಳು ಪುನರಾವರ್ತಿಸಿದ್ದವು. ಭೂಮಿಯ ಕಾಂತಕ್ಸೇತ್ರದಲ್ಲೂ 
ಅನಿರೀಕ್ಷಿತ ಬದಲಾವಣೆ ಕಂಡಿತು. ಚೀನಾ ಎಷ್ಟು ಕುಶಲವಾಗಿ ಈ ಮಾಹಿತಿಗಳನ್ನೆಲ್ಲ 
ಕ್ರಮಬದ್ಧವಾಗಿ ಅಧ್ಯಯನ ಮಾಡಿ ಇಡೀ ಆಡಳಿತ ರಂಗವನ್ನೇ ಚುರುಕುಗೊಳಿಸಿತ್ತು 
ಎಂದರೆ ಗ್ರಾಮೀಣ ಮಟ್ಟಗಳಲ್ಲಿ ಸಣ್ಣ ಸಣ್ಣ ತಂಡಗಳನ್ನೇ ರಚಿಸಿತ್ತು. ಅಲ್ಲಿನ 
ಎಲ್ಲ ಭೂಕಂಪನ ಮಾಪಕ ಕೇಂದ್ರಗಳಿಗೆ ಮಾಹಿತಿ ರವಾನಿಸಿತ್ತು. (ಪ್ರಸ್ತುತ 
ಚೀನಾದಲ್ಲಿ 250ಕ್ಕೂ ಹೆಚ್ಚು ಭೂಕಂಪನ ಮಾಪಕ ಕೇಂದ್ರಗಳಿವೆ, ನಮ್ಮಲ್ಲಿರುವುದು 
ಕೇವಲ 42). ಇತ್ತೀಚೆಗೆ ಘಟಿಸಿರುವ ಕಂಪನ ಯಾವುದೇ ಪರಿಮಾಣದಲ್ಲಿರಲಿ 
ಅವನ್ನು ಮೌಲ್ಯಮಾಪನ ಮಾಡಬೇಕೆಂದು ಆದೇಶ ಹೊರಡಿಸಿತು. ವೃತ್ತಿ ನಿರತ 
ಭೂಕಂಪನ ಪರಿಣತರನ್ನು ಹಳ್ಳಿ ಹಳ್ಳಿಗೆ ಕಳಿಸಿ, ಹೊಲ, ಕಾರ್ಯಾನೆಗಳಲ್ಲಿ ಕೆಲಸ 
ಮಾಡುತ್ತಿದ್ದವರಿಗೆ ಕಂಪನಗಳನ್ನು ದಾಖಲಿಸಲು ಅನುಕೂಲವಾಗುವಂತೆ ಆ 
ಪ್ರಾಂತ್ಕದಲ್ಲಿ ಹೊಸ ಭೂಕಂಪನ ಮಾಪಕ ಕೇಂದ್ರಗಳ ಜಾಲವನ್ನೇ ತೆರೆಯಿತು. 

1914ರ ಹೊತ್ತಿಗೆ ಭಾರಿ ಭೂಕಂಪನವಾಗುವ ಸಾಧ್ಯತೆಯನ್ನು ಅದು ಖಚಿತಪಡಿಸಿತು. 
ಬಾವಿಗಳಲ್ಲಿ ನೀರಿನ ಗುಳ್ಳೆಗಳು ಉಕ್ಕಲು ಪ್ರಾರಂಭಿಸಿತು, ಅನೇಕ ಬಾವಿಗಳಲ್ಲಿ 
ಕುಡಿಯುವ ನೀರು ರಾಡಿಯಾಗಿತ್ತು. ಅಂತರ್ಜಲದಲ್ಲಿ ರಾಡಾನ್‌ ಅನಿಲದ ಅಂಶ 
ಹೆಚ್ಚುತ್ತಿದ್ದುದು ಗಮನಕ್ಕೆ ಬಂತು. ಸಾಕು ಪ್ರಾಣಿಗಳ ಚರ್ಯೆಯಲ್ಲಿ ಸಾಕಷ್ಟು : 
ಬದಲಾವಣೆ ಕಂಡಿತು. ಈ ಘಟನೆಯಾದ ಕೆಲವೇ ದಿನಗಳಲ್ಲಿ ಇತ್ತೀಚೆಗೆ 
ಬೆಂಗಳೂರನ್ನು ನಡುಗಿಸಿದ ಭೂಕಂಪನದಷ್ಟೇ ಪರಿಮಾಣದ ಕಂಪನ ಅಲ್ಲಿ ಘಟಿಸಿತು. 
ಜನರು ನಿಟ್ಟುಸಿರಿಟ್ಟರು. ಆದರೆ ತಜ್ಞರು ಹೇಳಿದರು “ಇದು ಕೇವಲ ನೆಪ ಮಾತ್ರ, 
ಸದ್ಯದಲ್ಲಿಯೇ ಇನ್ನೊಂದು ದೊಡ್ಡ ಭೂಕಂಪನವಾಗಲಿದೆ, ಸಿದ್ಧವಾಗಿರಿ' ಎಂದರು. 
ದುರ್ಬಲ ಕಟ್ಟಡಗಳನ್ನು ಕೆಡವಿ, ಸಾಧ್ಯವಿದ್ದ ಕಡೆ ರಿಪೇರಿ ಮಾಡಿ ಸೇತುವೆಗಳನ್ನು 
ದುರಸ್ತಿ ಮಾಡಲು ಸರ್ಕಾರದ ಪಡೆಯೇ ಸಿದ್ಧವಾಯಿತು. ಹವ್ಕಾಸಿ ಭೂಕಂಪನ 
ತಜ್ಞರು ಮನೆ ಮನೆಗೆ ಹೋಗಿ ಕರಪತ್ರ ಹಂಚಿ ಸಾರ್ವಜನಿಕರಿಗೆ ಎಚ್ಚರಿಕೆ ಕೊಟ್ಟರು. 
ಸ್ಫೋಟಕಗಳನ್ನು ಗೋದಾಮಿನಿಂದ ಬಹು ದೂರ ಸಾಗಿಸಿ ಭದ್ರವಾದ ಜಾಗದಲ್ಲಿಟ್ಟರು. 
ರಾಷ್ಟ್ರೀಯ ಹೆದ್ದಾರಿಗಳ ಬಗ್ಗೆ ವಿಶೇಷ ಕಾಳಜಿ ವಹಿಸಿದರು. ಜನ ಮನೆಗಳನ್ನು 
ತೊರೆದು ಬಯಲಲ್ಲಿ ಇರಲು ನಿರಾಕರಿಸಿದಾಗ ಅತ್ಯಂತ ಜನಪ್ರಿಯ ಸಿನಿಮಾಗಳನ್ನು 
ಪ್ರದರ್ಶಿಸಿ ಮನೆಯಲ್ಲಿದ್ದವರನ್ನೆಲ್ಲ ಹೊರಬರುವಂತೆ ಆಕರ್ಷಿಸಿದರು. 1975ರ 
ಫೆಬ್ರವರಿ 4, ಬಹುತೇಕ ಜನ ಬಯಲಿನಲ್ಲಿದ್ದರು, ನೋಡ ನೋಡುತ್ತಲೇ ಭೂಮಿ 
ನಡುಗಿತು, ರಿಕ್ಟರ್‌ ಅಳತೆಯಲ್ಲಿ 7.3 ಪರಿಮಾಣ. ಕಟ್ಟಡಗಳು ಪಟಾಕಿಯಂತೆ 
ಸಿಡಿಯುತ್ತ ಭಗ್ಗವಾಗಿ ಬೀಳುತ್ತಿದ್ದುದನ್ನು ಕಣ್ಣಾರೆ ಕಂಡರು. ಈ ಎಚ್ಚರಿಕೆಯಿಂದ 
ಹತ್ತು ಲಕ್ಷ ಮಂದಿಯ ಪ್ರಾಣ ಉಳಿಯಿತು. ಚೀನಾ ಅನುಸರಿಸಿದ ಈ ತಂತ್ರ, 
ಅದು ಮಾಡಿಕೊಂಡ ಸಿದ್ಧತೆ ಎಷ್ಟು ವೈಜ್ಞಾನಿಕವಾಗಿತ್ತೆಂದರೆ ಅಮೆರಿಕ ಈಗಲೂ 
ಪದೇ ಪದೇ ಇದನ್ನೇ ಮಾದರಿಯಾಗಿ ಅಳವಡಿಸಿಕೊಂಡಿದೆ. ಜಗತ್ತಿನ ಅತೀ ಯಶಸ್ವೀ 
ಭೂಕಂಪನ ಮುನ್ಸೂಚನೆಯ ಗ್ರಹಿಕೆ ಇದೆಂದು ಎಲ್ಲ ದೇಶಗಳೂ ಸಾರಾಸಗಟಾಗಿ 
ಒಪ್ಪಿಕೊಂಡಿವೆ. 
ಪಿಸುಗುಟ್ಟುವ ಅನಿಲಗಳು 

ರಾಡಾನ್‌ ಅನಿಲಕ್ಕೂ ಭೂಕಂಪನಕ್ಕೂ ಏನು ಸಂಬಂಧ? ಚೀನಾ ಮುನ್ಸೂಚನೆ 
ಗಾಗಿ ಇದನ್ನು ಯಾಕೆ ಬಳಸಿಕೊಂಡಿತ್ತು? ನೇರವಾಗಿ ಏನೂ ಸಂಬಂಧವಿಲ್ಲ. ರಾಡಾನ್‌ 

ಅನಿಲದಿಂದ ಭೂಕಂಪನ ಆಗುವುದಿಲ್ಲ. ಆದರೆ ಛಿದ್ರ ವಲಯಗಳಲ್ಲಿ ಭೂಮಿಯ 
ಆಳದಲ್ಲಿ ಶಿಲೆ ಜಾಳುಜಾಳಾಗಿ ಅಂಥ ಭಾಗದಲ್ಲಿ ಒತ್ತಡ ಹೆಚ್ಚಾದಾಗಲೆಲ್ಲ 
ತೆರಪುಗಳಲ್ಲಿ ಸಂಗ್ರಹವಾಗಿದ್ದ ಅನಿಲಗಳು ಮೆಲ್ಲನೆ ಮೇಲ್ಮುಖ ಪ್ರಯಾಣ 
ಬೆಳೆಸುತ್ತವೆ. ಇದನ್ನು ರಷ್ಯದಲ್ಲಿ ತಾಷ್ಕೆಂಟ್‌ ಭೂಕಂಪನದ ಮುನ್ನ ಅಲ್ಲಿನ ತಜ್ಞರು 
ಗಮನಿಸಿದ್ದರು. ಸುತ್ತಣ ಬಾವಿಯ ನೀರಿನಲ್ಲಿ ಈ ಅನಿಲ ಹೆಚ್ಚಿನ ಪ್ರಮಾಣದಲ್ಲಿ 
ಶೇಖರಣೆಯಾಗಿತ್ತು. ಇದೊಂದೇ ಅಲ್ಲ ಸಾಮಾನ್ಯವಾಗಿ ಕಾರ್ಬನ್‌ ಡೈಆಕ್ಸೈಡ್‌ 
ಕೂಡ ಕೆಲವೆಡೆ ಹೊರಬರುತ್ತದೆ. ಯುರೇನಿಯಮ್‌ ಧಾತು ಕ್ಷಯಿಸಿ ರಾಡಾನ್‌ 
ಅನಿಲ ಉತ್ಪತ್ತಿಯಾಗುತ್ತದೆ. ಕೇವಲ ಮೂರೂವರೆ ದಿನಗಳಲ್ಲಿ ಮೂಲ 
ಪ್ರಮಾಣದಿಂದ ಅರ್ಧ ಪ್ರಮಾಣಕ್ಕೆ ಇಳಿಯುವ ಈ ವಿಕಿರಣಪಟು ಅನಿಲ ವಿಜ್ಞಾನ 
ಪಟುಗಳಿಗೆ ವರವಾಗಿ ಬಂದಿದೆ. ಅದು ಹೊರಸೂಸುವ ಆಲ್ಫಾ ಕಣಗಳನ್ನು ಅಳೆಯಲು 
ಹಲವು ತಂತ್ರಗಳಿವೆ. ಈಶಾನ್ಯ ಭಾರತದ ಮೇಘಾಲಯದಲ್ಲಿ ಪರಮಾಣು ಖನಿಜ 
ಇಲಾಖೆ ವ್ಯಾಪಕವಾಗಿ ಈ ಕುರಿತು ಅಧ್ಯಯನ ನಡೆಸಿದೆ. 1981-82ರಲ್ಲಿ ಈ 
ಭಾಗದಲ್ಲಿ 24 ಭೂಕಂಪನಗಳಾಗಿವೆ. ಪ್ರತಿಬಾರಿಯೂ ಅಲ್ಲಿನ ಅಂತರ್ಜಲದಲ್ಲಿ 
ರಾಡಾನ್‌ ಪ್ರಮಾಣ ಹೆಚ್ಚಿರುವುದು ಕಂಡು ಬಂದಿದೆ. ಅಮೃತಸರದ ಗುರುನಾನಕ್‌ 
ದಾಸ್‌ ವಿಶ್ವವಿದ್ಯಾಲಯ ಕೂಡ ವಾಯುವ್ಯ ಭಾರತದಲ್ಲಿ ಘಟಿಸಿರುವ ಹಿಂದೂಕುಶ್‌, 
ಕಾಂಗ್ರಾ ಮುಂತಾದ ಹಿಮಾಲಯ ಭಾಗಗಳ ಭೂಕಂಪನಕ್ಕೆ ಮುನ್ನ ಅಂತರ್ಜಲದಲ್ಲಿ 
ರಾಡಾನ್‌ ವೈಪರೀತ್ಯವನ್ನು ಅಳೆದಿದೆ. ಚೀನಾ 1000 ಬಾವಿಗಳನ್ನು ರಾಡಾನ್‌ 
ಅಳೆಯಲೆಂದೇ ತೋಡಿದೆ. ಜಪಾನ್‌ ಈಗ ಚೀನಾವನ್ನೇ ಅನುಸರಿಸಿದೆ. ನಮ್ಮಲ್ಲಿ 
ಪರಿಹಾಸ್ಕವೆಂದರೆ ವೈಜ್ಞಾನಿಕ ಸಂಶೋಧನೆಗಳು ಉತ್ಪಷ್ಟ ಮಟ್ಟದಲ್ಲಿದ್ದರೂ 
ಬೇಕೆಂದಾಗ ಸುಲಭ ಲಭ್ಯವಲ್ಲ. ಸಿ.ಡಿ. ಫ್ಲಾವಿಗಳಲ್ಲಿ ಮಾಹಿತಿ ಕುಳಿತರೆ ಬಡ 
ಬೋರೇಗೌಡನಿಗೆ ಬಂದ ಲಾಭವೇನು? ಇದು ಜನ ಸಾಮಾನ್ಯರ ಪ್ರಶ್ನೆ. ಪೋಸ್ಟ್‌ 
ಮಾರ್ಟಮ್‌ನಲ್ಲಿ ನಾವು ಪರಿಣತರು ಎಂದು:ನಾವು ಪ್ರತಿ ಭೂಕಂಪನವಾದಾಗಲೂ 
ತೋರಿಸಿಕೊಡುತ್ತೇವೆ. ಗಡ್ಡಕ್ಕೆ ಬೆಂಕಿ ಬಿದ್ದಾಗ ಬಾವಿ ತೋಡುವ ಜಾಯಮಾನ. 
ಭೂಮಿಯ ಅಂತರಾಳದಲ್ಲಾಗುವ ಬದಲಾವಣೆ ಅಂತರ್ಜಲ ಮಟ್ಟದ 
ಮೇಲೂ ಪರಿಣಾಮ ತರುತ್ತದೆ. 1993ರಲ್ಲಿ ಆದ ಲಾತೂರ್‌ ಭೂಕಂಪನಕ್ಕೆ ಮೊದಲು 
ಕೆಲವೆಡೆ ಬಾವಿಗಳ ಜಲಧಾರೆಯೇ ಬತ್ತಿಹೋಗಿತು. ಮತ್ತೆ ಕೆಲವೆಡೆ ಅಂತರ್ಜಲ 

ಉಕ್ಕಿ ಹರಿದಿತ್ತು. ಕಿಲಾರಿ ಬಳಿಯ ಬಿರುಕು ಬಿಟ್ಟ ಗರ್ಭಗುಡಿಯಿಂದ ನೀರು 
ಹೊರಸೂಸಿದ್ದನ್ನು ಭಕ್ತರು ಧಾರ್ಮಿಕ ಭಾವನೆಯಿಂದ ಕಂಡರು. ಬರಲಿರುವ ಮಹಾ 
ಭೂಕಂಪನದ ಸೂಚನೆ ಇದೆಂದು ಅರ್ಥಮಾಡಿಕೊಳ್ಳುವ ಹೊತ್ತಿಗೆ 10,000 ಮಂದಿ 
ಅಸುನೀಗಿದ್ದರು. ಜಪಾನ್‌ ದೇಶದಲ್ಲಿ ಸ್ತರಪಾತವಾಗಿರುವ ವಲಯದಲ್ಲಿ ಚಿಮ್ಮುವ 
ಬಿಸಿನೀರ ಚಿಲುಮೆಗಳನ್ನು ಬಹು ಎಚ್ಚರಿಕೆಯಿಂದ ಪರೀಕ್ಷಿಸುತ್ತಾರೆ. ನೀರಿನಲ್ಲಿ 
ವಿಲೀನವಾದ ಕಾರ್ಬನ್‌ ಡೈಆಕ್ಸೈಡ್‌ ಅನಿಲ ಬೈ ಕಾರ್ಬೋನೇಟ್‌ ರೂಪದಲ್ಲಿ 
ಚಿಲುಮೆಯ ಸುತ್ತ ಹೆಪ್ಪುಗಟ್ಟುತ್ತದೆ. ಎಲ್ಲಿಂದ ಬಂದಿತ್ತು ಈ ಅನಿಲ? ತೀರ 
ಆಳದಿಂದ, ಭೂಗರ್ಭದಿಂದ. ಎಲ್ಲಿ ಬಿರುಕುಬಿಟ್ಟ ಛಿದ್ರವಾದ ಸ್ತರಭಂಗ 
ವಲಯವಿರುತ್ತದೋ ಅಲ್ಲಿ ಈ ಅನಿಲ ಹೀಲಿಯಮ್‌, ಹೈಡ್ರೋಜನ್‌, ಮೀಥೇನ್‌ 
ಅನಿಲಗಳೊಂದಿಗೆ ಮೇಲೇರಿ ಚಿಲುಮೆಗಳಲ್ಲಿ ಹೊರಹರಿಯುತ್ತದೆ. ಇವು 
ಪಿಸುಗುಟ್ಟುವ ಅನಿಲ ಎಂದೇ ಹೆಸರಾಗಿವೆ. ಭೂಮಿಯ ಅಂತರಾಳದ ಅವಿಶ್ರಾಂತತೆಯ 
ಸಂಜ್ಞೆಗಳು ಇವು. 


ಪ್ರಾಣಿಗಳ ಅಸಹಜ ವರ್ತನೆ 


ಹೇಚಿಂಗ್‌ನಲ್ಲಾದ ಭೂಕಂಪನಕ್ಕೆ ಮೊದಲು ಚೀನಿಯರಿಗೆ ಅಲ್ಲಿ ಏನೇನು 
ಕಂಡಿತ್ತು? ಒಂದೂವರೆ ತಿಂಗಳು ಮೊದಲೇ ಹಾವುಗಳು ಲಗುಬಗೆಯಿಂದ ಹುತ್ತದಿಂದ 
ಹೊರಬಂದಿದ್ದವು. ಮೂಷಕ ಸಂತತಿ ಬಿಲಗಳಿಂದ ದಂಡು ದಂಡಾಗಿ 
ಹೊರನುಗ್ಗಿದ್ದವು. ಅವುಗಳನ್ನು ಕೈಲಿ ಮುಟ್ಟಿದರೂ ಅಲುಗದೆ ಅಧೀರವಾಗಿ 
ಕುಳಿತಿದ್ದವು. ಆರು ವಾರಗಳ ಮೊದಲು ಅಲ್ಲಿನ ಏಪ್ರಿಕಾಟ್‌ ಮರಗಳಲ್ಲಿ 
ಅಕಾಲಿಕವಾಗಿ ಹೂ ಬಿಟ್ಟಿದ್ದನ್ನು ಕಂಡು ಚೀನಿಯರು ನಡುಗಿದ್ದರು. ಎರಡು ವಾರ 
ಮೊದಲು ಹಂದಿಗಳು ಯದ್ವಾತದ್ವ ಗೂಡುಗಳಲ್ಲಿ ಗುಟುರು ಹಾಕಿದ್ದವು. ಒಂದೆರಡು 
ದಿನ ಮೊದಲು ಪಶುಗಳು ಎಷ್ಟು ಹೆದರಿದ್ದವೆಂದರೆ ಮುಟ್ಟಿದರೆ ಮೈಮೇಲೆ ಬೀಳುವಷ್ಟು 
ಅವಿಶ್ರಾಂತವಾಗಿದ್ದವು. ಎರಡು ಗಂಟೆಯ ಮೊದಲು ದೊಡ್ಡಿಯಲ್ಲಿದ್ದ ಜಿಂಕೆಗಳು 
ಬೇಲಿ ಹಾರಿ ಹೊರಬರಲು ಹಾತೊರೆಯುತ್ತಿದ್ದವು. 20 ನಿಮಿಷ ಮೊದಲು ಕಡಲ 
ತೀರದಲ್ಲಿ ಆಮೆಗಳು ನೀರು ತೊರೆದು ನೆಲ ಅರಸಿ ಕೀರಲು ಧ್ವನಿಯಲ್ಲಿ 
ಕಿರುಚುತ್ತಿದ್ದವು. ಇನ್ನೇನು ಭೂಕಂಪನ ಸಂಭವಿಸಿಯೇಬಿಟ್ಟಿತು ಎನ್ನುವಲ್ಲಿ ಕೋಳಿಗಳು 
ನೆಲ ಬಿಟ್ಟು ಹಾರಿದವು. ಬಾತುಕೋಳಿಗಳು ಜಪ್ಪಯ್ಯ ಎಂದರೂ ತಮ್ಮ ಗೂಡುಗಳಿಗೆ 

ಹೋಗಲು ನಿರಾಕರಿಸಿದವು. ಪ್ರಾಣಿಗಳ ಈ ಅಸಹಜ ವರ್ತನೆಯನ್ನು ಚೀನಿಯರು 
' ಅಚ್ಚುಕಟ್ಟಾಗಿ ದಾಖಲೆ ಮಾಡಿದ್ದಾರೆ. ಮನೆ ಮನೆಗೆ ಕರಪತ್ರ ತಲುಪಿಸಿ 
“ಇಂಥದ್ದನ್ನೇನಾದರೂ ಕಂಡಿರಾ?'' ಎಂದು ಕೇಳಿ ಪ್ರಶ್ನಾವಳಿಗಳನ್ನು ಕೊಟ್ಟಿದ್ದರು. 
ಹತ್ತಿರದ ಭೂಕಂಪನ ಮಾಪಕ ಕೇಂದ್ರಗಳಿಗೆ ಹೋಗಿ ಅಲ್ಲಿ ಕಂಪನಗಳೇನಾದರೂ 
ದಾಖಲೆಯಾಗಿವೆಯೇ ಎಂದು ಪರೀಕ್ಷಿಸುತ್ತಿದ್ದರು. ಪ್ರಾಣಿಗಳ ಅಸಹಜ ವರ್ತನೆಗೂ 
ಭೂಕಂಪನಕ್ಕೂ ತಾಳೆ ಹಾಕುವ ಮೊದಲು ಪೂರಕವಾದ ಎಲ್ಲ ವೈಜ್ಞಾನಿಕ ಅಂಶಗಳನ್ನು 
ಸಂಗ್ರಹಿಸಿ, ತಮ್ಮದೇ ಆದ ತೀರ್ಮಾನಕ್ಕೆ ಬಂದಿದ್ದರು. ಇಲ್ಲಿನ ಪ್ರಶ್ನೆ ಎಂದರೆ 
ಎಲ್ಲ ಕಾಲಕ್ಕೂ ಪ್ರಾಣಿಗಳ ಈ ಅತಿರೇಕ ವರ್ತನೆಯನ್ನು ಆಧರಿಸಿ ಭೂಕಂಪನವನ್ನು 
ಮುನ್ನುಡಿಯಬಹುದೇ? ಎನ್ನುವುದು. ಒಂದು ಸ್ಕಾಂಪಲ್‌ ನೋಡಿ. ಜುಲೈ 27, 
1976ರಂದು ಇದೇ ಚೀನದ ತಂಗ್‌ಷಾಂಗ್‌ ಎಂಬ ಭಾಗದಲ್ಲಿ 8ರ ಪರಿಮಾಣದ 
ಭೂಕಂಪನವಾಗಿತ್ತು. ಕೆಲವೇ ನಿಮಿಷಗಳ ಮೊದಲು ಒಂದೇ ಸಮನೆ ಅಲ್ಲಿನ 
ನಾಯಿಗಳು ಬೊಬ್ಬೆ ಹಾಕಿದ್ದನ್ನು ಬಿಟ್ಟರೆ ಬೇರೇನೂ ಪ್ರಾಣಿಗಳ ಅಸಹಜ ವರ್ತನೆ 
ಕಾಣಲಿಲ್ಲ. ಭೂಮಿಯಲ್ಲೂ ಗಮನಿಸಬಹುದಾದ ಯಾವುದೇ ಭೌತ 
ಬದಲಾವಣೆಯೂ ಕಂಡಿರಲಿಲ್ಲ. ಹೀಗಾಗಿ ಆ ಭೂಕಂಪನಕ್ಕೆ ಮುನ್ನ ಚೀನಿಯರು 
ಅಷ್ಟೇನೂ ಮಹತ್ವ ಕೊಟ್ಟಿರಲಿಲ್ಲ. ಆದರೆ ಭೂಮಿ ಕಂಪಿಸಿ 2, 40,000 ಜನರನ್ನು 
ಬಲಿ ತೆಗೆದುಕೊಂಡಿತ್ತು. ಬೆಂಗಳೂರಲ್ಲೂ ಶ್ವಾನ ಸಮೂಹಗಳೇ ಬೀದಿ 
ಬೀದಿಯಲ್ಲೂ ಧಾರಾಳವಾಗಿವೆ. ವರ್ಷಕ್ಕೆ 60,000 ನಾಯಿಗಳನ್ನು ಸತತವಾಗಿ 
ಕೊಲ್ಲುತ್ತ ಬರಲಾಗಿದೆ ಎನ್ನುತ್ತದೆ ಇಲ್ಲಿನ ಪ್ರಾಣಿದಯಾ ಸಂಘ. ಇಂಥ ನಗರಗಳಲ್ಲಿ 
ನಾಯಿಗಳು ಬೊಗಳುವುದನ್ನೇ ಆಧಾರವಾಗಿಟ್ಟುಕೊಂಡು ಭೂಕಂಪನ ಮುನ್ಸೂಚನೆ 
ಸಾಧ್ಯವೆ? ಸಾಧುವೆ? ರಾತ್ರಿ ಸಮಯದಲ್ಲಿ ಭೂಕಂಪನವಾಯಿತು ಎನ್ನಿ. ಜೀವಿಗಳ 
ಸಹಜ ವರ್ತನೆಯನ್ನು ಗಮನಿಸುವುದಾದರೂ ಹೇಗೆ? ನಿತ್ಯ ಬದುಕಿನಲ್ಲಿ ಕೆಲವೊಮ್ಮೆ 
ಬಹುತೇಕ ಜೀವಿಗಳು ಒಂದಲ್ಲ ಒಂದು ಅಸಹಜ ವರ್ತನೆಯನ್ನು ತೋರುತ್ತವೆ 
ಎನ್ನುವುದು ವರ್ತನೆಯನ್ನು ಅಧ್ಯಯನ ಮಾಡಿರುವ ಜೀವಿ ವಿಜ್ಞಾನಿಗಳ ಅಭಿಪ್ರಾಯ. 
ಇಂಥವನ್ನು ಸಹಜ ವರ್ತನೆಯಲ್ಲವೆಂದು ವಿಭಾಗಿಸುವುದಾದರೂ ಹೇಗೆ? 


ಭೂಕಂಪನಕ್ಕೆ ತಾಳೆ ಹಾಕುವುದು ಹೇಗೆ ? 
ಅತ್ತ ಚೀನಾದಲ್ಲಿ ಪ್ರಾಣಿಗಳ ಅಸಹಜ ವರ್ತನೆ ಭೂಕಂಪನದ ಮುನ್ಸೂಚನೆ 


98/ಸೃಷ್ಟಿವಾದಿಗಳ ಮುಷ್ಟಿಯಲ್ಲಿ ಡಾರ್ವಿನ್‌ 


ಯಾಗಿ ಹೇಚಿಂಗ್‌ ಪ್ರಾಂತ್ಯದಲ್ಲಿ ಯಶಸ್ವಿಯಾದ ಬೆನ್ನ ಹಿಂದೆಯೇ ಅಮೆರಿಕ ಒಂದು 
ರಾಷ್ಟ್ರೀಯ ಜಾಲವನ್ನೇ ತೆರೆದು ಗಂಭೀರ ಸಂಶೋಧನೆಯಲ್ಲಿ ತೊಡಗಿತು. 1977ರಲ್ಲಿ 
ಕ್ಯಾಲಿಫೋರ್ನಿಯದ ಕೊಯೊಟೇ ಲೇಕ್‌ ಎಂಬ ಭಾಗದಲ್ಲಿ 5.7 ಪರಿಮಾಣದ 
ಭೂಕಂಪನವಾಗುತ್ತಲೇ ಅಲ್ಲೂ ಫೋನಿನ ಮಳೆಗರೆಯಿತು. "ನಮ್ಮ ನಾಯಿ ಅನ್ನ 
ತಿನ್ನಲಿಲ್ಲ. ಆ ಮನೆಯ ಪುಸಿಕ್ಕಾಟ್‌ ನೆಲ ಪರಚಿತು, ಪಕ್ಕದ ಊರಿನಲ್ಲಿ ಕುದುರೆ 
ಅದರ ಮರೆಯನ್ನು ಒದ್ದು ಆಚೆಗೆಟ್ಟಿತ್ತು.' ಇಂಥ ವರ್ತನೆಗಳೆಲ್ಲವೂ ಅಲ್ಲೂ 
ವರದಿಯಾಗಿದ್ದವು; ಆದರೆ ಭೂಕಂಪನ ಸಂಭವಿಸಿದ ನಂತರವಷ್ಟೇ. ಮತ್ತಷ್ಟು 
ಸಾಕ್ಷಿಗಳನ್ನು ಸಂಗ್ರಹಿಸಲು ಅಮೆರಿಕ 1200 ಮಂದಿ ಸ್ವಯಂ ಸೇವಕರನ್ನು ಅಟ್ಟಿ 
ಭೂಕಂಪನ ಸಂಭವಿಸಿದ ಅನೇಕ ಭಾಗಗಳಲ್ಲಿ ಅಲ್ಲಿನ ನಿವಾಸಿಗಳನ್ನು ಸಂದರ್ಶಿಸಲು: 
ತಿಳಿಸಿತು. ಈ ಮಂದಿ ಪ್ರಾಣಿ ಪ್ರಿಯರನ್ನು ಕಂಡು ಚರ್ಚಿಸಿದರು. ಕುದುರೆ 
ಲಾಯಗಳಿಗೆ ಭೇಟಿಕೊಟ್ಟರು, ಮ್ಯೂಸಿಯಮ್‌ನ ಮಾಲೀಕರು, ಅಧಿಕಾರಿಗಳ ಮೇಲೆ 
ಪ್ರಶ್ನೆಯ ಮಳೆಗರೆದರು. ನಿಜವಾದ ಸಂಗತಿಯೆಂದರೆ ಪ್ರಾಣಿಗಳ ವಿಚಿತ್ರ ವರ್ತನೆ 
ಅವುಗಳ ನಿತ್ಕ ಬದುಕಿನ ಒಂದು ಹಂತ ಎಂಬುದು ಬೆಳಕಿಗೆ ಬಂತು. ಭೂಕಂಪನಕ್ಕೆ 
ಮೊದಲು ಷಾರ್ಕ್‌ಗಳು ಹೊಟ್ಟೆ ಮೇಲೆ ಮಾಡಿಕೊಂಡು ವಿಲಿವಿಲಿ ಒದ್ದಾಡುತ್ತ 
ನೀರಿನಿಂದ ಮೇಲೆ ಜಿಗಿಯಲು ಪ್ರಯತ್ನಿಸುತ್ತವೆ. ಭೂಕಂಪನವಿಲ್ಲದಿದ್ದಾಗಲೂ 
ವಾರಕ್ಕೊಮ್ಮೆ ಇವು ಇಂಥ ವರ್ತನೆಯನ್ನು ತೋರುತ್ತವೆಂದು ಪರಿಣತರು 
ನುಡಿದಿದ್ದಾರೆ. ಹಾಗಿದ್ದಲ್ಲಿ ಪ್ರಾಣಿಗಳಿಗೆ ಸೂಕ ಗ್ರಹಣ ಶಕ್ತಿ ಇಲ್ಲವೆಂಬ ದಿಢೀರ್‌ 
ತೀರ್ಮಾನಕ್ಕೆ ಬರಬಾರದು. ಕಾಂಗರೂ ಮತ್ತು ಪಾರಿವಾಳಗಳು 50 ರಿಂದ 70 
ಹರ್ಟ್ಸ್‌ ತರಂಗಾಂತರದ ಶಬ್ದವನ್ನು ಬಹುಬೇಗ ಗ್ರಹಿಸಬಲ್ಲವು. ಭೂಕಾಂತ 
ಕ್ಷೇತ್ರದಲ್ಲಾಗುವ ಅಲ್ಪ ಬದಲಾವಣೆಗೂ ಪ್ರತಿಕ್ರಿಯಿಸುವ ಪಾರಿವಾಳಗಳು ಹಾರುವ 
ದಿಕ್ಕನ್ನೇ ಬದಲಾಯಿಸಬಲ್ಲವು. ಅತ್ಯಂತ ಸೂಕ್ಷ್ಮ ಕಂಪನವಾದರೂ ಬೆದರುವ 
ಇಲಿಗಳು ಗಣಿಗಳಲ್ಲಿ ಸ್ಫೋಟವಾಗುವ ಮುನ್ನ ಸ್ಪಷ್ಟವಾಗಿ ತಮ್ಮ ಅಸಹಜ 
ವರ್ತನೆಯಿಂದ ಅಪಾಯದ ಸಂಜ್ಞೆ ಕೊಡುತ್ತವೆ. 

ಹಾಗಿದ್ದಲ್ಲಿ ಅನುಪಮ ಜೀವ ಉಳಿಸಲು ನಿಂತ ನೆಲವೇ ಆತಂಕವಾದಿ 
ಯಾಗುವುದನ್ನು ತಪ್ಪಿಸುವಲ್ಲಿ ಯಾರ ಹೊಣೆ ಹೆಚ್ಚು? ಇಂಥ ಪ್ರಶ್ನೆ ಎದುರಾದಾಗಲೆಲ್ಲ 
ಸಾರ್ವಜನಿಕರು ಅದೇ ಪ್ರಶ್ನೆ ಕೇಳುತ್ತಾರೆ. ವಿಜ್ಞಾನಿಗಳು ಏನು ಮಾಡುತ್ತಿದ್ದಾರೆ? 

ವಿಜ್ಞಾನಿಗಳು ಕಳೆದೆರಡು ಶತಮಾನಗಳಿಂದ ಭೂಮಿಯ ಅಂತರಾಳದ ಅಸ್ಥಿರತೆಯನ್ನು 
ಅಧ್ಯಯನ ಮಾಡುತ್ತಲೇ ಇದ್ದಾರೆ. ಕಾಲಡಿಯ ನೆಲದಲ್ಲಿ ಏನಾಗುತ್ತಿದೆ ಎಂಬುದು 
ನೂರಕ್ಕೆ ನೂರರಷ್ಟು ಇಂದಿಗೂ ಅರ್ಥವಾಗಿಲ್ಲ. ಭೂಮಿ ದೊಡ್ಡ ದೊಡ್ಡ ಹನ್ನೆರಡು 
ಹೋಳಾಗಿ ಒಡೆದಿದೆ. ಒಂದೊಂದು ಹೋಳೂ ಖಂಡವನ್ನೇ ಹೊತ್ತು ತಿರುಗಬಲ್ಲ 
ಫಲಕವಾಗಿ ಸರಿದಾಡುತ್ತಿದೆ. ಅವು ಘರ್ಷಿಸಿದಾಗಲೆಲ್ಲ ಗಡಿಯಲ್ಲಿ ಶಿಲೆ ಜಾರುತ್ತವೆ, 
ಮಡಿಕೆಯಾಗುತ್ತವೆ, ಎದೆಗೇರಿಸಿದ ಬಿಲ್ಲಿನಂತೆ ಸೆಟೆದು ಪಟ್ಟೆಂದು ಮುರಿದು ಬೀಳುತ್ತವೆ. 
ಅಲ್ಲಿ ಭೂಕಂಪನವಾಗುತ್ತವೆ. ಇದು ಇಂದಿನ ತಿಳಿವಿನ ಹಿನ್ನೆಲೆಯಲ್ಲಿ ಭೂಕಂಪನ 
ಕುರಿತ ಸ್ಥೂಲ ವೈಜ್ಞಾನಿಕ ವಿಶ್ಲೇಷಣೆ. ಈ ಜಾಡುಗಳು ಎಲ್ಲೆಲ್ಲಿವೆ ಎಂದು ಅವುಗಳ 
ಜಾಡು ಹಿಡಿಯುವುದೇ ಕಷ್ಟ. ಕೆಲವೊಮ್ಮೆ ಕಂಪನಗಳು ಭೂಚಿಪ್ಪಿನ 25 ಕಿಲೋ 
ಮೀಟರು ಆಳದಲ್ಲೂ ಹುಟ್ಟುವುದುಂಟು. ದುರ್ಬಲ ವಲಯಗಳು ನೆಲದಾಳದಲ್ಲಿ 
ಅವಿತುಕೊಂಡಿದ್ದಾಗ ಯಾವ ಉಪಗ್ರಹದ ಛಾಯಾಚಿತ್ರಗಳು ಅವನ್ನು 
ಬಿಂಬಿಸಲಾರವು. ಇಡೀ ಭೂಮಿ ಕುರಿತಂತೆ ಎಲ್ಲಿ ಏನಾಗುತ್ತಿದೆ ಎಂದು ಆಳದಲ್ಲಿ 
ಇಣುಕಿ ನೋಡುವ ಸವಲತ್ತುಗಳು ನಮ್ಮಲ್ಲಿಲ್ಲ. ಈ ಕಾರಣದಿಂದಾಗಿಯೇ 
. ಭೂಕಂಪನ ಮುನ್ಸೂಚನೆ ಕೊಡುವಾಗ ಎಲ್ಲೋ ಅಳುಕು. ಯಾವುದೇ ಭೂಕಂಪನ 
ದಿಡೀರೆಂದು ಘಟಿಸಿದೆ ಎಂದು ನಮಗನ್ನಿಸಿದರೂ ವಾಸ್ತವವಾಗಿ ಹಾಗಾಗಿರುವುದಿಲ್ಲ. 
ಘಟಿಸುವ ಮೊದಲು ಒಂದಷ್ಟು ಆಘಾತ ತಂರಗಗಳನ್ನು ಅಟ್ಟಿರುತ್ತವೆ, ಅವು ಹತ್ತಿರದ 
ಕಂಪನಮಾಪಕ ಕೇಂದ್ರಗಳಲ್ಲಿ ದಾಖಲೆಯಾಗಿರುತ್ತವೆ. ನೂರಾರು ಕಂಪನಗಳು 
ಒಂದರ ಹಿಂದೆ ಮತ್ತೊಂದರಂತೆ ಘಟಿಸುವುದೂ ಉಂಟು. ಮರಾಠವಾಡದ ಕಿಲಾರಿ 
ಭೂಕಂಪನವಾದಾಗಲೂ ಹೀಗೆಯೇ ಆಗಿತ್ತು. ಗುಜರಾತ್‌ನಲ್ಲೂ ಅಷ್ಟೇ. 
ಭುಜ್‌ನಲ್ಲಿದ್ದ ಕಂಪನ ಮಾಪಕ ಲಘು ಕಂಪನಗಳನ್ನು ದಾಖಲೆ ಮಾಡಿಕೊಂಡಿತ್ತು. 
ವಿಶೇಷವಾಗಿ ಭೂಕಂಪನ ವಲಯದಲ್ಲಿ ಎಂದರೆ ಹಿಂದೆ ಪದೇ ಪದೇ ಕಂಪನಗಳು 
ಸಂಭವಿಸಿದ ಭಾಗದಲ್ಲಿ ಈ ಪೂರ್ವಭಾವಿ ಕಂಪನಗಳಿಗೆ ವಿಶೇಷ ಮಹತ್ವವಿದೆ. 
ಗೌರಿಬಿದನೂರಿನಲ್ಲಿರುವ ಭೂಕಂಪನ ಮಾಪಕವೂ 1967ರಲ್ಲಿ ಕೊಯ್ನಾ 
ಭೂಕಂಪನಕ್ಕೆ ಮೊದಲು ನೂರಾರು ಕಂಪನಗಳನ್ನು ದಾಖಲೆ ಮಾಡಿಕೊಂಡಿತ್ತು. 
ಒಮ್ಮೊಮ್ಮೆ ಇವೂ ಕೂಡ ಸತಾಯಿಸುವುದುಂಟು. ಈ ಉದಾಹರಣೆ ನೋಡಿ: 
ಮಧ್ಯಪ್ರದೇಶದ ಕದ್ವಾನ ಜಿಲ್ಲೆಯ ಪಾಂಧಾನ ಎಂಬ ಬಳಿ 1998 ರಿಂದೂ 1300 
ಬಾರಿ ಕಂಪನ ಸಂಭವಿಸಿದೆ. ಇದೂ ಕೂಡ ಭೂಕಂಪನ ವಲಯದಲ್ಲೇ ಇದೆ. ಇಲ್ಲಿಯ 

ಕಂಪನಕ್ಕೆ ಯಾಕೆ ವಿಜ್ಞಾನಿಗಳೂ ಕಂಪಿಸುತ್ತಾರೆ ಎಂದರೆ ನರ್ಮದಾ -ಸೋನ್‌ ಭಾಗದ 
ದೊಡ್ಡ ಕುಸಿದ ಕಮರಿಯ ಬಳಿಯೇ ಈ ಜಿಲ್ಲೆ ಇದೆ ಎಂದರೆ ಇಲ್ಲಿಯ ನೆಲದಾಳವೂ 
ಅವಿಶ್ರಾಂತ. ಯಾವ ಘಳಿಗೆಯಲ್ಲಾದರೂ ಒತ್ತಡಕ್ಕೆ ಮಣಿದು ಕಣಿವೆಯುದ್ದಕ್ಕೂ 
ಶಿಲಾ ಜಾರಿಕೆಯಾಗಬಹುದು. ಅಂಥ ಅವಘಡವನ್ನು ತಪ್ಪಿಸುವುದೂ ಸಾಧ್ಯವಾಗದು. 
ಈ ಹಿನ್ನೆಲೆಯಲ್ಲಿ ಪೂರ್ವಬಾವಿ ಕಂಪನವನ್ನು ಅಧ್ಯಯನ ಮಾಡಿದ ರಾಷ್ಟ್ರೀಯ 
ಭೂಭೌತ ಸಂಸ್ಥೆ "ಇದು ಭೂಕಂಪನದ ಮುನ್ಸೂಚನೆ, ಎಚ್ಚರವಾಗಿರಿ' ಎಂದಿತು. 
ಅಲ್ಲಿನ ಕಲೆಕ್ಟರ್‌ ಅಂದಿನಿಂದ ನಿದ್ದೆಗೆಟ್ಟರು. ಇಡೀ ಜಿಲ್ಲೆಯನ್ನು ಮೂರು 
ವಿಭಾಗವಾಗಿ ವಿಂಗಡಿಸಿ, ಸಂರಕ್ಷಣೆಗೆ ಎಲ್ಲ ಏರ್ಪಾಟನ್ನೂ ಮಾಡಿದರು. ಇನ್ನಷ್ಟು 
ಭೂಕಂಪನ ಕೇಂದ್ರಗಳನ್ನು ಅಲ್ಲಿ ಸ್ಥಾಪಿಸುವಲ್ಲಿ ಯಶಸ್ವಿಯಾದರು. ಪರಿಹಾರಕ್ಕೂ 
ಸಿದ್ದತೆ ಮಾಡಿಕೊಂಡರು. ಅಲ್ಲಿನ ಗ್ರಾಮಸ್ಥರಿಗೆ ತರಪೇತಿಯನ್ನೂ ಕೊಟ್ಟರು. ಇರುವ 
ಮಿನಿ ಆಸ್ಪತ್ರೆಯನ್ನು ಮೇಲ್ದರ್ಜೆಗೇರಿಸಿ ಆಪರೇಷನ್‌ ಥಿಯೇಟರನ್ನೂ ಕೂಡ 
ದಯಪಾಲಿಸಿದರು. ಅಲ್ಲಿನ ಹೈಕಳುಗಳಿಗೆ ಪ್ರಥಮ ಚಿಕಿತ್ಸೆಯನ್ನೂ ಕಲಿಸಿದ್ದಾರೆ. 
ಶಾಲಾ ಬಾಲಕರು ರಿಕ್ಟರ್‌ ಅಳತೆಗೋಲಿನಲ್ಲಿ ಭೂಕಂಪನದ ಪರಿಮಾಣವನ್ನು 
ಅಳೆಯುವುದು ಹೇಗೆ ಎಂಬ ಜ್ಞಾನವನ್ನೂ ಪಡೆದರು. ಬಯಲ ಆಲಯದಲ್ಲಿ ಜನ 
ಲಘು ಸಾಮಗ್ರಿಗಳನ್ನು ಬಳಸಿ ವಾಸಿಸುವುದನ್ನು ಕಲಿತರು. ಆದದ್ದೇನು? 
ಬರಬೇಕಾಗಿದ್ದ ಅಭ್ಕಾಗತ ಬರಲೇ ಇಲ್ಲ, ಭೂಕಂಪನಕ್ಕೆ ಇನ್ನೂ "ಕಾಲ' 
ಕೂಡಿಬಂದಿಲ್ಲ! ಇದು ಭೂಮಿಯ ಅಂತರಾಳದ ಅಗೋಚರ ವಿದ್ಯಮಾನದ ಬಗ್ಗೆ 
ವಿಜ್ಞಾನಿಗಳಿಗೇ ತಬ್ಬಿಬ್ಬಾಗಿರುವ ನಿದರ್ಶನ. 

"ನೀವು ಭೂಕಂಪನದ ಬಗ್ಗೆ ಮುನ್ನುಡಿಯಲು ಯಾವುದೇ ಮಾರ್ಗ 
ಅನುಸರಿಸಬಹುದು. ಅದು ಕರಾರುವಾಕ್ಕಾಗಿರಬೇಕು. ಯಾವ ಪರಿಮಾಣದ್ದು ಎಂದು 
ನಿಖರವಾಗಿ ಹೇಳುವಂತಿರಬೇಕು. ಯಾವ ಯಾವ ಭಾಗ ಅನಾಹುತಕ್ಕೆ ತುತ್ತಾಗುತ್ತವೆ 
ಎಂಬುದನ್ನು ಗುರುತಿಸಿ ಹೇಳುವಂತಿರಬೇಕು. ಅಷ್ಟೇ ಅಲ್ಲ, ಅದು ಯಾವಾಗ 
ಘಟಿಸುತ್ತದೆ ಎಂದು ಸ್ಪಷ್ಟವಾಗಿ ಹೇಳಲು ಸಾಧ್ಯವಾಗಬೇಕು.' ಇದು ಭೂಕಂಪನದ 
ಮುನ್ಸೂಚನೆ ಕುರಿತು ಅಮೆರಿಕದ ನ್ಯಾಷನಲ್‌ ಸೈನ್ಸ್‌ ಅಕಾಡೆಮಿ ನೀಡಿರುವ ವ್ಯಾಖ್ಯೆ. 
ವಿಚಿತ್ರವೆಂದರೆ ಈ ಯಾವೊಂದನ್ನೂ ನಿಖರವಾಗಿ ಹೇಳಲು ಅಮೆರಿಕಕ್ಕೆ ಇಂದಿಗೂ 
ಸಾಧ್ಯವಾಗಿಲ್ಲ. ಅಲ್ಲಿ ಭೂಕಂಪನ ಮುನ್ಸೂಚನೆಗಿಂತ ಆದ್ಯತೆ ಗಳಿಸಿರುವುದು ಭದ್ರ 

ಕಟ್ಟಡ ಕಟ್ಟುವುದು, ವಿಕೋಪವನ್ನು ಎದುರಿಸಲು ಸಜ್ಜಾಗಿ ಜೀವ ಆಸ್ತಿ ಹಾನಿಯನ್ನು 
ಮಿತಗೊಳಿಸುವ ಯೋಜನೆಗಳು. ಭೂಕಂಪನ ಮೂನ್ಸೂಚನೆ ಎಂದರೆ ಕತ್ತಲಲ್ಲಿ 
ಕಣ್ಣುಮುಚ್ಚಾಲೆ ಎಂಬುದನ್ನು ತಾಂತ್ರಿಕವಾಗಿ ಮುಂದುವರಿದ ದೇಶಗಳೂ 
ಒಪ್ಪಿಕೊಂಡಿವೆ. | 

ಭೂಕಂಪನ ಮಾಪಕವನ್ನು ಪ್ರಥಮ ಬಾರಿಗೆ ಭಾರತದಲ್ಲಿ ಸ್ಥಾಪಿಸಿದ್ದು 1898 
ರಲ್ಲಿ ಕಲ್ಕತ್ತದ ಆಲಿಪುರದಲ್ಲಿ. ಏಕೆಂದರೆ ಆ ಹಿಂದಿನ ವರ್ಷ ಅಸ್ಸಾಂನ ಬ್ರಹ್ಮಪುತ್ರ 
ಕಣಿವೆ ಅತಿ ಭೀಕರ ಭೂಕಂಪನಕ್ಕೆ ತುತ್ತಾಗಿ ಅಲ್ಲಿಯ ನೆಲ, ಜಲ, ಜನರ ಸ್ಥಿತಿ 
ಏರುಪೇರಾಯಿತು. ಕಣಿವೆಯ ನದಿಗಳು ತಮ್ಮ ಪಾತ್ರವನ್ನೇ ಬದಲಾಯಿಸಿದವು. 
ಬಿರುಕು ಬಿಟ್ಟ ಕಡೆ ಮರಳಿನ ಬುಗ್ಗೆಗಳು ಚಿಮ್ಮಿದವು. ಅಂತರ್ಜಲ ಉಕ್ಕಿ ಹರಿಯಿತು. 
ಬದಲಾದ ನದಿ ಪಾತ್ರಗಳು 37 ಹೊಸ ಜಲಪಾತಗಳನ್ನು ನಿರ್ಮಿಸಿ ಭಗ್ನ ಕಣಿವೆಗೆ 
ರೌದ್ರವ ಸೌಂದರ್ಯ ಕೊಟ್ಟಿದ್ದವು. ಹಿಮಾಲಯ ಪರ್ವತದಲ್ಲಿ ಅಲ್ಲಲ್ಲೇ 
ಭೂಕುಸಿತವಾಗಿ ನದಿಗಳಿಗೆ ಅದೇ ಅಣೆಕಟ್ಟೆಯಾಗಿ ತನ್ನ ವಿಕೋಪಕ್ಕೆ ತಾನೇ 
ನಿಯಂತ್ರಣದ ಕಾರ್ಯವನ್ನು ವಹಿಸಿಕೊಂಡಿತ್ತು. ಇಷ್ಟೆಲ್ಲ ರಾದ್ಧಾಂತವಾದ ಮೇಲೆ 
ಭೂಕಂಪನ ಮಾಪಕ ಬಂತು. ಈಗ ದೇಶಾದ್ಕಂತ 42 ಭೂಕಂಪನ ಮಾಪಕ 
ಕೇಂದ್ರಗಳಿವೆ; ಅವು ಸರಿಯಾಗೇ ಕೆಲಸ ಮಾಡುತ್ತಿವೆ. ಒಮಾಲಯ ಪರ್ವತ ಸದ್ಯದಲ್ಲಿ 
ನೀರು ಹಿಂಡಿದ ಸೀರೆಯಂತೆ ಮುದುರಿಬಿಟ್ಟಿದೆ. ಇಲ್ಲಿನ ಅಸ್ಥಿರತೆಯನ್ನು ನಮ್ಮ 
ದೇಶದ ಭೂಕಂಪನ ಮಾಪಕಗಳಷ್ಟೇ ಅಲ್ಲ, ವಿದೇಶದ ಮಾಪಕಗಳು ಕೂಡ 
ಭೂಕಂಪನಗಳ ಬಗ್ಗೆ ಕರಾರುವಾಕ್ಕಾದ ದಾಖಲೆಗಳನ್ನು ಮಾಡಿಕೊಂಡಿವೆ. 
ಸಾಧಾರಣವಾಗಿ 200 ವರ್ಷಕ್ಕೊಮ್ಮೆ ಅತಿ ದೊಡ್ಡ ಭೂಕಂಪನಗಳಾಗುತ್ತವೆ 
ಎಂಬುದು ಈಗ ಕಂಡುಕೊಂಡಿರುವ ಸತ್ಯ. ಹಾಗೆ ನೋಡಿದರೆ ಗುಜರಾತಿನ 
ಭೂಕಂಪನವೂ ಹೊಸತಲ್ಲ. 1819ರಲ್ಲಿ ಕಚ್‌ ಭಾಗ ಉಪ್ಪ ನೀರಿನ ಮಡುವಾಗಿತ್ತು. 
ಆ ವರ್ಷದ ಜೂನ್‌ 16ರಂದು ದೊಡ್ಡ ಭೂಕಂಪನವಾಗಿ ಅಂದಿನ 
ರಾಜಧಾನಿಯಾಗಿದ್ದ ಭುಜ್‌ ಈಗಿನಂತೆ ಆಗಲೂ ನೆಲ ಕಚ್ಚಿತ್ತು. ಸಿಂದ್ರಿ ಭಾಗದಲ್ಲಿ 
ಪೂರ್ವ ಪಶ್ಚಿಮವಾಗಿ 140 ಕಿಲೋ ಮೀಟರು ಉದ್ದಕ್ಕೂ ಆರೂವರೆ ಮೀಟರು 
ಎತ್ತರದ ಏರಿ ನಿಂತಿತ್ತು. ಈ ಏರಿಯನ್ನು ಏರಿದ ಮಂದಿ ಇದು ಅಲ್ಲಾಹನ ಬಾಂದು 
ಎಂದರು. ಅದು ಪ್ರಳಯರೂಪಿ ಎಂದು ಯಾರಿಗೂ ಅನ್ನಿಸಲೇ ಇಲ್ಲ. ಕಚ್‌ 

ಭೂಕಂಪನ ವಲಯ ಐದರಲ್ಲಿದೆ ಎಂದು ಕಂಪನ ತಜ್ಞರು ಹೇಳುತ್ತಲೇ ಬಂದರು. 
ನಿಸರ್ಗ ನೀಡಿದ ಸಂಜ್ಞೆಗಳನ್ನು ಅರ್ಥಮಾಡಿಕೊಳ್ಳಲು ಯಾರೂ ಪ್ರಯತ್ನಿಸಲೇ 
ಇಲ್ಲ. ಮತ್ತೆ ಇದೀಗ ಅಳತೆ ಮೀರಿದ ಸಾವು ನೋವು. ಅದೇ ಆರ್ಥಿಕ ದುಃಸ್ಥಿತಿ. 
ರಿಕ್ಟರ್‌ ಅಳತೆಗೋಲಿನಿಂದ ಭೂಕಂಪನದ ಪರಿಮಾಣವನ್ನು ಅಳೆಯಬಹುದೇ ವಿನಾ 
. ಜನರ ಆಸ್ತಿಪಾಸ್ತಿ ನಷ್ಟವನ್ನಲ್ಲ, ಉಮ್ಮಳಿಸುವ ಕಣ್ಣೀರನ್ನಲ್ಲ. ಯಾವ 
ಮೌಲ್ಯಮಾಪನವೂ ವಸ್ತುಸ್ಥಿತಿಯನ್ನು ಬಿಂಬಿಸಲಾರವು. 

ವಿಜ್ಞಾನಿಗಳು ಇಂದಿಗೂ ಭೂಕಂಪನ ಕುರಿತು ಅಧ್ಯಯನಗಳನ್ನು 
ಮುಂದುವರಿಸಿಯೇ ಇದ್ದಾರೆ. ಶಿಲೆಗಳಲ್ಲಿ ಒತ್ತಡ ಹೆಚ್ಚುತ್ತಿದೆಯೇ ಎಂದು 
ಸ್ತರಭಂಗವಾಗಿರುವ ವಲಯಗಳ ಮೇಲೆ ಕಣ್ಣಿಟ್ಟಿದ್ದಾರೆ. ನೆಲದಾಳದಲ್ಲಿ ಬಿಸಿ ಏರಿ 
ಅದು ಹೊರಮೈಯಲ್ಲೂ ವಿಕಿರಣವಾಗುತ್ತಿದೆಯೇ ಎಂದು ಉಪಗ್ರಹದ 
ಛಾಯಾಚಿತ್ರಗಳನ್ನು ಎವೆಯಿಕ್ಕದೆ ನೋಡುತ್ತಿದ್ದಾರೆ. ನೆಲ ವಾಲಿದೆಯೇ ಎಂದು 
ಅಲುಗು ಮಾಪಕಗಳನ್ನಿಟ್ಟು ಅಳೆಯುತ್ತಿದ್ದಾರೆ. ಆದರೆ ಭೂಕಂಪನ ಮಾತ್ರ ಇದಕ್ಕಾಗಿ 
ಕಾಯುತ್ತಿಲ್ಲ. 


ಭೂಕಂಪನ : ನಾವೇನು ಮಾಡಬೇಕು? 


ಈ ಬಾರಿಯ ಗಣರಾಜ್ಕೋತ್ಸವದಂದು ಗುಜರಾತಿನ ಭುಜ್‌ ಮತ್ತು 
ಅಹಮದಾಬಾದ್‌ ಸುತ್ತಮುತ್ತ ಘಟಿಸಿದ ಭಾರಿ ಭೂಕಂಪನ, ಮತ್ತೆ ನಿಸರ್ಗದ 
ವಿಕೋಪದ ಕರಾಳ ಮುಖವನ್ನು ನಮಗೆ ನೆನಪಿಸುತ್ತದೆ. ರಿಕ್ಟರ್‌ ಮಾಪಕದಲ್ಲಿ 
7ಕ್ಕಿಂತಲೂ ಹೆಚ್ಚಿನ ಪರಿಮಾಣವನ್ನು ದಾಖಲಿಸಿದ ಈ ಭೂಕಂಪನದ ಕೇಂದ್ರ 
ಭುಜ್‌ಗೆ ಅತ್ಯಂತ ಸಮೀಪವಿದ್ದುದು ಸುತ್ತಲ ಗ್ರಾಮಗಳು ನೆಲಸಮವಾಗುವಂತೆ 
ಮಾಡಿತು. ಈಗಲೂ ಸಾವು ನೋವಿನ ಸಂಖ್ಯೆ ನಿಖರವಾಗಿ ತಿಳಿದಿಲ್ಲ. ಇಡೀ ಜಗತ್ತೇ 
ಭೂಕಂಪನದಿಂದ ಸಂತ್ರಸ್ತರಾದವರ ನೆರವಿಗೆ ಬರುತ್ತಿದೆ. ಇನ್ನು ಆಸ್ತಿಪಾಸ್ತಿಯ 
ಲೆಕ್ಕವಂತೂ ಎಂದೂ ಕರಾರುವಕ್ಕಾಗಿ ಲಭಿಸುವುದಿಲ್ಲ. ಭೂಕಂಪನ, ನಿಸರ್ಗದ ಸಹಜ 
ವಿದ್ಯಮಾನ. ಭೂಕಂಪನ ವಲಯದಲ್ಲೇ ಇರುವ ಅನೇಕ ನಗರಗಳು, ಪಟ್ಟಣಗಳ 
ಸ್ಥಿ ರತೆಯನ್ನು ಕುರಿತು ಸಾರ್ವಜನಿಕರು, ಅಧಿಕಾರ ವರ್ಗದವರೂ ಸಾಕಷ್ಟು 
ಮುನ್ನೆಚ್ಚರಿಕೆ ವಹಿಸದಿದ್ದರೆ ಮಂದೆಯೂ ಇಂಥ ಕಷ್ಟನಷ್ಟಗಳ ಸರಮಾಲೆ 
ಎದುರಾಗುತ್ತಲೇ ಇರುತ್ತವೆ. 


ಇಂಥ ಸಂದರ್ಭದಲ್ಲಿ ಸಾರ್ವಜನಿಕರು, ಶಾಲಾಮಕ್ಕಳು, ಕನಿಷ್ಟ ಮಟ್ಟದ 
ಮುನ್ನೆಚ್ಚರಿಕೆಯನ್ನಾದರೂ ಯಾವ ಬಗೆಯಲ್ಲಿ ಕೈಗೊಳ್ಳಬಹುದು ಎಂದು ಕುರಿತು 
“ಅರ್ಥ್‌ಕ್ಟೇಕ್‌' ಎಂಬ ಕೃತಿಯಲ್ಲಿ ಎ. ಬೋಲ್ಟ್‌ ಎಂಬ ತಜ್ಞ ಅನೇಕ ಉಪಯುಕ್ತ 
ಸಲಹೆಗಳನ್ನು ನೀಡಿದ್ದಾನೆ. ಇವುಗಳನ್ನು ಪಾಲಿಸಿದಲ್ಲಿ ಆಗಬಹುದಾದ 
ಅನಾಹುತವನ್ನು ಸ್ವಲ್ಪಮಟ್ಟಿಗಾದರೂ ಕಡಿಮೆಗೊಳಿಸಬಹುದು. 


ಭೂಕಂಪನಕ್ಕೆ ಮುನ್ನ 
1. ಬ್ಯಾಟರಿ ಚಾಲಿತ ರೇಡಿಯೋ, ಕೈದೀಪ, ಪ್ರಥಮ ಚಿಕಿತ್ಸೆಯ ಸಾಧನ 

ಸಲಕರಣೆಗಳು ಯಾವ ಜಾಗದಲ್ಲಿವೆಯೆಂಬುದು ಮನೆ ಮಂದಿಗೆಲ್ಲ ತಿಳಿದಿರಬೇಕು. 
ಕೈದೀಪ ಹತ್ತಿರವೇ ಇರುವುದು ಉತ್ತಮ. 

2. ಪ್ರಥಮ ಚಿಕಿತ್ಸೆ ನೀಡುವುದನ್ನು ಎಲ್ಲರೂ ಕಲಿತಿರಬೇಕು. 

3. ನಿಮ್ಮ ಮನೆಯಲ್ಲಿ ಅನಿಲದ ಸಿಲಿಂಡರು, ನೀರು ಪೂರೈಕೆ ಮಾಡುವ 
ನಲ್ಲಿಯ ತಿರುಪು ಎಲ್ಲಿದೆಯೆಂಬುದು ಗೊತ್ತಿರಬೇಕು. ಹಾಗೆಯೇ ವಿದ್ಯುತ್ತಿನ ಮೈನ್‌ 
ಸ್ವಿಚ್‌ ಎಲ್ಲಿದೆ ಎಂಬುದನ್ನು ::ಹು ಮುಖ್ಯವಾಗಿ ಗಮನಿಸಿರಬೇಕು. ತುರ್ತು 
ಪರಿಸ್ಥಿತಿಯಲ್ಲಿ ಮನೆಯವರು ಹೇಗೆ ದೀಪ ಆರಿಸಬೇಕು ಎನ್ನುವುದನ್ನು ತಿಳಿದಿರಬೇಕು. 

4. ಅಡುಗೆ ಮನೆ ಅಥವಾ ಮೊಗಸಾಲೆಯ ಅಟ್ಟದಲ್ಲಿ ಭಾರಿ ಸಾಮಾನುಗಳನ್ನು 
ಇಡಬಾರದು. 


೨. ತುಂಬ ಭಾರವಾದ ಸಾಮಾನುಗಳಿದ್ದರೆ ಅವುಗಳನ್ನು ನೆಲಕ್ಕೆ ಕೂಡಿಸಿರಬೇಕು. 
ಪೀಠೋಪಕರಣಗಳನ್ನು ಗೋಡೆಯ ಮೊಳೆ ಅಥವಾ ಗೂಟಕ್ಕೆ ಬಿಗಿದಿಟ್ಟರೆ ಉತ್ತಮ. 
ಒಂದುವೇಳೆ ಭೂಕಂಪನವಾಗಿ ಮನೆಮಂದಿ ಅಲ್ಲಿ ಇಲ್ಲಿ ಚೆಲ್ಲಾಪಿಲ್ಲಿಯಾದರೆ 
ಅವರೆಲ್ಲರೂ ಹೇಗೆ ಒಂದುಗೂಡಬೇಕು ಎಂಬ ಯೋಜನೆಯನ್ನು ಮೊದಲೇ 
ರೂಪಿಸಿಕೊಳ್ಳಬೇಕು. ಶಾಲೆಯಲ್ಲಿ ಉಪಾಧ್ಯಾಯರು ಮಕ್ಕಳಿಗೆ ಭೂಕಂಪನ ಕಾಲದಲ್ಲಿ 
ಸುರಕ್ಷತೆ ಹೇಗೆ ಕಾಪಾಡಿಕೊಳ್ಳಬೇಕೆಂದು ತಿಳಿಯ ಹೇಳುವ ಅಭ್ಯಾಸ ಮಾಡಿಸಬೇಕು. 

6. ಕಛೇರಿ, ಕಾರ್ಲಾನೆಗಳಲ್ಲಿ ಸದಾ ತುರ್ತುಯೋಜನೆಯನ್ನು ಮೊದಲೇ 
ರೂಪಿಸಿರುವುದು ಅವಶ್ಯಕ. ಇಂಥ ಸಂದರ್ಭದಲ್ಲಿ ನಿಮ್ಮ ಪಾತ್ರವೇನು ಎಂಬುದನ್ನು 
ನೀವೇ ಖಚಿತಪಡಿಸಿಕೊಳ್ಳಬೇಕು. 
ಭೂಕಂಪನ ಸಮಯದಲ್ಲಿ 

1. ನಿಮ್ಮ ಮನೆ ದಿಢೀರೆಂದು ನಡುಗಿದರೆ ವಿಚಲಿತರಾಗಬೇಡಿ. ಶಾಂತವಾಗಿರಿ, 
ಹೊರಗೆ ಓಡಲು ಯತ್ನಿಸಬೇಡಿ. ಹೊರಗುಳಿದಿದ್ದರೆ ಮನೆಗೆ ನುಗ್ಗಿ ಬರಲು 
ಹಾತೊರೆಯಬೇಡಿ. ಹೆಚ್ಚು ಅಪಘಾತ ತಟ್ಟುವುದು ಇಂಥ ಸಂದರ್ಭದಲ್ಲಿ 
ಎನ್ನುವುದನ್ನು ಮರೆಯಬೇಡಿ. ಒಂದುವೇಳೆ ನೀವು ಮನೆಯೊಳಗಿದ್ದರೆ, ತಕ್ಷಣ 
ಮನೆಯ ಕಟ್ಟಡದ ಮಧ್ಯಭಾಗದಲ್ಲಿರುವ ಗೋಡೆಗೆ ಬೆನ್ನು ಹಾಕಿ ನಿಂತುಕೊಳ್ಳಿ. 
ಕಿಟಕಿಯಿಂದ ದೂರವಿರಿ. 

2. ಮನೆಯಿಂದ ಹೊರಗಿದ್ದರೆ ಬಯಲಿನಲ್ಲಿ ನಿಲ್ಲಿರಿ. ತಲೆಯ ಮೇಲಿರುವ 
ವಿದ್ಯುತ್‌ ತಂತಿಗಳ ಕೆಳಗೆ ಎಂದೂ ಆಶ್ರಯ ಪಡೆಯಬೇಡಿ. ಭೂಕಂಪನವಾದಾಗ 
ಮೇಣದ ಬತ್ತಿ ಅಥವಾ ಬೆಂಕಿಕಡ್ಡಿ ಹೊತ್ತಿಸಬೇಡಿ. ಯಾವುದೇ ರೀತಿಯ ಬೆಂಕಿ 
ಉರಿಸುವುದೂ ಕೂಡದು. ನೀವು ವಾಹನದಲ್ಲಿ ಪ್ರಯಾಣ ಮಾಡುತ್ತಿದ್ದರೆ ತಕ್ಷಣವೇ 
ವಾಹನವನ್ನು ನಿಲ್ಲಿಸಿ, ಭೂಮಿ ಅಲುಗಾಡುವುದನ್ನು ನಿಲ್ಲಿಸಿದ ಮೇಲೆಯೇ 
ವಾಹನದಲ್ಲಿ ಪ್ರಯಾಣ ಮುಂದುವರಿಸಿ. | 

3. ಕಛೇರಿಗಳಲ್ಲಿ ಕೆಲಸ ಮಾಡುವಾಗ ಭೂಕಂಪನವಾದರೆ ಪೀಠೋಪಕರಣಗಳ 
ಕೆಳಗೆ ತೂರಿ. ಕಿಟಕಿಯ ಬಳಿ ಹೋಗಬೇಡಿ. 

4. ಅತಿ ಎತ್ತರದ ಕಟ್ಟಡಗಳಲ್ಲಿ ಕೆಲಸ ಮಾಡುವುದಾದರೆ ಪೀಠೋಪಕರಣಗಳ 
ಕೆಳಗೆ ತೂರಬಹುದು ಅಥವಾ ದೊಡ್ಡ ದೊಡ್ಡ ಕಂಬಗಳನ್ನು ಆಶ್ರಯಿಸಿ ನಿಲ್ಲಬಹುದು. 

5. ಶಾಲೆಗಳಲ್ಲಿ ಡೆಸ್ಕ್‌ ಕೆಳಗೆ ತೂರುವುದು ಉತ್ತಮ. ಕಿಟಕಿಯ ಬಳಿ ಆಶ್ರಯ 
ಪಡೆಯಬಾರದು. ಅಲ್ಲಿ ಗೋಡೆ ಕುಸಿಯುವ ಸಾಧ್ಯತೆ ಹೆಚ್ಚು. ಆಟದ ಬಯಲಿನಲ್ಲಿದ್ದರೆ 
ಅಲ್ಲೇ ಇರುವುದು ಉತ್ತಮ. ಹತ್ತಿರದಲ್ಲಿ ಕಟ್ಟಡ ಕಂಡರೆ ಅಲ್ಲಿಗೆ ಹೋಗಿ ಆಶ್ರಯ 
ಪಡೆಯಲು ತವಕಿಸಬೇಡಿ. | 
ಭೂಕಂಪನಾನಂತರ 

1. ಗಾಯಗಳಾಗಿವೆಯೇ ಎಂದು ನಿಮ್ಮನ್ನೂ, ನಿಮ್ಮ ಬಳಿ ಇರುವವರನ್ನೂ 
ಪರೀಕ್ಷಿಸಿ. ಅವಶ್ಶಕವಿದ್ದರೆ ಪ್ರಥಮ ಚಿಕಿತ್ಸೆ ನೀಡಿ. 

2. ನೀರು, ಗ್ಯಾಸ್‌, ವಿದ್ಕುತ್‌ ಸಂಪರ್ಕವನ್ನು ಪರೀಕ್ಷಿಸಿ, ಒಂದುವೇಳೆ 
ಹಾನಿಯಾಗಿದ್ದರೆ ಸಂಪರ್ಕ ತಪ್ಪಿಸಿ. 

3. ಗ್ಯಾಸ್‌ ಹೊರಹೊಮ್ಮಿದರೆ ವಾಸನೆಯಿಂದಲೇ ತಿಳಿಯುತ್ತದೆ., ಒಂದುವೇಳೆ 
ಹೊರಬಂದಿದ್ದರೆ ಕಿಟಕಿ ಬಾಗಿಲು ತೆಗೆಯಿರಿ. 

4. ತುರ್ತು ಪರಿಸ್ಥಿತಿಯಲ್ಲಿ ಏನು ಮಾಡಬೇಕೆಂದು ರೇಡಿಯೋದಲ್ಲಿ 
ಬಿತ್ತರಿಸಲಾಗುತ್ತೆ. ಅದನ್ನು ಕೇಳಿ ಅದರಂತೆ ನಡೆಯಿರಿ. ಸಾಧ್ಯವಾದ ಮಟ್ಟಿಗೂ 
ಟೆಲಿಫೋನ್‌ ಬಳಸಬೇಡಿ. 


೨. ಶೌಚಾಲಯಕ್ಕೆ ಸುಮ್ಮನೆ ನೀರು ಸುರಿಯಬೇಡಿ. ಮೋರಿ ಕಟ್ಟಿರಲೂ 
ಸಾಧ್ಯ. ಣೆ 

6. ಕಟ್ಟಡದಲ್ಲಿ ಭೂಕಂಪನದಿಂದ ಕಿಟಕಿಯ ಗಾಜು ಒಡೆದು 
ಚೂರಾಗಿರಬಹುದು. ಹೊರಗೆ ಹೆಜ್ಜೆ ಇಡುವಾಗ ಪಾದರಕ್ಷೆ ಧರಿಸಿ. ಶಾಲೆಯಲ್ಲಿ 
ಉಪಾಧ್ಯಾಯರು ಕೊಡುವ ನಿರ್ದೇಶನ ಪಾಲಿಸಿ. 


1. ಕಡಲತೀರ ಕಿನಾರೆಗಳಿಂದ ದೂರವಿರಿ. ಇದ್ದಕ್ಕಿದ್ದಂತೆ ಕಡಲ ಅಲೆ (ಸುನಾಮಿ) 
ಗಳು ಅಪ್ಪಳಿಸಿ ಪ್ರಾಣಹಾನಿಗೆ ಕಾರಣವಾಗಬಹುದು. ಭೂಕಂಪನ ನಿಂತ ಮೇಲೂ 
ಸಮುದ್ರದ ಅಂಚಿನಿಂದ ದೂರವಿರಿ. 


8. ಭೂಕಂಪನ ನಿಂತೊಡನೆ ಶಾಲೆಯಿಂದ ಹೊರಗೆ ಓಡಬೇಡಿ. ಆ 
ವೇಳೆಯಲ್ಲೂ ದರೋಡೆಕೋರರು ಈ ಸಂದರ್ಭವನ್ನು ಬಳಸಿಕೊಂಡು ನಿಮ್ಮ ಬಳಿ 
ಇರುವ ವಸ್ತುಗಳನ್ನು ಕಿತ್ತುಕೊಂಡು ಪರಾರಿಯಾಗಬಹುದು. 


9. ಭೂಕಂಪನ ಕೆಲವೇ ಸೆಕೆಂಡುಗಳಿರುತ್ತದೆ;ನಿರಂತರ ನಿಮಿಷಗಟ್ಟಳೆ ಭೂಮಿ 
ನಡುಗುವುದಿಲ್ಲ. ಆ ವೇಳೆಯಲ್ಲಿ ಚಿತ್ತಸ್ಪೈರ್ಯ ಕಳೆದುಕೊಳ್ಳಬೇಡಿ. ಆತ್ಮರಕ್ಷಣೆಗೆ 
ಇದು ಅತ್ಯಾವಶ್ಶಕವಾದ ಮುಖ್ಯವಾದ ಸಂಗತಿಯೆಂಬುದನ್ನು ನೆನಪಿಡಿ. 

10. ಭೂಕಂಪನದ ಅನಂತರವೂ ಕೆಲವು ವೇಳೆ ಗುಜರಾತ್‌ನಲ್ಲಾದಂತೆ 
ಹಲವಾರು ಲಘು ಭೂಕಂಪನಗಳು ಅನುಭವಕ್ಕೆ ಬರಬಹುದು. ಹೆದರುವ ಅವಶ್ಯಕತೆ 
ಇಲ್ಲ. ಸಾಮಾನ್ಯವಾಗಿ ಇಂಥ ಕಂಪನಗಳು ತುಂಬ ತೀವ್ರವಾಗಿರುವುದಿಲ್ಲ. 1811 
ರಲ್ಲಿ ಡಿಸೆಂಬರ್‌ 17 ರಂದು ಮಧ್ಯ ಅಮೆರಿಕದ ಮಾಡ್ರಿಡ್‌ ಎಂಬಲ್ಲಿ ಭೂಕಂಪನದ 


ಅನಂತರ ಒಂದೂವರೆ ವರ್ಷದವರೆಗೆ ಭೂಮಿ ನಡುಗುತ್ತಿತ್ತು. 
ಆ 


ಭೂದಿನ ಆಚರಣೆ 


ನಾವು ನಾಡಹಬ್ಬ, ರಾಷ್ಟ್ರಹಬ್ಬ ಆಚರಿಸುವಂತೆಯೇ ಭೂಮಿಯ ಆರೋಗ್ಯ 
ವರ್ಧನೆ ಕುರಿತು ಯೋಚಿಸಲು ಒಂದು ದಿನ ಬೇಡವೇ? ಬೇಕು. ಅದೇ ಏಪ್ರಿಲ್‌ 
22. ನಮಗಿರುವುದು ಒಂದೇ ಭೂಮಿ, ಇದು ಜೀವಿಗಳ ಏಕೈಕ ನೆಲೆಯೂ ಹೌದು. 
ಇರುವುದೊಂದೇ ಭೂಮಿಗೆ ಬಂದೊದಗಿರುವ ಕುತ್ತುಗಳು ನೂರಾರು. ಇವು ಬಹುತೇಕ 
ಮಾನವ ನಿರ್ಮಿತ. ಅತ್ತ ಅಮೆರಭಾನ್‌ ಮಳೆ ಕಾಡಿನ ನಿರಂತರ ನಾಶ, ಇತ್ತ ನಮ್ಮ 
ಪಶ್ಚಿಮಘಟ್ಟಗಳ ಪತನ, ಸ್ಕ್ಯಾಂಡಿನೇವಿಯದಲ್ಲಿ ಹುಳಿಮಳೆಯ ರಾದ್ಧಾಂತ, 
ಇತಿಯೋಪಿಯದಲ್ಲಿ ಭೀಕರ ಬರ, ಬಾಂಗ್ಲಾದೇಶದಲ್ಲಿ ನೆರೆಹಾವಳಿ; ಎಲ್ಲ 
ದೇಶಗಳಲ್ಲೂ ಫಲವತ್ತು ನೆಲದ ನಿರಂತರ ಕ್ಷಯ, ಒಂದೇ ಎರಡೇ ಭೂಮಿ 
ಎದುರಿಸುತ್ತಿರುವ ವೈಪರೀತ್ಮಗಳು. ಸಾಗರ ಕಸದ ಬುಟ್ಟಿಯಾಗುತ್ತಿದೆ, ನದಿ ನೀರಿಗೆ 
ಪಾಷಾಣ ಬೆರೆಸುತ್ತಿದ್ದೇವೆ. ಕ್ರಿಮಿನಾಶಕಗಳ ಪಿಡುಗಿನಿಂದ ಭೂಮಿಗೆ ಅರ್ಭುದ 
ರೋಗ ಎರಗಿದೆ. ಹಸುರುಮನೆ ಪರಿಣಾಮದಿಂದ ಎದ್ದಿರುವ ಉಷ್ಣತೆ ಭೂಮಿಯನ್ನೇ 
ಧಗಧಗ ದಹಿಸುತ್ತಿದೆ. ವಿಕಿರಣಶೀಲ ವೃರ್ಥ ಪದಾರ್ಥಗಳನ್ನು ಚೆಲ್ಲಲು ಶ್ರೀಮಂತ 
ರಾಷ್ಟ್ರಗಳು ಬಡರಾಷ್ಟ್ರಗಳನ್ನು ಬಾಡಿಗೆ ತಾಯಿಯಾಗಿ ಬಳಸುತ್ತಿವೆ. ಇದನ್ನೆಲ್ಲ ಭೂಮಿ 
ಸಹಿಸೀತು ಹೇಗೆ? ಭೂಮಿಯ ವೈಶಿಷ್ಟ್ಯವಿರುವುದೇ ವಾತಾವರಣ, ಜಲ, ನೆಲದ 
ಸಹಜ ಅನ್ಯೋನ್ಯ ಸಂಬಂಧದಲ್ಲಿ. ಯಾವುದೇ ಅಂಗಾಂಗ ಘಾಸಿಯಾದರೂ ಇಡೀ 
ಶರೀರವೇ ಬಾಧೆಗೊಳಗಾದಂತೆ ಭೂಮಿಯ ಸ್ಥಿತಿ. 

ನೂಪರಿಸರವನ್ನು ಯಾಥಾರ್ಥವಾಗಿ ಉಳಿಸಿಕೊಂಡು ಪೃಥ್ವಿಯನ್ನು ಮುಂದಿನ 
ತಲೆಮಾರಿಗೆ ಆರೋಗ್ಯಕರವಾಗಿ ಬಿಟ್ಟುಕೊಡುವ ಕಂಕಣಬದ್ದ ಕಾರ್ಯಕ್ರಮದ 
ಅನುಷ್ಠಾನವೇ ಭೂದಿನದ ಆಚರಣೆಯ ಮೂಲಮಂತ್ರ. ಜಗತ್ತಿನಾದ್ಕಂತ 

ಭೂಮಿಯನ್ನು ರಕ್ಷಿಸಲು 4,500ಕ್ಕೂ ಮಿಕ್ಕು ಸಂಘ ಸಂಸ್ಥೆಗಳು ಒಂದಲ್ಲ ಒಂದು 
ಕಾರ್ಯಕ್ರಮ ಹಂಚಿಕೊಂಡಿದೆ. ಭೂಮಿಯ ಒಳಿತಾಗಿ ಜೀವಿಗಳ ಉಳಿವಿಗಾಗಿ, 
ಈ ಸಂಘಸಂಸ್ಥೆಗಳು ತಳೆಯುವ ನಿಲವುಗಳು ಜೀವಿಕುಲದ ಉಳಿವನ್ನೇ 
ನಿರ್ಧರಿಸುತ್ತದೆ. 

1900-70ರ ದಶಕದಲ್ಲಿ ಅಮೆರಿಕ ಅಂತರಿಕ್ಷದ ಶೋಧನೆಯಲ್ಲಿ ಮಾಡಿದ 
ಸಾಧನೆ ಭೂಮಿಯನ್ನು ಕುರಿತ ನಮ್ಮ ಕಲ್ಪನೆಗಳನ್ನೇ ಬದಲಾಯಿಸಿತು. ಅಷ್ಟೇ 
ಅಲ್ಲ, ಅದು ಭೂಮಿಯ ರಕ್ಷಣೆ ಕುರಿತಂತೆ ತಳೆಯಬೇಕಾದ ಎಚ್ಚರಿಕೆಗೆ 
ವೇದಿಕೆಯಾಯಿತು. 1969ರಲ್ಲಿ ಕೈಗೊಂಡ ಅಪೋಲೋ ಯಾತ್ರೆ ಚಂದ್ರನ ಮೇಲೆ 
ಕಾಲಿರಿಸಿದ ಮಾನವನ ದಿಗ್ವಿಜಯ ಯಾತ್ರೆಯಾಗಿ, ಅಲ್ಲಿಂದ ಕಂಡ ಭೂಮಿಯ 
ಚಿತ್ರ, ಈ ಧರೆ ವ್ಯೋಮದಲ್ಲಿ ತೇಲುತ್ತಿರುವ ಸುಂದರ ನೌಕೆ ಎಂದು ಕಾಣಿಸಿತು. 
ಸುಂದರ ಭೂಮಿಯನ್ನು ಉಳಿಸಿಕೊಳ್ಳಬೇಕಾದರೆ ಕೈಗೊಳ್ಳಬೇಕಾದ ಯೋಜನೆಗಳ 
ಬಗ್ಗೆ ಗಾಢ ಚಿಂತನೆಗೆ ಅದು ಪ್ರೇರೇಪಿಸಿತು. ಇದರ ಬೆನ್ನ ಹಿಂದೆಯೇ ಅಮೆರಿಕದಲ್ಲಿ 
1970ರಲ್ಲಿ ಪರಿಸರ ರಕ್ಟಣಾ ಸಂಸ್ಥೆ ಅಸ್ಥಿತ್ವಕ್ಕೆ ಬಂತು. ಏಪ್ರಿಲ್‌ 22, 1970ರಂದು 
ಪರಿಸರ ಪ್ರಿಯರು ಮೊತ್ತ ಮೊದಲ ಬಾರಿಗೆ ಭೂದಿನ ಆಚರಿಸಿದರು. ಭೂದಿನ 
ಆಚರಿಸಿದ ಮಾತ್ರಕ್ಕೆ ನಮ್ಮ ಸಮಸ್ಯೆಗಳೆಲ್ಲವೂ ಬಗೆಹರಿಯಿತೆಂದಲ್ಲ. ಆದರೆ ಜಗತ್ತಿನ 
ಗಮನ ಸೆಳೆಯಲು ಇದಕ್ಕಿಂತ ಬೇರೆ ವೇದಿಕೆ ಇರಲಾರದು. 

1979ರಲ್ಲಿ ಪೆನ್ನಿಲ್ಟೇನಿಯಾದ ತ್ರಿ ಮೈಲ್‌ ಐಲೆಂಡ್‌ ಎಂಬ ಭಾಗದಲ್ಲಿ 
ಪರಮಾಣು ಸ್ವಾವರದ ಅಪಘಾತವಾಗಿ ಮಾನವ ನಿರ್ಮಿತ ಮಹಾ ಸಮಸ್ಕೆಯ 
ಕರಾಳ ಮುಖ ಪರಿಚಯವಾಯಿತು. ಇದರ ಹಿಂದೆಯೇ 1986ರಲ್ಲಿರಷ್ಕದ 
ಚರ್ನೂಬಿಲ್‌ನಲ್ಲಾದ ಪರಮಾಣು ಸ್ಥಾವರದ ಸೋರಿಕೆ ಜೀವಜಗತ್ತನ್ನೇ 
ತಲ್ಲಣಗೊಳಿಸಿತು. ಈ ಅನಪೇಕ್ಷಿತ ಬೆಳವಣಿಗೆಗಳು ಪರಿಸರ ಪ್ರಿಯರನ್ನು ಮತ್ತಷ್ಟು 
ಹತ್ತಿರ ತಂದಿತು. ಅಮೆರಿಕ ಈ ವಿದ್ಯಮಾನಗಳ ಹಿನ್ನೆಲೆಯಲ್ಲಿ ಮರುವರ್ಷವೇ 
ಓಜೋನ್‌ ಸ್ತರದ ಸಂರಕ್ಷಣೆಗಾಗಿ ಮಾಂಟ್ರಿಯಲ್‌ ಒಪ್ಪಂದಕ್ಕೆ ಸಹಿ ಹಾಕಿತು. 
1990-91ರಲ್ಲಾದ ಖಾರಿ ಯುದ್ಧ ಮನುಕುಲದ ಮನವನ್ನೇ ಕಲಕಿತು. ಕಡಲಲ್ಲಿ 
ಸುರಿದ ತೈಲದ ಜಿಡ್ಡಲ್ಲಿ ಸಾಗರ ಜೀವಿಗಳ ದೇಹಗಳು ತೇಲುತ್ತಿದ್ದುದು ಹೃದಯ 
ವಿದ್ರಾವಕ ದೃಶ್ಯ. ಎಂದೇ 1990ರ ಭೂದಿನ ಆಚರಣೆಯ ಕೇಂದ್ರ ವಸ್ತು 
ಸಾರ್ವಜನಿಕರಲ್ಲಿ ಪರಿಸರ ಪ್ರಜ್ಞೆಯನ್ನು ಜಾಗೃತಗೊಳಿಸುವುದು. 

ವಿಶ್ವ ಬಂಧುತ್ವದ ಸಂದೇಶ ಸಾರಲು 1971ರಲ್ಲಿ ಜನಿಸಿದ ಗ್ರೀನ್‌ ಪೀಸ್‌ 
ಸಂಸ್ಥೆ ಈಗ ಜಗತ್ತಿನಾದ್ಯಂತ ಹಲವು ಲಕ್ಷ ಮಂದಿಯು ಸದಸ್ಯತ್ವ ಹೊಂದಿದೆ. 
ಇಡೀ ಜೀವಿ ಕುಲದ ಒಳಿತಿಗಾಗಿ ಸಂತತ ಹೋರಾಡುತ್ತಿದೆ. ಅದು ಅಂಟಾರ್ಕ್‌ಟಿಕಾ 
ಖಂಡದಲ್ಲಿ ಪೆಂಗ್ವಿನ್‌ಗಳಿಗೆ ಒದಗಿದ ದುಸ್ಥಿತಿ ಇರಬಹುದು. ಚರ್ನೋಬಿಲ್‌ 
ದುರಂತವಿರಬಹುದು, ತೈಲವನ್ನು ಸಮುದ್ರಕ್ಕೆ ಸುರಿದು ಓಡಿಹೋಗಲು ಹವಣಿಸುವ 
ರಾಷ್ಟ್ರಗಳ ಪಿತೂರಿ ಕುರಿತದ್ದಾಗಿರಬಹುದು, ಸದ್ದಿಲ್ಲದೆ ಬಡ ದೇಶಗಳಿಗೆ ವಿಕಿರಣ 
ಪಟು ವೃರ್ಥ ಪದಾರ್ಥಗಳನ್ನು ಸಾಗಹಾಕುವ ಹುನ್ನಾರವಿರಬಹುದು, ಗ್ರೀನ್‌ ಪೀಸ್‌ 
ಸದಸ್ಕರು ಪ್ರತಿಭಟಿಸುತ್ತಾರೆ ಜೀವದ ಹಂಗು ತೊರೆದು, ಪ್ರೀತಿಯನ್ನು ಮೆರೆದು. 
ಈ ಭೂಮಿಯನ್ನು ಕುರಿತು ವ್ಯಾಪಕವಾಗಿ ತಲೆ ಕೆಡಿಸಿಕೊಂಡಿರುವ ನೂರಾರು ಸಂಘ 
ಸಂಸ್ಥೆಗಳು ಇವೆಯೆಂಬುದೇ ಸಮಾಧಾನ. ಆಡಳಿತಶಾಹಿಗಳ ವಿರುದ್ಧ ಬಿಡುವ 
ಅವರ ಅಸ್ತ್ರಗಳೇ ಭೂಮಿಗೆ ಶ್ರೀರಕ್ಷೆ. ಭೂದಿನದ ಆಚರಣೆಯೆಂದರೆ ನಮ್ಮೆಲ್ಲ 
ಕಾರ್ಯಕ್ರಮಗಳ ಮರುವಿಮರ್ಶೆ, ಜಗತ್ತಿನ ಜನಸಂಖ್ಯೆಗೆ ಆರನೇ ಒಂದು ಭಾಗದ 
ಕೊಡುಗೆ ನಮ್ಮ ದೇಶದ್ದೇ. ಎಂದೇ ನಮ್ಮ ಸಮಸ್ಯೆಗಳೂ ತುಂಬ ಸಂಕೀರ್ಣ 
ರೂಪದವು. ಪೃಥ್ವಿಯನ್ನು ರಕ್ಷಿಸಲು ನಾವು ನಮ್ಮದೇ ಆದ ಕಾರ್ಯತಂತ್ರಗಳನ್ನು 
ರೂಪಿಸಬೇಕು. ಅದು ಪಾಲಿತೀನ್‌ ಚೀಲಗಳಿಗೆ ಬಹಿಷ್ಕಾರ ಹಾಕುವ 
ಸಂಕಲ್ಪವಿರಬಹುದು, ಗ್ರಾಮೀಣ ಪ್ರದೇಶಗಳಲ್ಲಿ ಊರಿಂದ ಆಚೆಗೆ ತಿಪ್ಪೆ ಸಾಗಿಸುವ 
ಕಾರ್ಯಕ್ರಮವಿರಬಹುದು, ಮತ್ತೆ ತಲೆ ಎತ್ತುತ್ತಿರುವ ಮಲೇರಿಯ ಪಿಡುಗಿಗೆ 
ಹುಡುಕುವ ಪರಿಹಾರವಿರಬಹುದು, ಏನೇ ಯೋಚಿಸಲಿ ಅಥವಾ ಯೋಜಿಸಲಿ, 
ಅದನ್ನು ಅನುಷ್ಠಾನಕ್ಕೆ ತರಬೇಕು ಅಷ್ಟೇ. ಅದೇ ನಿಜವಾದ ಭೂದಿನದ ಆಚರಣೆ. 


ಅಂತರಿಕ್ಸ ನಿಲ್ದಾಣ ತಂದ ಆತಂಕದ ಕ್ಷಣ 


ಮಿರ್‌ ಅಂತರಿಕ್ಷ ನಿಲ್ದಾಣದ ಹದಿನೈದು ವರ್ಷಗಳ ಬಾನಿನ ಒಡನಾಟ 
ಕೊನೆಗೂ ಮುಗಿಯಿತು 2001ಮಾರ್ಚ್‌ 23ರಂದು. ಶಾಂತ ಸಾಗರದ ದಕ್ಷಿಣದ 
ಭಾಗದಲ್ಲಿ ಅದು ಜಲಸಮಾಧಿಯಾದಾಗ ಇತಿಹಾಸವನ್ನು ಬರೆದಿತ್ತು. 1986ರಲ್ಲಿ 
ಈ ಅಂತರಿಕ್ಷ ನಿಲ್ದಾಣವನ್ನು ಅಂದಿನ ಸೋವಿಯತ್‌ ಒಕ್ಕೂಟ 
ಅಂತರೀಕ್ಷಕ್ಕೇರಿಸಿದಾಗ ಅದು ತಂತ್ರಜ್ಞಾನದ ಪರಮೋಚ್ಚ ಮಾದರಿ ಎನ್ನಿಸಿತ್ತು. 
135ಟನ್‌ ತೂಕದ ಈ ಭೀಮಕಾಯ, ಚಂದ್ರನನ್ನುಳಿದರೆ ಭೂಮಿಯನ್ನು ನಿಯತವಾಗಿ 
ಪರಿಭ್ರಮಿಸುತ್ತಿದ್ದ ದೊಡ್ಡ ಕಾಯ ಎಂಬ ಹೆಗ್ಗಳಿಕೆಗೂ ಪಾತ್ರವಾಗಿತ್ತು. ಸೋವಿಯತ್‌ 
ಒಕ್ಕೂಟ ಛಿದ್ರವಾದ ಮೇಲೆ ಮಿರ್‌ ನಿಲ್ದಾಣವನ್ನು ನಿಭಾಯಿಸುವುದು ಆರ್ಥಿಕ 
ದಿವಾಳಿತನ ಎದುರಿಸುತ್ತಿರುವ ಇಂದಿನ ರಷ್ಕಕ್ಕೆ ಹೊರೆಯಾದದ್ದು ಸಹಜವೇ. 
1997ರಲ್ಲಿ ಪೂರೈಕೆ ನೌಕೆ ಅದನ್ನು ಕೂಡಲು ಯತ್ನಿಸಿದಾಗ ಭಾರಿ ಜಖಂ ಆಗಿ 
ಆತಂಕದ ಅಲೆ ಹುಟ್ಟಿಸಿತ್ತು. ಅದೇ ವರ್ಷ ಮಿರ್‌ ಒಳಭಾಗದಲ್ಲಿ ಬೆಂಕಿಯ ಜ್ವಾಲೆ 
ಎದ್ದು ಹೊಸ ಸಮಸ್ಯೆಯನ್ನು ಹುಟ್ಟಿ ಹಾಕಿತ್ತು. ಜೊತೆಗೆ ಆಗಾಗ ಶಕ್ತಿ ಪೂರೈಕೆಯ 
ಆಡಚಣೆ ಬೇರೆ. ಒಂದಲ್ಲ ಒಂದು ರಿಪೇರಿ ಬೇಡುತ್ತಲೇ ಬಂತು. ಪ್ರತಿಬಾರಿ ರಷ್ಯದ 
ರುಬೆಲ್‌ ಅನ್ನು ಅಣಕಮಾಡುತ್ತ ಹೋಯಿತು ಮಿರ್‌ ಒಡ್ಡಿದ ಸಮಸ್ಯೆ. ಆದರೆ 
ಅದರ ಉಪಯುಕ್ತತೆಯೇನೂ ದಿಢೀರೆಂದು ನಿಂತು ಹೋಗಲಿಲ್ಲ. ಅಮೇರಿಕದ 
ಖಗೋಳ ಯಾತ್ರಿಗಳು ಆಗಾಗ ಇಲ್ಲಿಗೆ ಭೇಟಿ ಕೊಟ್ಟರು, ಒಂದಷ್ಟು ಅನುಭವ 
ಗಳಿಸಲು ಮಿರ್‌ ಆಗಸದಲ್ಲಿ ನೆಲೆ ಒದಗಿಸಿತು. ಮೊನ್ನೆ ಅದು ಜಲಸಮಾಧಿಯಾಗುವ 
ಮುನ್ನ ಅದೇ ಅಮೆರಿಕ ಒಂದು ಮಾತನ್ನು ಒತ್ತಿ ಹೇಳಿತು. "ಸಾಕು ನಿಲ್ಲಿಸಿಬಿಡಿ, 
ಮಿರ್‌ಗೆ ವಯಸ್ಸಾಗಿದೆ, ಭೂಮಿಗೆ ಮತ್ತೆ ಎಳೆದು ತನ್ನಿ, ತಂತ್ರಜ್ಞಾನದ ಬಗ್ಗೆ 
ಭಾವಪರವಶವಾಗುವುದು ಬೇಡ.' 

ಮಿರ್‌, ಸಾಗರವನ್ನು ಅಪ್ಪುವ ಸಮಯ ಬಂದೇ ಬಂತು. ಆಸ್ಟ್ರೇಲಿಯ, 
ಜಪಾನ್‌, ನ್ಯೂಜಿಲೆಂಡ್‌ಗಳು ಈ ಸುದ್ದಿ ಕೇಳಿಯೇ ತತ್ತರಿಸಿಹೋದುವು. 135 
ಟನ್ನು ತೂಕದ ಈ ಮಿರ್‌ ಎಂಬ ಭೀಮ ಧರೆಗಿಳಿಯುವ ಭರದಲ್ಲಿ ತನ್ನ ದೇಹದಿಂದ 
ಒಂದಷ್ಟು ತುಣುಕುಗಳನ್ನು ಬುಲೆಟ್‌ನಂತೆ ತೂರಿಬಿಟ್ಟರೆ? ಎಂದೇ ಮಿರ್‌ ನಿಲ್ದಾಣ 
ಶಾಂತಸಾಗರದಲ್ಲಿ ಇಳಿಯುತ್ತದೆಂದು ತಿಳಿಯುತ್ತಲೇ ಅದರ ಆಕಾಶಯಾನವನ್ನು 
ಕಟ್ಟೆಚ್ಚರದಿಂದ ಈ ದೇಶಗಳು ಕಣ್ಣಿಟ್ಟು ನೋಡಿದವು. 1991ರಲ್ಲಿ ರಷ್ಯದ ಸೆಲ್ಕೂಟ್‌ 
7, ತನ್ನ ಗುರಿ ತಪ್ಪಿ ಅರ್ಜೆಂಟೈನದ ಮೇಲೆ ಒಂದಷ್ಟು ತುಣುಕುಗಳನ್ನು ಉದುರಿಸಿ 
ನಾಗರಿಕರನ್ನು ಬೆಚ್ಚಿಸಿತ್ತು. ಅಮೇರಿಕದ ಮೊದಲ ಸೈಲ್ಕಾಬ್‌ 1979ರಲ್ಲಿ 
ಯೋಜಿಸಿದಂತೆ ಹಿಂದೂ ಮಹಾಸಾಗರದಲ್ಲಿ ಬಿದ್ದಾಗ ಅದರ ಒಂದಷ್ಟು ತುಣುಕುಗಳು 
ಪಶ್ಚಿಮ ಆಸ್ಟ್ರೇಲಿಯದ ಯಾವುದೋ ಮೂಲೆಯಲ್ಲಿ ಬಿದ್ದು ಅಲ್ಲೂ ತಳಮಳ 
ಸೃಷ್ಟಿಸಿತ್ತು. ಯಾರೂ ಇದರಿಂದ ಪ್ರಾಣ ಕಳೆದುಕೊಳ್ಳಲಿಲ್ಲ ಸದ್ಯ. ಮಿರ್‌ ಅಂಥ 
ಭಯವನ್ನೆಲ್ಲ ದೂರಮಾಡಿ ಕೊನೆಗೂ 30ಟನ್ನು ಚೂರುಗಳನ್ನು ಸಿಡಿಸಿ ನ್ಯೂಜಿಲೆಂಡ್‌ 
ಮತ್ತು ಚಿಲಿ ಮಧ್ಯದ ಜಾಗದಲ್ಲಿ ನಭದಲ್ಲಿ ಕೋರೈಸುವ ಬೆಳಕು ಮೂಡಿಸುತ್ತ 
ಅಂತಿಮ ನಮನ ಸಲ್ಲಿಸಿ ಜಲಸಮಾಧಿಯಾಯಿತು, ಎಲ್ಲರಿಗೂ ಒಂದಷ್ಟು 
ನೆಮ್ಮದಿಯನ್ನೂ ತಂದಿತು. ರಷ್ಯದ ಮಿಷನ್‌ ಕಂಟ್ರೋಲ್‌ ರೂಮಿನಲ್ಲಿ ವಿಜ್ಞಾನಿಗಳು 
ಮಿರ್‌ನ ಈ ಅನ ಪ್ರೇರಿತ ಆತ್ಮಹತ್ಯೆಯನ್ನು ಕಂಡು ಭಾವುಕರಾದರು. 135ಟನ್ನು 
ತೂಕದ ಮಿರ್‌ 1500 ತುಂಡಾಗಿತ್ತು. ಕೆಲವೊಂದು ತುಂಡುಗಳು ಕಾರಿನ ಗಾತ್ರ 
ಇದ್ದುವು. 

ರಷ್ಯದ ಈ ಅಪೂರ್ವ ನಿಲ್ದಾಣ ಅಂತರೀಕ್ಷಕ್ಕೇರಿದಾಗ ಅಮೆರಿಕ, ಹಿಂದಿನ 
ಸೋವಿಯತ್‌ ರಷ್ಕಗಳು ಕಡು ವೈರಿಗಳಾಗಿದ್ದ ಕಾಲ. ಮಿರ್‌ ಅನಂತರ ದೇಶ ದೇಶಗಳ 
ಅವನತಿ, ಉನ್ನತಿಗಳನ್ನು ಕಂಡಿದೆ; ಕೇವಲ ಮೂರು ವರ್ಷಗಳ ಕಾಲ ಜೀವದಾನ 
ಪಡೆದಿದ್ದ ಈ ಅಂತರಿಕ ನಿಲ್ದಾಣ ಹದಿನೈದು ವರ್ಷಗಳಷ್ಟು ದೀರ್ಥಕಾಲ 
ಕ್ರಿಯಾಶೀಲವಾಗೇ ಇತ್ತು. ವಾರ್ಷಿಕ 250 ಮಿಲಿಯನ್‌ ಡಾಲರ್‌ ಖರ್ಚನ್ನು ಬೇಡಿದ 
ಮೇಲೆ ತೆರೆ ಎಳೆಯಲೇ ಬೇಕಾಯಿತು. ಅಮೆರಿಕದ ನಾಸಾ ಸಂಸ್ಥೆ ಮತ್ತು ರಷ್ಕ 
ಎರಡೂ ಒಪ್ಪಂದಕ್ಕೆ ಬಂದು ಜಂಟಿಯಾಗಿ ಪ್ರಯೋಗಗಳನ್ನು ನಡೆಸಲು ತೀರ್ಮಾನಿಸಿ 
ಮಿರ್‌ ನಿಲ್ದಾಣವನ್ನು ಯಶಸ್ವಿಯಾಗಿಯೇ ಬಳಸಿಕೊಂಡವು. ಮಿರ್‌ನ 
ಜೀವಿತಾವಧಿಯಲ್ಲಿ 104 ಮಂದಿ ಗಗನ ಯಾತ್ರಿಗಳು ಸಂದರ್ಶಿಸಿದ್ದರು. ಅಲ್ಲೇ 
ಸಂಶೋಧನೆಯನ್ನು ಮಾಡಿ 16,500ಕ್ಕೂ ಹೆಚ್ಚು ಪ್ರಯೋಗಗಳನ್ನು ಕೈಗೊಂಡಿದ್ದಾರೆ. 

ಮಿರ್‌ ಈವರೆಗೆ ಮಾಡಿರುವ ಭೂಪ್ರದಕ್ಷಿಣೆಯನ್ನು ಅಳೆದರೆ ನಿಮ್ಮ ಹುಬ್ಬು 
ಏರಬಹುದು. ಅದು 3,500 ಮಿಲಿಯನ್‌ ಕಿಲೋ ಮೀಟರು ಉದ್ದವಾಗುತ್ತದೆ. 
ಇದೆಲ್ಲ ಈಗ ಇತಿಹಾಸ ಬಿಡಿ. 


ಮಿರ್‌ ತಂದ ನಿಜವಾದ ಆತಂಕ ಏನು ಗೊತ್ತೆ? ಇದು ಜಲಸಮಾಧಿ 
ಯಾಗಬೇಕೆಂದು ರಷ್ಕ ತೀರ್ಮಾನಿಸಿದ ಒಂದು ತಿಂಗಳ ಮೊದಲೇ ವಿಜ್ಞಾನಿಗಳ 
ಎದೆ ಬಡಿತವನ್ನು ಹೆಚ್ಚಿಸಿತು. ಅದರ ಉಪಕರಣವೊಂದರ ಮೇಲೆ ವಿಕಿರಣ ಪಟು 
ಯುರೇನಿಯಮ್‌ ಧಾತು ಕುಳಿತು ನಡುಕ ಹುಟ್ಟಿಸಿತ್ತು. ಇದರ ಸುಳಿವು ಸಿಕ್ಕಿದ್ದು 
ಕೂಡ ಅಮೇರಿಕದ ವಿಜ್ಞಾನಿಗಳಿಗೆ ಭೂವಾತಾವರಣ ಯುರೇನಿಯಮ್‌ ವಿಕಿರಣದಿಂದ 
ಕಲುಷಿತವಾಗಿರುವ ಮೊದಲ ಸುಳಿವು ದೊರೆತದ್ದೇ ಮಿರ್‌ ಅಂತರಿಕ್ಷ ನಿಲ್ದಾಣದಿಂದ. 
ಎಲ್ಲಿಂದ ಬಂತು ಈ ಯುರೇನಿಯಮ್‌? ಅದೂ ಅಷ್ಟೇತ್ತರ ಕಕ್ಷೆಯಲ್ಲಿ? ಈ 
ಕುರಿತು ವಿಜ್ಞಾನಿಗಳು ಮಂಡೆ ಬಿಸಿ ಮಾಡಿಕೊಂಡರು. ಕ್ಯಾಲಿಫೋರ್ನಿಯ ಪಾಲಿಟೆಕ್ನಿಕ್‌ನ 
ತಂತ್ರಜ್ಞರು ಈ ಕುರಿತು ಮೂರು ಸಾಧ್ಯತೆಗಳನ್ನು ಮುಂದಿರಿಸಿದ್ದಾರೆ. 60ರ ದಶಕದಲ್ಲಿ 
ಅನೇಕ ದೇಶಗಳು ಅಂತರಿಕ್ಷದಲ್ಲಿ ಪರಮಾಣು ಅಸ್ತ್ರಗಳ ಪ್ರಯೋಗ ನಡೆಸಿದುದರ 
ಪಾಪಲೇಪ ಇದಿರಬಹುದೆ? ಅಥವಾ ಯುರೇನಿಯಮ್‌ ಉರುವಲು ಬಳಸಿದ 
ಉಪಗ್ರಹಗಳು ನಭದಲ್ಲಿ ಸುಟ್ಟು ಬೂದಿಯಾದಾಗ ಆ ಬೂದಿಯ ಕಣಗಳು ಇದನ್ನು 
ಹೊತ್ತು ತಂದಿರಬಹುದೆ? ಇಲ್ಲವೇ ಎಷ್ಟೋ ಸಹಸ್ರ ವರ್ಷಗಳ ಹಿಂದೆ 
ಸೂಪರ್‌ನೋವಾ ಸ್ಫೋಟಿಸಿ ಅದರಿಂದ ತೂರಿಬಂದ ವಿಕಿರಣ ಮಿರ್‌ ಉದರವನ್ನು 
ಹೊಕ್ಕಿರಬಹುದೆ? ಚಿಂತನೆ ಈ ನಿಟ್ಟಿನಲ್ಲಿ ಈಗ ಸಾಗಿದೆ. ನಿಜವಾದ ಮೂಲ 
ಖಚಿತವಾಗಿ ಯಾರಿಗೂ ತಿಳಿಯದು. 


ಇದು ಪತ್ತೆಯಾದದ್ದೇ ಒಂದು ರೋಚಕ ಸಂದರ್ಭದಲ್ಲಿ. 1991ರ ಜೂನ್‌ 
ತಿಂಗಳಲ್ಲಿ ಕ್ಕಾಲಿಪೋರ್ನಿಯಾ ತಾಂತ್ರಿ ಕ ಸಂಸ್ಥೆಯ ವಿಜ್ಞಾನಿ ಗಳು ಮಿರ್‌ ಮೇಲಿದ್ದ 
ಉಪಕರಣಕ್ಕೆ ತೆಳು ಹೊದಿಕೆಯನ್ನು ಚಂತ ಯಾಕಿಷ್ಟು ಜೋಪಾನ? ಏಕೆಂದರೆ 
ಹಲವು ಸಹಸ್ರ ಸೂಕ್ಷ್ಮ ಉಲ್ಕಾ ಚೂರುಗಳು ಗಗನದಲ್ಲಿ ಅಂಡಲೆಯುತ್ತ ಮಿರ್‌ನ 
ಹಾಳ ಮೇಲೆ ಎರಗಿ ಬಿಟ್ಟರೆ ಎಂಬ ಭಯ, ಜೊತೆಗೆ ಸೌರ ವಿಕಿರಣದ 
ದಾಳಿಯಿಂದ ಸೂಕ್ಷ್ಮ ಉಪಕರಣಗಳನ್ನು ರಕ್ಷಿಸಬೇಕಾಗಿತ್ತು. ಹೀಗೆಲ್ಲ ಯೋಚಿಸಿ 
ಅಲ್ಯೂಮಿನಿಯಮ್‌ ಮತ್ತು ಪಾಲಿಯಿಸ್ಟರ್‌ನಿಂದ ಮಾಡಿದ ತೆಳು ಪದರದ ಹತ್ತು 
ಹೊದಿಕೆಗಳನ್ನು ಅದರ ಮೇಲೆ ಎಳೆಯಬೇಕಾಗಿ ಬಂತು. 1995ರ ಆಗಸ್ಟ್‌ನಲ್ಲಿ 
ಅತ್ಯಂತ ಜಾಗರೂಕತೆ ವಹಿಸಿ, ಧರೆಗೆ ತಂದು 16 ತಿಂಗಳು ವಿಶೇಷವಾದ 

ಕೊಠಡಿಯೊಂದರಲ್ಲಿ ಜೋಪಾನಮಾಡಿ, ಅನಂತರ ನೋಡಿದಾಗ ಕಂಡ ದೃಶ್ಯ 
ಎದೆಯನ್ನು ದಸಕ್‌ ಎನ್ನಿಸಿತು. ರೋಹಿತ ದರ್ಶಕ ಸ್ಪಷ್ಟವಾಗಿ ತಿಳಿಸಿತ್ತು. "ಈ 
ಹೊದಿಕೆ ವಿಕಿರಣ ಹೊರಸೂಸುತ್ತಿದೆ! ಅಲ್ಲಿದ್ದದ್ದು ಏನು? ಸೀಸ 214ಸಮಸ್ಥಾನಿ 
ಮತ್ತು ಬಿಸ್ಮತ್‌ 214 ಸಮಸ್ಥಾನಿ. ಈ ಎರಡೂ ಯುರೇನಿಯಮ್‌ 238 
ಸಮಸ್ವಾತಿಯ ತನುಜಾತ ಸಮಸ್ಥಾನಿಗಳು. ಯುರೇನಿಯಮ್‌ 238 ಕ್ಷಯಿಸುದುದರ 
ಫಲ. ವಿಜ್ಞಾನಿಗಳೂ ಹೆದರಿದ್ದೂ ನಿಜ, ಕುತೂಹಲಗೊಂಡದ್ದೂ ಅಷ್ಟೇ ನಿಜ. 
ಇದು ನಿಜವೇ ಸುಳ್ಳೇ ಎಂದು ತಿಳಿಯಲು ಪ್ರಯೋಗಾಲಯದಲ್ಲೇ ಇಟ್ಟಿದ್ದ 
ಇನ್ನೊಂದು ಹೊದಿಕೆಯನ್ನು ವಿಶ್ಲೇಷಿಸಿದರು. ನಿಜ, ಮೇಲಿನ ಆ ಹೊದಿಕೆ 
ಕಲುಷಿತಗೊಂಡಿತ್ತು. ರೋಹಿತ ದರ್ಶಕ ಸುಳ್ಳು ವರದಿ ಮಾಡಿರಲಿಲ್ಲ. ಇನ್ನಷ್ಟು 
ಶೋಧಿಸಿದಾಗ ತಿಳಿದುಬಂದದ್ದು ನಮ್ಮ ಇನ್ನಷ್ಟು ಪಾಪ ಕೃತ್ಯಗಳು. 1962ರ 
ಜುಲೈ 9ರಂದು ಅಮೆರಿಕ ಸ್ಟಾರ್‌ ಪಿಷ್‌ ಎಂಬ ಪರಮಾಣು ಬಾಂಬನ್ನು ನೆಲದ 
ಮೇಲಿಂದ 398ಕಿಲೋ ಮೀಟರು ಎತ್ತರದಲ್ಲಿ ಪ್ರಯೋಗಾರ್ಥ ಪರೀಕ್ಚಿಸಿತ್ತು. 
ಈವರೆಗೆ ಅಂತರಿಕ್ಷದಲ್ಲಿ ಕೈಗೊಂಡ ಅತಿ ಉನ್ನತ ಪರಮಾಣು ಬಾಂಬು ಪರೀಕ್ಷೆ 
ಇದು. ಮಿರ್‌ ಭೂಮಿಯನ್ನು ಪರಿಭ್ರಮಿಸುತ್ತಿದ್ದುದು 320 ಕಿಲೋ ಮೀಟರು 
ಎತ್ತರದಲ್ಲಿ. ಕಳೆದ ನಲವತ್ತು ವರ್ಷಗಳಲ್ಲಿ ನೂರಾರು ಉಪಗ್ರಹಗಳು ಕಕ್ಷೆ ಸೇರಿವೆ. 
ಕೆಲವುದರಲ್ಲಿ ಮಿನಿ ಪರಮಾಣು ಕ್ರಿಯಾಕಾರಿಗಳು ಇದ್ದದ್ದೂ ಉಂಟು. 20 ವರ್ಷಗಳ 
ಹಿಂದೆ ಯುರೇನಿಯಮ್‌ ಉರುವಲು ಆಧರಿಸಿ ಎರಡು ಉಪಗ್ರಹವನ್ನು ರಷ್ಕವೇ 
ಕಕ್ಷೆಗೆ ಬಿಟ್ಟಿತ್ತು. ಈ ಪೈಕಿ ಒಂದು ಈ ಕೊಡುಗೆಯನ್ನು ಏಕೆ ಕೊಟ್ಟಿರಬಾರದು 
ಎಂದು ಒಂದು ವರ್ಗ ಶಂಕಿಸಿದರೆ ಮತ್ತೊಂದು ವರ್ಗ ಸೂಪರ್‌ನೋವಾಗಳ 
ಜಾತಕವನ್ನೇಲ್ಲ ಜಾಲಾಡಿ ಒಂದಷ್ಟು ಮಾಹಿತಿಗಳನ್ನು ಹೊರಗೆಡವಿತು. ಈಗ್ಗೆ 
3,40,000 ವರ್ಷಗಳ ಹಿಂದೆ ಭೂಮಿಯಿಂದ 400 ಜ್ಯೋತಿರ್ವರ್ಷ ದೂರವಿರುವ 
ನ್ಯೂಟ್ರಾನ್‌ ತಾರೆ ಗೆಮಿಂಗಾಕ್ಕೆ ಜನ್ಮ ನೀಡಿದ ಸೂಪರ್‌ನೋವಾ ಒಂದು ತನ್ನ 
ಒಡಲಿನಿಂದ ಕೊಡವಿದ ವಿಕಿರಣ ಪಟು ಯುರೇನಿಯಮ್‌ ಧಾತು ದೂರ ದೂರ 
ಚಲಿಸುತ್ತ ಕೊನೆಗೆ ಈ ಮಿರ್‌ ನಿಲ್ದಾಣವನ್ನು ತಂಗುದಾಣವನ್ನಾಗಿ 
ಮಾಡಿಕೊಂಡಿರಬಾರದೇಕೆ? ಎಂದು ಆ ಬಣ ಕೇಳುತಿದೆ. ಇಂಥದೇ ದೇಶ ಈ 
ಪಾಪವೆಸಗಿದೆ ಎಂದು ಬೊಟ್ಟು ಮಾಡುವುದಕ್ಕಿಂತ ಸೂಪರ್‌ನೋವಾ ಒಂದನ್ನು 
ಹೊಣೆ ಮಾಡುವುದು ಬಲು ಸುಲಭ. ಮಿರ್‌ ಈಗ ಜಲಸಮಾಧಿಯಾಗಿದೆ. ನಿಜ, 
ಆದರೆ ವಿಕಿರಣ ಸಮಸ್ಯೆ? ಏಕೋ ವಿಜ್ಞಾನಿಗಳು ಈ ಕುರಿತು ಮೌನ ವಹಿಸಿದ್ದಾರೆ. 

"ಸೃಷ್ಟಿವಾದಿಗಳ ಮುಷ್ಟಿಯಲ್ಲಿ ಡಾರ್ವಿನ್‌', ಹನ್ನೊಂದು ವಿಜ್ಞಾನ 
ಪ್ರಬಂಧಗಳ ಸಂಗ್ರಹ. ಟಿ.ಆರ್‌. ಅನಂತರಾಮು ಅವರು 
ಮೂಲತಃ ಭೂವಿಜ್ಞಾನಿಯಾದುದರಿಂದ ಇಲ್ಲಿನ ಬಹುತೇಕ 
ಲೇಖನಗಳು ಭೂಮಿಯನ್ನೇ ಕೇಂದ್ರವನ್ನಾಗಿಸಿಕೊಂಡಿವೆ. ಅದು 
ಧರೆಯ ಒಡಲಿನಲ್ಲಿ ಜೀವ ಮಿಡಿಯುವ ಮೊದಲಿನ ಸ್ಥಿತಿ 
ಇರಬಹುದು, ಸರಸ್ವತಿ ನದಿ ಕಣ್ಮರೆಯಾದ ವಾಸ್ತವ ಸಂಗತಿ 
ಇರಬಹುದು, ಪಳೆಯುಳಿಕೆ ಸಾಲಗ್ರಾಮಗಳು ಕಾಲಗರ್ಭದಿಂದ 
ಹೊರಬಂದು ಗರ್ಭಗುಡಿಯಲ್ಲಿ ಪೂಜ್ಯರ್ಹವಾದ ಧಾರ್ಮಿಕ 
ನಂಬಿಕೆ ಇರಬಹುದು, ಡೈನೋಸಾರ್‌ಗಳ ಮರುಸೃಷ್ಟಿ 
ಇರಬಹುದು, ಒಟ್ಟಾರೆ ಇವು ಜನಪ್ರಿಯ ದಾಟಿಯಲ್ಲಿ ಓದುಗರ 
ಎದೆಯನ್ನು ತಟ್ಟುತ್ತವೆ. ಹಾಗೆಯೇ ಭೂಕಂಪನದ ಮುನ್ಸೂಚನೆ 
ಕುರಿತು ವಿಜ್ಞಾನದ ಇತಿಮಿತಿಗಳನ್ನು ಗುರುತಿಸುವ ಕೆಲಸವನ್ನೂ 
ಇಲ್ಲಿನ ಲೇಖನ ಮಾಡುತ್ತದೆ. ಬಹುತೇಕ ಇವೆಲ್ಲವೂ 
ಕರ್ನಾಟಕದ ಹಲವು ಪತ್ರಿಕೆಗಳಲ್ಲಿ ಪ್ರಕಟವಾದುವುಗಳೇ. 
ಆದರೂ ಇವು ಒಂದಷ್ಟು ಕಾಲ ಓದುಗರ ಮನದಲ್ಲಿ ಅಚ್ಚೊತ್ತಿ 
ನಿಲ್ಲಬಲ್ಲವೆಂಬುದು ಸಮಾಧಾನಕರ. ಲವಲವಿಕೆಯ ಭಾಷೆ, 
ನಿರೂಪಣೆಯಲ್ಲಿ ಹೊಸತನ ಲೇಖನಗಳಿಗೆ ಜೀವಕಳೆ ನೀಡಿವೆ. 

